

אלע ווערב

פון

רוד פרישמן

III

עבר צענדלינגען

Sp. *Linnusia*
von
L. A. Kaley.
Mai 1934.

אלע ווערק
פון דוד פרישמאן

אלע ווערק פון

דוד פרישמאן

דריטער באַנד



פערלאַג ליפּי פרישמאן

ער צעה לונגען

דריטער טייל



ווארשא - ניו-יארק 1929

אלע רעכט רעזערווירט

TARTU ÜLIKOOLI
RAAMATUKOGU

Copyright by Lili Frishman

1929

Printed in Poland

תיקון ליל שבועות

הדש סיון – יום טוב ביינאכט – ווען די שטערען זינגען...
ווער האָט אַמאָל יענס געזאָנג געהערט, וואָס עס זינגען די שטער-
רען ביינאכט? – אָפּטמאָל בין איך געגאַנגען אַליין דורך די שטילע
גאַסען אין אַ זומערנאַכט, אין האָב געהאַרכט און געהאַרכט – און
איך האָב גאַרנישט געהערט, חוץ דעם אָבקלאַנג פֿון מיינע אייגענע
טריט; דאָ הויב איך אָן צו צעהלען מיינע טריט: איינס צוויי, איינס
צוויי, – אָבער איך ווייס אַליין גישט, אַז איך צעהל. אַרום מיר
שוועבען די ריינע, וואַרימע לופטען; איבער מיר איז אויסגעגאַסען אַ
זיס ליכט פֿון איין עק הימעל ביז צום אַנדערען; און איינציגווייז
דרינגט דאָס אַליין אַריין צו מיר אין מיין נשמה, און עס ווערט אַזוי
ווייך און אַזוי גוט אינעוועניג, אַז עס כאַפט אַזש אָן אַ ציטער. דאָ
רייסט זיך מיין האַרץ אַרויס ווי פֿון קייטען, און עס ציהט, און עס
ציהט, און עס ווייס אַליין גישט וואוהין – און עס שטייגט-אויף אַ
גייסט אין מיר און איך ווייס אַליין גישט וואָס ער איז. ווער קען גישט
יענע הייליגע, ערהאַבענע מינוטען? איבער וועמען איז גישט יענע מאַכט
אַמאָל אויף איין מינוט לאַנג געקומען? – אין אַזעלכע מינוטען ווערט
דער מענש גרויס און ערהאַבען, געוואַקסען און געהייליגט, און עס זעהען
זיינע אויגען געטליכעס, און עס הערען זיינע אויערען וואונדערליכעס...
אין אַזעלכע מינוטען האָב איך אויך פֿלוצלינג אַ געזאַנג געהערט,
און דאָס געזאַנג האָט זיך אַלאָז געגעבען פֿון איין עק הימעל ביז צום
אַנדערען – און פֿערשטאַנען האָב איך פֿלוצלינג, ווער עס זינגט אין
דער שטילער נאַכט...

אָפּטמאָל בין איך געגאַנגען אַליין דורך די שטילע גאַסען אין אַ
זומערנאַכט – אָבער איין נאַכט וועל איך גישט פֿערגעסען אַזוי
לאַנג, ווי איך וועל לעבען.

און די נאכט איז געווען א קלאַרע, א בלויע, א זיס-וואַרימע נאכט פון אַ שבועות.

און יום-טוב'דיג און הייליג איז געווען אויך דער הימעל איבער מיין קאָפּ און אויך די ערד אונטער מינע פיס. שטיל בין איך געגאַנגען און האָב געהאַרט און געהאַרט — עס האָבען אויבען איבער מיר די שטערען געוונגען...

קומט זינגט אַלע מיט, פול איז מיין נשמה מיט געזאַנג, קומט און זינגט מיט!
„הללויה“...

האַט נישט ווער דאָס דאָזיגע וואָרט איצט אין דער דאָזיגער מי-נוט גראַד אַרויסגערעדט? ... איך האָב קלאָר און דייטליך דאָס וואָרט „הללויה“ געהערט. נישט אין דער נשמה אינעוועניג — ניין, עמיצער האָט עס דאָ דרויסען נעבען מיר מיט דעם פולען מויל אַרויסגערעדט. איך האָב מיך אומגעקוקט און האָב געזוכט.

אפשר איז עס איינער, וועלכער זיצט די גאַנצע נאכט ביי דער תורה און זאָגט „תיקון ליל שבועות“...

און ווי איך האָב מיך אומגעקוקט און געזוכט, האָב איך אין אַ פענסטער אַנאַלעטען יוד געזעהן, וועלכער איז ביי אַ טיש געזעסען און פסוקים פון דער תורה געלייענט — און דאָס פנים פון יענעם אַל-טען וועל איך נישט פּערגעסען אַזוי לאַנג, ווי איך וועל לעבען.

קומט, זינגט מיט מיר ביינאכט — גאָטס גייסט איז פול די וועלט — מיינע ליפען זענען פול געזאַנג...
„הללויה!“

דאָס ליכט פלאַקערט פּרעהליך אין דעם זילבערנעם לייכטער, און דער אַלטער זיצט ביי דעם טיש. דאָס הויז-געזונד איז שוין לאַנג שלאָ-פען געגאַנגען, און נאָר ער אַליין, דער אַלטער, איז נאָך וואַך געבלי-בען, אום די גאַנצע תורה אויסצואַגען. עס איז דאָך שבועות ביינאכט!
דאָס הויזגעזונד איז שוין לאַנג שלאָפען געגאַנגען — אָבער אפילו ווען עס וואָלט נישט שלאָפען געגאַנגען און וואָלט נאָך דאָ מיט איהם צוזאַמען זיצען, געהט איהם קיינער פון זיי גאַרנישט אָן. עס זענען דאָך לויטער

פרעמדע! זיינע זיהן האָבען איהם פערלאָזען, זיין טאָכטער איז נישט דאָ, זיין ווייב איז געשטאַרבען, און ער האָט זיך דאָ אָנגעדונגען ביי ווילד פרעמדע מענשען, וואָס געהען זיי איהם אָן? וואָס געהט ער זיי אָן? דער אַלטער כאַפּט זיך פּלוצלינג אויף.

עס איז יום-טוב, און טרויעריג זיין, הייסט זינדיגען — און ער רייבט זיך מיט דער האַנד דעם שטערען, אום אַבצושאַקלען אַלע ביזע געדאַנקען און שווערע הילומות. ער נעהמט זיך ווידער צום ספר; אפשר וועלען איהם די הייליגע פסוקים זיין געמיט בענייען. אָבער ווי ער הויבט אָן צו לייענען, דאָ לייענט ער די פסוקים נאָר מיט די ליפען, און די מחשבות זענען ווייט ווייט אַוועק פון זיי. פאַר די אויגען צי-הען בילדער פאַרביי, איינס נאָכ'ן אַנדערען, איינס נאָכ'ן אַנדערען. די ווערטער געהען איהם אַרויס פון מויל, און ער ווייס עס נישט. אַ בלאַט געהט נאָך אַ בלאַט, און ער ווייס עס נישט און פיהלט עס נישט...

„...און מיר האָבען געזאָגט צו דעם הערר: מיר האָבען אַנ'אַל-טען פּאָטער און אַ קליין מוזיניקעל, און זיין ברודער איז געשטאַרבען, און דאָ איז ער אַליין געבליבען פאַר זיין מוטער און דער פּאָטער האָט איהם לייעב געהאַט...“

און ער — האָט ער אפשר איהם דען נישט לייעב געהאַט? האָט ער דען נישט לייעב געהאַט, ווי זיין אייגען לעבען, זיין קליין מוזיניקעל, פונקט ווי יעקב אָבינו — זיינעם? —

דען אויך ער איז אַלט, און אויך ער האָט אַ קליין מוזיניקעל געהאַט, וועלכען ער האָט אויסדערוועהלט זיך צווישען אַלע זיינע ברי-דער. אמת איז אמת: לייעב האָט ער אייגענטליך אַלע געהאַט, אויך די עלטערע זיהן; אָבער די עלטערע זיהן האָבען איהם דערצערענט און האָבען איהם דאָס לעבען דורך זייערע נאַרישקייטען ביטער געמאַכט, און איהם איז נאָר נאָך זיין מוזיניקעל געבליבען. יאָ! די עלטערע האָבען איהם זיין לעבען ביטער געמאַכט, דען זיי זענען אַראָב פון וועג, פון רעכטען וועג, ווי עס פאַסט זיך פאַר גוטע יודישע קינדער, און זענען געאַנגען דעם קרומען, זינדיגען וועג, וואָס זיי האָבען זיך אַליין אויסגעזוכט... ניין! נישט זינדיג, זינדיג איז דער וועג נישט געווען! דאָס קאָן מען נישט זאָגען! דען מען קאָן נישט אַנרופען זינדיג דאָס, וואָס אַ מענש פיהלט און געפינט, אַז עס פאַסט איהם ריכטיגער צו זיין גאַנצען לע-

בען; און דעריבער קען ער אויך פון זיינע זיהן נישט זאָגען, אַז זיי זענען אין אַ זינדיגן וועג געגאַנגען, דען נאָר אַ וועג אַ נייעם האָבען זיי זיך אויסגעזוכט, וועלכער האָט מעהר געפּאַסט פאַר זיי... נאַטירליך, ער אַליין האָט עס אַנדערש געמיינט, ער אַליין האָט זיי געוואָלט מאַ-כען פאַר לומדים, פאַר בני-תורה, פאַר פרומע יודען. זיי אָבער האָבען זיך צו אַנאַנדער תורה און צו אַנדערע ספרים גענומען; אָבער שולדיג זענען זיי אויך נישט, שולדיג איז דער גאַנצער נייער דור, די נייע צייט, דען אַ נייער גייסט איז פּלוצלינג געגאַנגען דורך דאָס גאַנצע לאַנד און האָט מיטגעריסען מיט זיך וואָס ער האָט נאָר געקענט. אין ווילנא און אין זשיטאָמיר זענען געעפענט געוואָרען ראַבינער-שולען. פון גאַנצען לאַנד, פון יעדער שטאָדט זענען יודישע קינדער אַהין אין יע-נע שולען אָנגעקומען, און דאָ זענען אויך זיינע צוויי עלטערע זיהן אַהין אַוועק, און ער אַליין ווייס ביז צום היינטיגען טאָג נישט, וואו-הין אייגענטליך זיי זענען געפּאַהרען, קיין ווילנא אָדער קיין זשיטאָמיר. אָבער קיינמאָל וועט ער נישט פּערגעסען יענעם טאָג אין דערפריה, ווי ער איז אַריין צו די קינדער און האָט זיי צום לערנען גערופּען און קיינער האָט איהם נישט געענטפּערט, און ווי ער איז אַריין צו זיי אין זייער חדר און האָט קיינעם דאָרט נישט געזעהן, און ווי ער האָט אויף דעם טיש די עטליכע געשריבענע שוּרָת געפונען, וואָס זיי שרייבען איהם, אַז זיי זענען ביינאַכט אַוועק, אים „הַשְׁפֵּתָה“ צו לערנען... דאָ האָט עס איהם אַ שניט געגעבען טיעף אין האַרצען און טעג לאַנג האָט ער אַ וועהטאָג געשפּירט; אָבער דאָן זענען געקומען טעג, וואָס ער האָט זיי מוחל געוועזען, נאַטירליך, צופרידען איז ער קיינמאָל מעהר מיט זיי שוין נישט געוועזען, אָבער אַ טאַטע בלייבט אַ טאַטע, — און דאָס האָבען איהם זיינע ביידע עלטערע קינדער געטהון! אָבער געבלי-בען איז איהם דאָך נאָך דער יונגסטער, דאָס מוזיניקעל, און איהם האָט ער מעהר ליעב געהאַט פון אַלעמען, און נאָך היינט האָט ער איהם אַזוי ליעב ווי דענסמאָל...

„...ער געדענקט די זינד פון די פאָטערס צו די זיהן אין דעם דריטען און אין דעם פּיערטען דור צו מיינע פיינד און טהוט גענאָד צו טויענדער, צו די, וועלכע עס האָבען מיך ליעב און היטען אָב מיינע געבאָטען...“

מיט וואָס האָבען געזינדיגט אונזערע פּאָטערס, וואָס גאָט האָט געטהון געדענקען זייערע זינד ביי איהם און ביי זיינע קינדער? גאָט טהוט גענאָד צו טויזענדער, וועלכע ער האָט ליעב און וועלכע עס היטען אָב זיינע געבאָטען — אָבער וואו איז די גענאָד, וועלכע גאָט האָט איהם געטהון, און אויך ער האָט דאָך זיינע געבאָטען אייביג אָבגעהיטען? גאָט טהוט גענאָד צו טויזענדער — אָבער פאַרוואָס פיהלט דאָס נישט אויך דער יחיד? יעדער יחיד, יעדערער, וואָס איז אַליין און פּערלאָזען און ווייס און פיהלט ביי זיך, ווי ער האָט אייביג דאָס גוטע געטהון, אָבער קיינמאָל האָט איהם דאָס גוטע נישט געטראָפּען? וויפיעל איינצעלנע מענשען קאָנען ביינאָכט נישט שלאָפּען און וואַרפּען זיך אַרום אויף זייער געלעגער און ווייסען, אַז זיי האָבען גאָט ליעב געהאַט און האָבען זיינע געבאָטען אָבגעהיט, און פאַרט האָבען זיי נישט געהאַט קיינמאָל זיך זאָט צו עסען; וויפיעל פרומע און גוטע ווייסען עס און זאָגען עס, אַז גאָט טהוט גענאָד צו טויזענדער, און צווישען זיי איז קיין איינציגער נישטאָ, וואָס די גענאָד איז איהם געטהון געוואָן. רען; וויפיעל רופּען, און עס ווערט זיי נישט געענטפּערט, וויפיעל שרייען, און עס ווערט זיי נישט געהאַלפּען, וויפיעל היטען אָב מצוואַת, און אַליין ווערען זיי נישט געהיט, וויפיעל האָבען ליעב גאָט, און אַליין ווערען זיי נישט געליעבט, און וואוהין מען זאָל זיך נישט קעהרען, זעהט מען אַלץ דעם גוטען, וואָס עס געהט איהם גוט — וועלען אַזוי שוין ביז אין סוף אַריין אַלע מאָל די גוטע ליידען און די שלעכטע גליקליך זיין?

שאַ! דער זייגער שלאָגט הייזעריג, עס איז אין מיטען נאָכט...

„...יעדער זאָל מורא האָבען פאַר זיין מוטער און זיין פאָטער און מינע שבתים זאָלט איהר אָבהיטען...“

אָבער זיינע קינדער האָבען נישט מורא געהאַט פאַר זייער פאָטער און זייער מוטער, און דעריבער זענען זיי אַוועק! אַוועק אין דער פרעמד, און ווער ווייס, אויב זיי האָבען נישט דאָרט אויך גאָט'ס שבתים מְחַלל געווען! — נו אָבער איז איהם נאָך געבליבען דער דרייטער, דאָס קינד, דאָס מוויניקעל, און איהם האָט ער דאָך ליעב געהאַט ווי אַנ'אָצער. און באמת, איז דאָך דאָס אַנ'אָצער געווען: גוט און קלוג און אַ קאָפּ און אַ לערנער, אַז אַלע האָבען איהם אַזש מְקַנא געווען.

ער איז דאך דענסמאל קוים ערשט צוועלף יאָהר אַלט געווען, און פאָרט
 איז ער געשטאַנען אינ'ם גרויסען בית-המדרש און האָט פאָר'ן עולם אַ
 דרָשה געהאַלטען, אַלע האָבען זיך געוואונדערט, אַלע האָבען זייערע
 אויגען נישט געקאָנט גלויבען, און די מוטער האָט איהם די אויגען
 אויסגעלעקט און איהם אַ רויטע פאַטשיילע אויפ'ן האַלז אָנגעטהון קעגען
 אַנ'עין-הָרע. אַז ער איז זעכצען יאָהר אַלט געוואָרען, האָבען אַלע
 אַרום און אַרום געוואוסט, אַז ער איז אַ יחיד בדור און עס וועט נישט
 לאַנג מעהר דויערען, ביז ער וועט זיצען אויף אַ פֿסאָר־בְּנוֹת – און דער
 פאָטער הערט דאָס אַלץ און זעהט דאָס אַלץ. דאָ אָבער איז פֿלוצלינג
 דאָס אומגליק געקומען, פון הימעל איז עס געקומען פֿלוצלינג ווי אַ
 בליץ. גאַנץ אונפֿערהאַפט איז דאָס קינד איינמאַל אין אַ שעהנעם פֿריה-
 מאָרגען צו איהם צוגעגאַנגען און מיט אַ פעסטער שטימע און זיך גאָר-
 נישט שעהמענדיג האָט ער צו איהם געזאָגט: טאַטע! לאָז מיך אַוועק-
 פֿאַהרען, איך מוז אַוועק שטודירען אין דער אוניווערזיטעט, וואָס איז
 אין דער הויפטשטאָדט... לאָז מיך פֿאַהרען און גיב מיר דיין בִּרְכָה,
 טאַטע... איך בין דאָך דיין אייגען פֿלייש און בלוט! – אַזוי האָט צו
 איהם גערעדט זיין יונגסטער, דער זוהן, וואָס פון איהם האָט ער גע-
 האָפט, אַז ער וועט איהם זיין אַ טרייסט פֿאַר זיינע עלטערע ברידער...
 קיינמאַל וועט ער נישט פֿערגעסען די נאַכט אויף זיין געלעגער
 נאָך יענעם טאָג; קיינמאַל נישט – די שרעקליכע מלחמות, וואָס ער
 האָט מיט זיך אַליין געהאַלטען, און זיינע טרעהרען די גאַנצע נאַכט;
 קיינמאַל וועט ער נישט פֿערגעסען דאָס, וואָס איז איהם דענסמאַל דורך
 זיין האַרץ און דורך זיין זין דורכגעגאַנגען. אַקעגען מאָרגען אָבער, ווי
 עס האָט אָנגעהויבען טאָגען, האָט ער אָנגעהויבען פֿיהלען, אַז ער ווערט
 רוהיגער, און קלאָר האָט ער פֿלוצלינג געוואוסט, וואָס ער האָט צוטהון. אַז
 עס איז טאָג געוואָרען, האָט ער זיין זוהן צו זיך אין חדר אַריינגערופֿען
 און רוהיג און מיט פעסטע ווערטער האָט ער צו איהם געזאָגט: „געה,
 מיין קינד! געה וואוהין עס ציהט דיך, און גאָט זאָל זיין מיט דיר
 אומעטום, וואו דו וועסט דיך ווענדען! איך זעה דאָך, אַז עס איז אַ
 נייע וועלט געוואָרען, און וואָס בין איך, שוואַכער מענש, אַז איך זאָל
 מיר איינרעדען, דאָס איך וועל קענען די נייע וועלט אָבהאַלטען... אַ
 נייער גייסט ציהט איצט דורך דאָס לאַנד...“

„...און זיי זאלען ענטפערען אין זיי זאלען זאגען: אונזערע הענד האבען נישט פערגאסען דאס דאזיגע בלוט און אונזערע אויגען האבען נישט געזעהען; פערגיב דיין פאלק ישראל וואס די האסט אויסדערלעזט, גאט, און גיב נישט אונשוילדיג בלוט צווישען דיין פאלק ישראל און עס זאל זיי ווערען פערגעבען דאס בלוט...“

אך, דו גרויסער אלמעכטיגער גאט! ווי וועט איהם ווערען דאס בלוט פערגעבען, וואס זיינע הענד האבען פערגאסען און זיינע אויגען האבען געזעהען? וועט ער גאר קענען אמאל א פפרה האבען? האט ער נישט מיט זיינע אייגענע הענד אונשוילדיג בלוט געגעבען אין זיין, איי-גען הויז און צווישען זיין פאלק? האט ער נישט מיט זיין אייגען מויל געזאגט צו זיין זעהן: „געה, מיין קינד, וואוהין עס ציהט דיר!“, און וואס קען ער איצט צו זיין זעהן האבען, ווען ער איז געגאנגען, וואוהין עס האט איהם געצויגען און איז אראב פון וועג, אויף וועלכען זיינע פאטערס און זיינע פאטערס זענען געגאנגען פון אייביג אן? „... און עס וועט אויפשטעהן דאס דאזיגע פאלק און וועט אב-קעהרען נאך די פרעמדע געטער פון לאנד, וואס עס וועט אהינקומען צווישען איהם, און וועט מיך פערלאזען און וועט צעשטערען מיין בונד, וואס איך האב בעשניטען מיט איהם...“

און דאס אלץ איז איבער איהם אזוי געקומען, עס פעהלט נישט קיין האהר! אמת איז אמת, ער ווייסט נאך ביז צום היינטיגען טאג נישט, וואס עס האט זיך מיט זיין זעהן אין יענער צייט אבגעטהון, און זיין זעהן איז דאך אלעמאל אזוי פארזיכטיג און איבערלעגט געווען, אז עס איז גארנישט צו פערשטעהן, ווי אזוי גראד אזא מענש האט געקאנט זיך ווענדען צו די פרעמדע געטער פון לאנד און טהון אלץ דאס, וואס ער האט געטהון. אבער געשעהן איז געשעהן. אין דער ערשטער צייט האט ער איהם זעהר פינקטליך געפלעגט שרייבען בריעף פון דער הויפט-שטאדט; דאן האבען אָנגעהויבען די בריעף זעלטענער צו קומען, און דאן האבען זיי אויפגעהערט גאר אינגאנצען, און ער האט פון איהם גאר קיין ידיעה מעהר נישט געהערט. פלוצלינג אבער איז דא דאס אומגליק געשעהן, דאס יאהר פון דער רעוואָלוציע איז געקומען, פוילישע קינדער האבען געמאכט די פאָוסטאָניע, דענסמאל אין דעם ביטערען פינסטערען יאהר טויענד

אָכט הונדערט דריי און זעכציג. און דאָ איז געקומען דער פינסטערער טאָג. עס איז געווען אַ פרייטאָג נאָכמיטאָג... אַנ'עוילם לויפט אין איין אימפעט ביז אַהין אין דעם פיערקאַנטיגען מאַרק. אויך ער לויפט, אַהין אָנגעקומען, זעהט מען וואָס שרעקליכעס: אַ הויכער קלאַק שטעהט אין מיטען מאַרק; דער תּלּין ציהט ביי דעם שטריק און עס ווערען געהאַנגען עטליכע בלוט-יונגע מענשען, כמעט נאָך קינדער, איינער נאָך דעם אַנדערען, איינער נאָך דעם אַנדערען; און דאָן דערזעהט ער אויך דעם לעצטען פּון יענע בלוט-יונגע מענשען... אַנ'אומגאַטירליך קול פּון אַ געשריי רייסט זיך איהם אַרויס פּון זיין האַלז, און דאָן פאַלט ער אויף דער ערד און זיינע אויגען שליסען זיך און ער זעהט גאַרנישט מעהר...

און אויך דאָס דאָזיגע בילד געהט שנעל פאַרביי, און ער זעהט באַלד פאַר זיך אַנדערע בילדער: זיין ווייב מיט דעם שוואַרצען ליללעך אויף דער ערד און אַ ליכט צוקאַפענס... דאָס איז געווען אַ טאָג אַדער צוויי טעג שפעטער נאָך יענעם פרייטאָג... מן הסתם איז דאָך יענע ביטערע פינסטערע ידיעה אויך צו איהר אָנגעקומען... אָבער די דאָזיגע אַלע בילדער און עראינערונגען זענען ווי גאַרנישט אַנטקעגען איין בילד, וועלכעס שטעלט זיך איהם פאַר איצט פאַר די אויגען און וועלכעס ער קאָן נישט מעהר פערטרייבען: אַט איז די טאָכטער, די איינציגע טאָכטער, דאָס שוואַרק-אַפעל פּון זיין אויג...

פאַרוואָס אָבער זינדיגט ער איצט צו גאָט און לייענט נישט די פּסוקים, ווי גאָט האָט געבאָטען?...

ער האַלט דאָס ספר אין האַנד און לייענט, אַ בלאַט געהט, אַ בלאַט קומט, פּסוקים געהען און פּסוקים קומען, פרשות געהען און פרשות קומען — דאָס בילד שטעהט נאָך אַלץ פאַר זיינע אויגען.

„... און רות האָט געזאָגט: דו זאָלסט נישט דרענגען אויף מיר דיך צו פערלאָזען, אומצוקעהרען פּון נאָך דיר, דען וואוהין דו וועסט געהן, וועל איך אויך געהן און וואו דו וועסט נעכטיגען, וועל אויך איך נעכטיגען, דיין פאָלק איז מיין פאָלק און דיין גאָט איז מיין גאָט; וואו דו וועסט שטאַרבען, וועל אויך איך שטאַרבען און דאָרט וועל איך ווערען בעגראָבען; אַזוי זאָל גאָט טהון צו מיר און אַזוי זאָל ער

מעהרען, ווי נאָר דער טויט וועט שיידען צווישען מיר און צווישען דיר..."

יאָ — נאָר דער טויט האָט געקאָנט שיידען צווישען איהר און צווישען איהם! אמת, יענע רות פון מואָב איז דאָך שעהן געווען, אָבער טויזענד מאָל שענער פאַר איהר איז געווען זיין טאָכ-טער, און אַ ריינערע נשמה און אַ בעסער האַרץ איז אויף דער גאַנצער וועלט שוין נישט געווען. אַ מייסטערשטיק האָט גאָט אין איהר געמאַכט, אַז יעדער יוד זאָל זיך מוזען בוקען צו איהר! און אויך דער אַפטיי-קער, דער יונגער קריסט אין דער אַפטייק אַנטקעגען זיין הויז, האָט זיך געבוקט צו איהר. זי אָבער האָט איהם נישט געקאָנט ליידען, זי האָט איהם נישט אויף דער ליכטיגער שיין געקאָנט זעהן. אַ, ווער ווייס נעבעך, וואָס די אַרימע האָט געליטען און וואָס זי האָט געקעמפט מיט זיך, אום איהרע געפיהלען צו דערשטיקען. ווי עס ווייזט זיך אַרויס, האָט זי צום סוף שוין קיין פח מעהר נישט געהאַט צו קעמפען, און דאָ איז זי געגאַנגען און האָט איהם געזאָגט: „וואוהין דו וועסט געהן וועל אויך איך געהן, און וואו דו וועסט נעכטיגען וועל אויך איך נעכטיגען“ — און זי איז געגאַנגען מיט איהם, וואוהין ער איז געגאַנגען, און זיי זענען געגאַנגען צוזאַמען ביז צו דעם אַרט, וואו דער טייך איז געווען אַם טיעפסטען און וואו מען קען רוהיג שלאָפען און קיינער וועקט קיינמאָל מעהר נישט אויף. אויף מאָרגען האָבען די וועלען צוויי טויטע אויסגעשפיגען, דעם קערפער פון דעם יונגענמאַן און דעם קערפער פון דעם יונגען מיידעל...
שאַ! דער אַלטער וויינט ווי אַ קליין קינד...

*

עס איז טאָג.

דער יום-טוב ליגט אויסגעגאָסען איבער דער גאַנצער גאַס. דער עולם געהט אין שול אַריין לוסטיג און פּרעהליך און פול לעבען. פון דעם פענסטער קוקט אַנאַלטער מאַן אַרויס אויף דעם פּרעה-ליכען יום-טוב'דיגען עולם, וואָס ציהט זיך ווי אַ שטראָם פאַר איהם פאַרביי — און זיינע אויגען קאָנען זיך נישט זאַט קוקען. איינציגווייז קומט אויך איבער איהם אַ ניי לעבען און די קנייטשען פון זיין שטע-

רען ווערען פערשוואונדען און דאָס געזיכט ווערט הייטער. עס איז דאָך
יום-טוב היינט און טרויעריג זיין הייסט זינדיגען!

דער כח פון אַ יוד...

הייליג איז דער טאָג צו אונזער הערר און איהר זאָלט נישט
טרויעריג זיין.

דער פהן

דאָס ערשטע מאָל, ווען איך האָב איהם געזעהן, איז דאָס געווען ביי אַ סעודה פון אַ פּדיון-הבן. ער איז געשטאַנען צווישען די צוויי גאַרדינען פאַר'ן פענסטער, מיט דעם רוקען צו דער שטוב, און האָט אַרויסגעקוקט אויף די גאַס, און געזעהן האָב איך איהם נאָר פון הינטען: אַ קליינע דיניטשקע געשטאַלט, אַנ'איינגעבויגענער רונדיגער רוקען, שמאַלע אַראַבעגעפאַלענע פלייצעס. יעדענפאַלס, האָט די דאָזיגע אַרימע געשטאַלט אין דער טרויעריגער, אַבגעריסענער קאַפּאַטע זיך אויסגענומען אַ רעכט ביסעל פּרעמד און וואונדערליך צווישען דער פּראַכט פון יענעם סאַלאָן און צווישען אַלע יענע פּרעהליכע רייך-גע-קליידעטע מענשען.

איך בין גראַד געשטאַנען נעבען דער יונגער ווירטין פּונם הויז און זי האָט דאָס געשפּרעך געפיהרט. די גרויסע שטיינער פון איהרע אויער-רינגען האָבען געוואָרפען שטראַהלען פייער, די ליכטיגע אויגען מיט דעם שעהנעם גלאַנץ האָבען געשאַסען קוילען פייער, די גליהענדיגע ליפּען מיט דער פּרישער רויטקייט האָבען געשפּריצט פּונקען פייער, און בלוז אין דער לייכטער בלייכקייט פון איהר פנים האָבען זיך נאָך געלאָזט דערקענען שפורען פון די שמערצען, וועלכע זי האָט איבער-געטראָגען אין די לעצטע וואָכען. די שעהנע פרוי האָט גראַד גנעדיליך געהאַטען ביי דער פּראַגע, פאַרוואָס מען האָט מיך אַ צייט לאַנג נישט געזעהן.

— די געשעפטען, מאַדאַם, די פיעל געשעפטען...

— און די מעשה פון דער קרושינסקא-קאַלאָטי איז אמת? וויל

זי ווירקליך אויף אייביג זיך אַבזאָגען פון טעאָטער צוליעב דעם נאַרישען לייטענאַנט, וועלכער האָט זיך געשאַסען?

איך האָב נישט אַזוי פיעל צייט געהאַט, אום צו קענען ענט-

פערען. דער מענש צווישען די גארדינען האָט אין דער דאָזיגער מינוט זיך אומגעקעהרט מיט דעם פנים צו דער שטוב. איך האָב אַ ציטער געגעבען. אַ פנים ווי דאָס געלע וואָס, הוילע, איינגע-פאלענע באַקען, שמאַלע, בלויע ליפען. עס איז קיין ספק נישט, אַז דער מענש האָט לאַנג געהונגערט.

און די ווירטין פונ'ם הויז פלוידערט דערווייל זעהר לייעבליך: — „עס טהוט מיר הערצליך לייד, וואָס איך האָב נעכטען נישט געקאָנט זיין אין דער „פיל'האַרמאָניע“. די עספאַניאַלישע סימפאָניע פון לאַלאַ! בעטהאָווענס קרייצער-סאָנאַטע, געשפיעלט פון א. הובערמאַן! חוץ דעם נאָך די גע-דור אַריאָזאַ פון דער אָפּעראַ „לאַויוע“, געזונגען פון אַ פערסטער-לויטערער! נישט אמת, איך בין אַנאָמ-גליקליכע פרוי, וואָס אַ מענש ווי איהר האָט די פליכט, מיך צו בעדויערען?...”

איך האָב כמעט נישט געהערט. מיינע אויגען זענען געווען צוגעקלעבט צו דעם מענשען ביי די גארדינען. זיין ברוסט-קאָסטען איז געווען איינגעפאלען און שמאַל און זיין קערפער איז געווען עפעס אַ קערפער ווי פון אַ קינד. פון מינוט צו מינוט איז אַ ציטער דורכגעגאַנגען זיינע גלידער און ער האָט זיך אָבגעשאַקעלט, עס איז קענטיג געווען, דאָס ער איז זעהר אונגעדולדיג. וואָס נעהן-טער עס האָט אָנגערוקט די צערעמאָניע פון דעם פדיון-הבן, איז ער אַלץ אונגעדולדיגער געוואָרען. ער האָט אויסגעוויזען ווי איינער, וואָס פיהלט זיך זעהר שולדיג אָדער ווי איינער וואָס איז גרייט אָט וואָס באַלד אַ פערברעכען צו בעגעהן.

די לאַקייען איילען און ליופען אַהין און אַהער און טראַגען אין זילבערנע קלאַשען וויין און פרוכטען און איינגעמאַכטס און זיסע זאַכען. ביים פענסטער נעפען דער גארדין לינקס שטעהט אויף דער ערד אַ גרויסער הילצערנער גרין-געפאַרבטער בלומענטאָפּ מיט אַ גרויסען טיעף-גרינעם אַלעאָנדער-בוים. און נעפען דעם אַלעאָנדער שטעהט דער אַרימער יוד מיט דעם וואָס-געלען פנים. דער יוד שטעהט שטייף און בעוועגט זיך נישט אפילו אויף איין האַר, און זיינע אויגען בליקען אויף דער ערד. אין דער מינוט דערמאָהן איך זיך, אז דער דאָזיגער מענש האָט נאָך קיין איינציג מאָל נישט

אויפגעהויבען די אויגען פון דער ערד. און פלוצלינג האָט מען מיר איבערגעהאַקט מיינע געדאַנקען.

אויף אַ גרויסער זילבערנער טאַץ האָט מען אַריינגעטראָגען דאָס יונגע קינד, און די טאַץ איז געווען בעלעגט פול מיט גאַל-דענע און מיט זילבערנע שמוק-זאַכען און מיט פערעל און מיט אַנדערע ציהרונג.

דער יוד האָט זיך אָפגערוקט פון פענסטער און איז נעהנטער צוגעגאַנגען. אין זיין פנים איז קיין טראָפען בלוט נישט געווען. ער איז געווען מאַדנע צעמישט און האָט אַ פנים גאַרנישט גע-וואוסט וואו ער איז. יעצט האָט ער די אויגען אויפגעהויבען און האָט זיך אַרומגעקוקט. אַנ'אידיאָטיש לאַכען האָט אַרומגעבלאָדזשעט אויף זיין פנים.

אפשר איז עס די אַימה פאַר מענשען, מיט וועלכע ער איז נישט געוועהנט - האָב איך מיר געטראַכט - איין אַרימער פער-הונגערטער צווישען אַזוי פיעל זאַטע...

און ער האָט אָנגעהויבען דערווייל צו שטאַמלען זיין פומון:

„מאי בָּעית טָפִי? לְתַן בְּנִי...“

איינער פון די, וואָס זענען געשטאַנען דערנעבען, האָט איהם איבערגעהאַקט אין די רייד: - ר' יוד! צוערשט מוז דער פאָטער אָנהויבען: „זֶה בְּנִי בְּכוֹרִי“ און דערנאָך ערשט זאָגט דער כהן זיין: „מאי בָּעית טָפִי“. - דער יוד האָט זיך שטאַרק פערשעהמט און איז רויט געוואָרען; אָבער געדויערט האָט עס נאָר איין מינוט. באַלד איז זיין פנים ווידער קליין געוואָרען, פיעל שטאַרקער ווי פריהער. אַ פנים עפעס נישט אַזאַ געאיבטער בעל-מלאכה טראַכט איך ביי זיך - עס מוז איהם אָדאי נישט יעדען טאָג פאַסירען אַזאַ נס. און אפשר איז עס ביי איהם גאָר דאָס ערשטע מאָל...

דערווייל האָט דער פאָטער אָנגעהויבען: - „זֶה בְּנִי בְּכוֹרִי הוא, פֶּטֶר רַחֵם לְאָמוֹ, וְתִקְדוֹשׁ-בְּרוּךְ-הוא...“

דער כהן האָט טיעפער אַראָפגעהאַנגען דעם קאָפּ. דאָס וואָרט „תִּקְדוֹשׁ-בְּרוּךְ-הוא“ האָט איהם עפעס געמוזט געבען אַ שטאַך.

און גיך און כמעט גאָר אינגאַנצען נישט פערשטענדליך האָט ער אָפגעפלאַפעלט דאָס זייניגע: - „מאי בָּעית טָפִי? לְתַן בְּנִי“

בְּכֹרֶךָ, שְׁהוּא פֶטֶר רָחֵם לְאָמוֹ, אוּ בְעֵית לְפָדוֹתוֹ בְּעַד חֲמֵשׁ סְלָעִים,
בְּדַמְחִיבָתָּ מְדַאֲרִימָא?"

דער יוד האָט גענומען פינף זילבערנע רובעל מיט נאָך עטלי-
כע קלענערע זילבערנע מטבעות. בנעימות'דיג האָט דער פּאָטער
געמאַכט די „ברכה“ און דאָן די „שהחיינו“. — שווערע שווייס-
טראָפּען זענען אַרויסגעטרעטען אויף דעם פּה'ס שטערען.

און דער כהן האָט דאָס געלד עטליכע מאָל אַרומגעדערעהט
אַריבער דעם קעפּעל פון דעם קינד און האָט אויף דער גיך און
אונטער דער נאָז געזאָגט: — „זה תחת זה, זה חילוף זה, זה מחולף
על זה“ — און דעם רעשט האָט מען נישט געהערט.

דאָן האָט ער די האַנד אַרויפגעלעגט אויף דעם קינד'ס קע-
פּעל און האָט עס געבענשט: — „יְשִׁמְךָ אֱלֹהִים כְּאֶפְרַיִם וְכַמְנַשֶּׁה“;
זיין האַנד האָט אָבער זעהר געציטערט. דאָן האָט ער מיט איין
מאָל אויסגעטרונקען דעם פּוס ביו אויף דעם לעצטען טראָפּען און
איז גיך צוגעגאַנגען צו דער טיר אויף אַוועקצוגעהן.

די עלטערע פּונ'ם קינד האָבען איהם געבעטען זיך צום טיש
צו זעצען מיט די אַנדערע געסט; ער אָבער האָט געשאַקעלט מיט'ן
קאָפּ און איז גיך אַוועק.

דער יוד האָט בעשעפטיגט מיין פּאַנטאַזיע און איך האָב אַליין
נישט געוואוסט פאַרוואָס. „ער איז אַנ'אַרימאַן“ — האָט מיר דער
הויז-הער ערקלערט — „וואָס איז ערשט דאָ נישט לאַנג פון זיין
שטעדטעל אַנגעקומען און וואוינט דאָ אין שְׁכֵנּוֹת. ער איז אַ יוד
אַ בן-תּוֹרָה, וועלכער זיצט יוֹמָם וּלְיָלָה אין אונזער בית-המדרש'ל
און לערענט. אַנפאַנגס האָב איך געוואָלט דעם „פּדיון“ אַוועקגעבען
אונזער בעקאַנטען מאַרקוס קאַפּלאַן; נאָר נעכטען אַווענד איז דער
דאָזיגער יוד אַריינגעקומען צו מיר און האָט מיך וועגען דעם עסק
געבעטען. איך האָב גאַרנישט געוואוסט, אַז ער איז אַ פּהן. נו —
אַ רייכער פּהן און אַנ'אַרימער, איז, דאַכט זיך, דער אַרימער קודם.“
און נאָך ביינאַכט האָב איך געטראַכט וועגען דעם דאָזיגען
מענשען.

און נאכאמאל האָב איך איהם געזעהן — באַלד נאָך עטליכע וואָכען. איך בין צופעליג גראָד פערבייגעגאנגען פאַר דעם בית-המדרש'ל אינ'ם הויף און האָב איהם דורכ'ן פענסטער געזעהן דרינען אין טלית און תפילין. עס האָט מיך געצויגען און איך בין אַריינגעגאנגען; דער יוד האָט מיך, ווי עס ווייזט זיך אויס, שוין שטאַרק אינטערעסירט. עס איז געווען אַ מאָנטאָג. אין בית-המדרש איז געווען אַ קליינער עולם, קוים אַ „מַגָּן" פון אַ פערצעהן פופצעהן מענשען.

פּוּנ'ם הויף האָט זיך געהערט אַ ליאַרמען און רוישען פון הענד-לער און הענדלערקעס. פון מינוט צו מינוט הער איך: „אַ לוי פאַר אַ קאַפעקע! אַ בייגעל פאַר אַ גראָשען! צוועלף קנעפּ, ווייבער, פאַר אַ דרייער!" — אין דער בלאַטע אויפ'ן הויף טונקט זיך אַ שטראַהל פון דער זון, אַרויף און אַראָב, אַרויף און אַראָב, און אויף דער וואַנד אַנטקעגען ליגט קרום ביז אין דער העלפט אַ שווערער שאַטען, און אויף דער צווייטער העלפט איז ליכטיג העל. ביי דעם רינשטאַק שטעהט אַ הוהן, צוגעבונדען מיט איין פּוס צו דער וואַנד מיט אַ שטריקעל, און זי שטעקט אַריין דעם שנאַבעל אין דעם שמוציגען וואַסער און זופּט און הויבט אויף דעם קאַפּ און בויגט איהם צוריק און פּערגלייזט די אויגען און גאַרגעלט, און דאָן שטעקט זי ווידער אַריין דעם שנאַבעל אינ'ם וואַסער און זופּט ווייטער.

און פּלוצלינג הער איך: — „נַעֲמֹד — ר' אָפּקִים בן ר' אַלְיָהוּ כהן" — מען האַלט דערווייל שוין ביים ליינען. מיין יוד, דער כהן, הערט נישט, אַז מען האָט איהם אויפגערופען; ער האָט אַ פנים פּערגעסען, אַז ער איז דער כהן און אַז דאָס מיינט מען איהם. מען מוז איהם ערשט ביי דער האַנד אַ שטאַרק געבען, דאָן איז ער עוֹלָה לְתוֹרָה און מאַכט אויף גיך די בְּרָכָה.

זיין פנים איז שטיין-רוהיג און עס בעוועגט זיך אין איהם נישט קיין איינציגער מוסקל. אויך די אויגען בעוועגען זיך נישט. די אויגען זענען מאַדנע בלייך, און נאָר אויף איין באַק אויבען ברענט אַ קליינער, רויטער פּלעק.

און ווידער קומט מיר דער געדאַנק אין קאַפּ אַריין: דער

דאָזיגער מענש האָלט גראָד ביי עפעס אַ פערברעכען טהון. יעדענ-
פאלס איז דער יוד אַנ'אומגליקליכער - דאָס איז קלאָר.
פּלוצלינג הער איך די שטימע פונ'ם חזן: „איז קיין לוי
נישטאָ?" און באַלד דערויף הערט זיך מיט אַ זינגענדיגען טאָן:
„בַּמָּקוֹם לְוִי!"

ערשט איצט אַ פנים האָט מיין יוד, דער פהן, פּלוצלינג
דערפיהלט, ווי לעסטיג דאָס גאַנצע איז איהם. מיט איילעניש און
מיט אַ שטימע, וועלכע האָט זיך קוים געהערט, האָט ער צום צוויי-
טען מאל די בְּרָכָה געמאַכט. גרויסע שווייס-טראָפען זענען איהם
געשטאַנען אויפ'ן שטערען.

איך מוז מיט דעם יוד דורכאויס רעדען - האָב איך ביי זיך
בעשלאָסען.

און באַלד נאָך דעם דאָזיגען בין איך צו איהם צוגעגאַנגען,
איך ווייס נישט מעהר, וואָס איך האָב איהם געפרעגט, אָבער דער
יוד האָט זיך שטאַרק דערשראָקען. פּלוצלינג האָט ער מיך געלאָ-
זען שטעהן און איז צו צום טיש און האָט זיך אַוועקגעזעצט מיט
אַ ספר און האָט אָנגעהויבען אויפ'ן קול צו לערנען.
דאָס פנים פון דעם יוד האָט אַרומגעשוועבט פאַר מינע
אויגען דעם גאַנצען טאָג.

*

צום דריטען מאל, ווען איך האָב איהם געזעהן, איז די
סצענע געווען אַ מערקווירדיגע.

ער איז געשטאַנען אויף דער שוועל פון דעם הינטער-הויז אינ'ם
הויף, מיט איין פוס אויף דער שוועל און מיט דעם אַנדערען אונ-
טען אויף דער ערד, און עפעס אַ פרוי, און דאן עטליכע פרויען,
האָבען גערעדט צו איהם.

- דאָ אין דער צווייטער שטוב איז אַ קינד געשטאַרבען.
איהר, ר' אפרים, מוזט אַרויס פונ'ם הויז.

און ר' אפרים הערט קיין איינציג וואָרט נישט. ער האָלט
אויפגעריסען די אויגען און גלאָצט מיט זיי און ווייסט נישט וואָס
עס טהוט זיך.

דאָס וואָסער האָט מען שוין אויסגעגאָסען. דאָ אין דער צוויי-
טער שטוב איז אַ קינד געשטאָרבען. ר' אפרים! איהר זענט דאָך
אַ כהן? -

- כהן?? - אה - יא... יא... דאָס וואָסער האָט מען שוין
אויסגעגאָסען...

און אַלץ שטעהט ער נאָך און ריהרט זיך נישט פונ'ם אָרט.
- איהר מוזט אַרויס פון דאָנען, ר' אפרים! איהר מוזט
אויגענבליקליך אַרויס. אַ קינד איז דאָך געשטאָרבען.
- געשטאָרבען??

דעם טאָן פון דער דאָזיגער פראַגע וועל איך קיינמאָל נישט
פערגעסען.

- און איהר מוזט אַרויס פונ'ם הויז, האָט די ערשטע פרוי
ווייטער גערעדט.

- באַלד וועל איך געהן צום רב... באַלד געה איך...
- נישט צום רב מוזט איהר געהן, נאָר ארויס פון דאָנען
מוזט איהר. אַרויס, אַרויס.

- איך געה שוין צום רב... צום רב געה איך...
און פּלוצלינג נעהמט ער זיך און לויפט מיט אימפעט. מיך
האָט עס צו שטאַרק אינטערעסירט, און איך האָב בעשלאָסען אויף
אַ מינוט מיט אַריינצוגעהן צום רב. איך האָב איהם אָבער קוים
געקענט דערכאַפּען; ווי מען וואָלט איהם יאָגען, איז ער געלאָפּען.

*

אין אַלע ווינקעלעך זענען מענשען. דער רב שטעהט אין
מיטען חדר - און ער, מיין כהן, פאַר איהם.

דער רב איז אַנ'אַלטער גרייז-גרויער מענש, מיט אַ זילבער-
ווייסער באָרד און הויך פון געשטאַלט. עפעס עדעלעס און וויכעס
ליגט איהם אויפ'ן פנים אויסגעגאָסען.

און דער יוד שטעהט פאַר איהם און רעדט מיט אַ הייזעריגער
שטימע:

- רבי, איך האָב געזינדיגט! אַשְׁמֵנוּ, בְּגָדֵנוּ, גִּלְנוּ! איך בין
זיך מוֹדָה וּמְתוּדָה, רבי, איך בין זיך מודה ומתודה...

— וואָס איז מיין קינד?
 — לענגער קען איך עס נישט דערטראַגען. עס איז צו שווער.
 אָנפאַנגס האָב איך געמיינט: עס איז גאַרנישט. איך וועל תשובה
 טהון, אָבער איצט... איצט האָט זיך שוין אויך דער טויט אַריינגע-
 מישט. אַ קינד איז געשטאַרבען. מיט דעם טויט שפיעלט מען זיך
 נישט...

פֿלוצלינג האָט ער געשוויגען.

— רעד. „אַדבֿרה וַיְיָנוּחַ לִי“, זאָגט דער פּסוק.
 און ער האָט גערעדט.

— רבי, ווען איהר וואָלט נאָר געקאָנט פערשטעהן, ווי דאָס
 גאַנצע איז געשעהן! מאַנכעס-מאָל טהוט אַ מענש עפעס, און
 פאַרט איז נישט ער דער טהוער... דער אַנדערער, וואָס איז אין
 אונז, איז דער טהוער... און איך האָב פינף קליינע קינדערלעך און
 אַ ווייב... דעם גאַנצען טאָג זיך איך אין בית-המדרש און לערען,
 איך זיך און לערען אויך ביינאַכט. און דאָס ווייב און די קינדערלעך
 זענען הונגעריג. רבוננו של עולם! ווען איהר וואָלט דאָס נאָר גע-
 קאָנט פערשטעהן.. דריי טעג האָבען מיר קיין ברויט נישט אָנגעזעהן.
 אין קרעמעל האָט מען נישט געוואָלט מעהר געבען. שוין ניין גיל-
 דען געווען שולדיג. און צוויי קינדער זענען קראַנק. טיפּוס איז
 קיין גוטע קראַנקהייט נישט...

דער רב האָט אָנגעקוקט דאָס געלע פנים און די שמאַלע
 ליפען. זיינע אויגען זענען אַביסעל פייכט געוואָרען.

און דאָן איז געקומען דער נְסִיוֹן — האָט דער יוד ווייטער
 גערעדט — פינף רובעל געלד... מען האָט מיר געזאָגט, ביי אַ שכן
 איז אַ פֿרִיזֶן הַבֵּן... איך האָב וואויל געוואוסט, אַז איך טהו אַ גרוי-
 סע עבירה, אָבער עס זענען געווען אַזעלכע מינוטען, וואָס איך
 האָב ווידער נישט געוואוסט... און די ביידע קינדערלעך זענען
 קראַנק און וואַרטען אויף אַ רפואָה און דאָס ווייב וואַרט אויף
 ברויט... איך האָב מיט אַלע כחות געקעמפט דאָגעגען — אָבער צום
 סוף, האָב איך גאַרנישט מעהר געקעמפט... אַדבֿבאָ, עס האָט זיך
 מיר אויסגעדוכט, אַז איך טהו נאָר אַ מַצָּה — אַ מצוה אָן מיין
 ווייב און קינדער... און אויף דער נאַכט בין איך אַריין צום שכן

און האָב איהם געבעטען... עס האָט זיך מיר אויסגעדאַכט, איך טהו אַ
 מצוה... רבֿונו של עולם! די גאַנצע נאַכט בין איך נישט געשלאָפֿען
 און דער מוֹח האָט געקלאָפֿט אין מיר ווי מיט אַ האַמער. אַ קלאַפּ
 נאָך אַ קלאַפּ: דו ביזט דאָך גאָר אַ פּראָסטער „ישראל“! — און זינט
 דענסמאָל האָט עס נאָך נישט אויפֿגעהערט צו קלאָפֿען. פּיעל מאָל
 האָב איך שוין געוואָלט אַהער קומען. אָבער איך האָב נישט געקאָנט.
 און איין ליגען האָט געבראַכט דעם אַנדערען: איך האָב שוין גע-
 מוזט זיין אויך דער „כהן“ ביים ספר... אָבער יעצט האָט זיך אַרייַנ-
 געמישט אויך דער טויט... דער טויט איז עפעס שרעקליכעס...

איך האָב צופֿעליג אָנגעקוקט דעם רב. דער רב האָט קיין
 איינציג וואָרט נישט מעהר געהערט; ער איז שוין גאָרנישט געווען
 דאָס, וואָס פֿריהער. אַלעס ווייכע און אַלעס עדעלע איז איהם שוין
 געווען אַראָב פֿון פנים.

און פֿלוצלינג האָט ער אָנגעהויבען געהן אַרויף און אַראָב,
 אַרויף און אַראָב איבער דעם צימער. אין צימער איז אַ טיעפע
 שטיקקייט. אַ ליכט-זייל קומט קרום פֿון פענסטער אַריין און רוהט
 האַלב אויפֿן פנים פֿונ'ם געוועזענעם כהן און האַלב אויף דער
 ערד.

דער רב, אַרויף און אַראָב געהענדיג אינ'ם צימער, רעדט, און
 עס ווייזט זיך אויס, ווי ער וואָלט רעדען צו זיך אַריין.
 — אַ האַרבע עבירה... געבראַכט אַנ'אָדן מ'שלאָל צו אַ חטא
 עובר צו זיין אויף אַנ'„עשה“... ווייזט זיך דאָך אַרויס, אַז יענער
 האָט גאָרנישט „פודה“ געווען... אַודאי, אַודאי, אַנ'עבירה תּמורה,
 אַ זעהר האַרבע עבירה...

פֿלוצלינג שטעלט ער זיך אָב פֿאַרן פענסטער, מיט דעם פנים
 צו דער גאַס און שווייגט. ער האָט זיך אויף אַ פֿאַר מינוטען פֿער-
 טראַכט.

דער פֿערפענדיקעל פֿונ'ם וואַנד-זייגער בעוועגט זיך מאַנאָטאָן
 אַהין און אַהער. אויף דער רויטער שאַפע קלאַפֿערט אַרום אַ פֿליעג
 און זשומט.

און דער רב שטעהט נאָך אַלץ און קוקט אַרויס און רעדט צו

זיך אַליין - : „שטעהט דאָך אָבער: אין אַדעם נתפס על צערו - און
 פרנסה איז צער... און דער פסוק זאָגט: על פת לחם פֿשע גבֿר...
 און אינ'ם צימער איז אַ טיעפע שטילקייט.
 פֿלוצלינג האָט זיך דער רב אומגעדרעהט:
 - דו מוזט פֿאַסטען... פֿאַסטען מאַנטאָג און דאָנערשטאָג.
 דער יוד, אַ פנים, איז דערמיט נישט געווען בערוהיגט. פֿאַסטען
 איז פֿאַר איהם נישט קיין נייעס. ער האָט זיך גענוג אין זיין לעבען
 שוין אָנגעפֿאַסט, און נישט בלויז מאַנטאָג און דאָנערשטאָג, נאָר
 אַנדערע טעג אויך.
 - און מלקות מוזטו זיך לאָזען שלאָגען... אַרְבַּעִים חסר אחת...
 דער יוד איז אַ פנים, דערמיט אויך נאָך נישט געווען בערוהיגט.
 טויזענדמאָל אַזויפיעל האָט דאָך איהם זיין האַרץ שוין געשלאָגען.
 - און גלות מוזטו אָבריכטען...
 דער יוד האָט אָבגעאַטעמט. אַ פנים, ערשט יעצט האָט מען
 איהם צוגעטראָפֿען.
 - און דיין ווייב וועסטו מיר היינט אַריינשיקען, האָט דער
 רב ווייטער געזאָגט - קהל וועט פֿאַר איהר זאָרגען.
 דער יוד איז אַוועק.
 מעהר האָב איך איהם שוין קיינמאָל נישט געזעהן.

קידוש לבנה

וער עס איז מחדש די לבנה, דער קען זיכער זיין, אז ער וועט נישט שטארבען דעם חודש מיט קיין „מיתה מְשונה“. — זאל איך אייך דערצעהלען די מעשה פון יענעם טאג, אין וועלכען מיין קינדהייט און מיין תמימות און מיין גלויבען זענען מיר געשטארבען? — איך ווייס גענוי דעם טאג, ווען דאָס איז געשעהן.

און אָפט, ווען עס קומט דער דאָזיגער טאָג, איז מיר, ווי ווען איך וואָלט מווען אויפשטעהן און אָנצינדען אַ יאָהרצייט־ליכט נאָך זיי, אזוי ווי מען צינדט אָן נאָך אמת'ע טויטע. פאַר מיר איז דאָך אויך דער טאָג אַ יאָהרצייט־טאָג!

איך ווייס היינט נישט מעהר גענוי, ווען איך האָב יענס וואָרט געהערט — יעדענפאלס מוז איך דענסמאָל האָבען געוועזען נאָך גאָר אַ קליין קינד, און דאָס וואָרט האָט זיך אין מיר איינגעבאָקען. אָפט הערט אַ קינד איין אונשוואַדיג וואָרט, וואָס אַ דערוואַקסענער רעדט אַמאָל אַרויס אָהן אַ פיוון, און דאָס דאָזיגע וואָרט בלייבט קלעבען אין זיין געמיט אויף יאָהרען און צעהנדליגער יאָהרען און אַמאָל ביז אין טויט אַריין. און איך, זעהט איהר, האָב געגלויבט אין יענעם וואָרט, נישט ווי מען גלויבט אין אַנ'אורים-ותומים, דען אַנ'אורים-ותומים האָב איך דאָך נאָך קיינמאָל נישט געהאַט געזעהן, נאָר ווי מען גלויבט אין זיין אייגענעם „איך“ און אין דעם, אז מען לעבט. עס איז נישטאָ קיין קינד, וועלכעס זאל האָבען אזוי געגלויבט! מיין גאַנץ וועזען האָט געגלויבט, מיין גאַנצער זין האָט געגלויבט, מיין גייסט און מיין נשמה האָבען אין מיר געגלויבט און געוואוסט, אז „ווער עס איז מחדש די לבנה, דער קען נישט שטארבען דעם חודש“. דערפאַר בין איך דאָך דענסמאָל נאָך אזאָ קינד געווען און גלויביג פון גאַנצען האַרצען. אַ קינדהייט, אַ קינדער-תמימות, אַ קינדער-גלויבען!

און איך געדענק -

א זיסע ליעבליכע ווינטער-נאַכט, זיס פאַר די נשמה און זיס פאַר די אויגען. אָפּט איז די קעלט ליעבליך און אָנגענעהם פאַר די נשמה, פּראָסט ווי ליכט פאַר'ן אויג. אַזעלכע נעכט קענען נאָר די, וועל-כע וואוינען אין די הויכע צפון-געגענדען. דער קנאַקעדיגער פּראָסט ליגט אויסגעברייט איבער די גאַסען, אַז מען פיהלט אַזש ווי די ביי-נער קנאַקען פאַר תענוג און דאָס האַרץ וואַקסט. דער הימעל איז טיעף בלוי און מערקווירדיג דורכזיכטיג, און די שטערען ווייזען אויס אַזוי גרויס ווי די פּויסטען. יעדער שטערען ווי אַ פּויסט, יעדער ווי אַ קליינע לבנה, און אָנגעזייהט זענען זיי אויף דעם טיעף-בלוינען, דורכזיכטיגען פעלד אין די טויזענדער, אין די הונדערט-טויזענדער, גע-דיכט, איינער נעבען דעם צווייטען. און די שטערען לייכטען, און מי-נוטענווייז פּלאַקערען זיי, און אָפּט דאַכט זיך, אַז זיי וואַקסען און ווע-רען גרעסער. און די לבנה איז גרויס און האָט אַ מערקווירדיגען שיין, און די לופט אַרום איז לויטער און פריש און דורכזיכטיג, אַ זיסע ליעב-ליכע לופט, וועלכע שטייגט צום קאָפּ און פערשיפור'ט, און אַ שטיל-קייט ליגט אויף די גאַסען ווי אַ טויט.

און מיר, אַלע וועלכע זיצען דאָרט פאַר גאָט אין בית-המדרש, געהען אַרויס - די לְבָנָה מְחַדֵּשׁ זיין.

און איך, דאָס קליינע, קליינע יונגעלע, געה-מיט מיט אַלע. איך פיהל, ווי איך טרינק דעם טעם פון גן-עדן און ווי עס וואַקסט אין מיר עפעס צו און ווי די נשמה ווערט ברייט און הייליג. עפעס אַ וואונדערליכער גייסט נעהמט מיך אַרום פּלוצלינג, אַ גייסט פון טרוימערייען און פון פער'חלומט-זיין, און איך ווייס נישט, וואָס עס איז. אַרום און אַרום ליגט דער פירכטערליכער פּראָסט אויסגעגאַסען, און פאַרט פיהל איך אין דער נאָז דעם ריח פון פרישע רויזען.

מיר געהען - און פאַר אונז געהט ר' קלמן חסיד, עס איז דער דאָזיגער, אויף וועלכען מיר אַלע האָבען געקוקט פון תמיד אָן, ווי אויף דעם אָנגעזעהנסטען צווישען אַלע: דער גרעסטער עהרליכער יוד, דער למדן, דער ריינסטער מענש.

ווי דער געפאַלענער שניי איז ווייס זיין באָרד, די אויגען גלאַנ-צען ווי די גלאַנצעדיגע שטערען אינ'ם הימעל, ווי די ליכטיגע לבנה

אין דער הויך איז ליכטיג זיין פנים — און ער געהט, ווי דער דין איז: „בְּדֶרֶךְ שְׂוִיּוֹתָיו לְקַבֵּל פְּנֵי הַמֶּלֶךְ, אַזּוּי ווי מען געהט מקבל פנים זיין אַ מֶלֶךְ“.

און דער דאָזיגער גייסט, פיהל איך, נעהמט אַרום אויך מיך ביסלעכ-ווייז. און די נשמה וואַקסט און וואַקסט — און אויך איך געה מקבל פנים זיין אַ מֶלֶךְ.

אַט איז ער, דער מֶלֶךְ מְלִכֵי הַמְּלָכִים, דער קעניג איבער אַלע קעניגען, הקדוש-ברוך-הוא! „הללויה!“... „לויבט דעם הערר פון די הימלען! לויבט איהם אין די הויכען!“ און איך הער די ווערטער, ווי זיי זאָגען זיי, און איך פיהל זיי דאָסמאָל ביו אויפֿן גרונד. —

און פון דער ברכה הער איך אַרויס נאָר די ווערטער: „אַז עס זאָל בענייט ווערען די קרוין פון דער פּרעכטיגקייט צו די אָנגעלאָדענע פון בויך“ — און איך פּערטראַכט מיך און פּער'חלום מיך, דען איך פּערשטעה נישט רעכט די דאָזיגע וואונדערליכע און פּרעמדע רייד. די בעהאַלטענע פּערשטעלטע ווערטער נעהמען מיך אַרום ווי אַ פּישוף, און איך שעפטשע שטילערהייט נאָך: „צו די אָנגעלאָדענע פון בויך“.

דאָן ווייס און פּערשטעה איך פּלוצלינג, אַז „אַזוי ווי איך שפּרינג אַנטקעגען דיר און קען נישט אָנריהרען אָן דיר, אַזוי זאָלען מיינע פּיינד נישט קאָנען אָנריהרען אָן מיר“. פּאַרוואָס זאָל דאָס אַזוי זיין? פּאַרוואָס זאָל איך נישט קענען אָנריהרען אָן דער לבנה? און מיך כאַפט אָן אַ גרויס אונענדליך פּערלאַנגען, זיך אויפצוהויבען און אָנצו-ריהרען די לבנה. —

בעזונדערס פּילט-אויס מיין גאַנצען זין יענער פּערדרעהטער פּסוק, ווי מען זאָגט איהם פון אונטען צוריק: „ווי אַ שטיין זיי זאָלען שטיל ווערען דיין אַרעם אינ'ם טהון גרויס ווערען און פּאַרכט אָנגסט אויף זיי עס זאָל פּאַלען“ — און איך פּער'חלום מיך און פּערטראַכט מיך.

און אַט פּלוצלינג: „בְּדֶרֶךְ יִשְׂרָאֵל חַי וְקַיִם“ — און מיר דאַכט זיך אַ מינוט לאַנג, אַז אַט זעה איך איהם, ווי ער שטעהט פאַר מיר אַ לעבעדיגער. ווי דער געפּאַלענער שניי איז ווייס זיין באַרד, די אויגען גלאַנצען ווי די גלאַנצעדיגע שטערען אינ'ם הי-מעל, ווי די ליכטיגע לבנה אין דער הויך איז ליכטיג זיין פנים,

און אויך איך הויב אָן צו שרייען אויפ'ן קול: „דוד מלך ישראל
 חי וקים! דוד מלך ישראל חי וקים!“

אַרום און אַרום איז שטיל אַ מינוט לאַנג.

„די שטימע פון מיין ליבעסטען, אָט קומט ער, ער שפּרינגט
 אויף די בערג, ער היפט אויף די היגלען“ – און איך קוק מיך
 אום און בליק רעכטס און לינקס און איך זוך איהם. „עס גלייכט
 מיין ליבעסטער צו אַ הירש אָדער צו אַ רעה פון די יונגע הירשען;
 אָט שטעהט ער הינטער אונזער וואַנד, קוקט פון די פענסטער,
 בליקט פון די לעכער“ – און איך בליק הינטער מיר צו דער וואַנד
 און זעה ווי די שאַטענס אויף דער וואַנד בעוועגען זיך און קוקען
 פון די פענסטער, בליקען פון די לעכער...“

און מיין האַרץ זאָפט זיך אָן מיט עפעס אַ שטילען, הייליגען
 סוד, און מיין גאַנץ אינערעס חלום'ט.

ווי שוידערליך איז דער דאָזיגער אָרט! הייליג איז די גאַכט
 צו אונזער הער...“

„ווער איז זי, וועלכע שטייגט-אויף פון דער מדבר?“ – און
 איך זעה ווי מענשען שאַקלען-אָב די ציצית, און איך שאַקעל דעס-
 גלייכען אָב, און ווייס נישט, וואָס איך מאַך.

און אַ וואונדערליכער געדאַנק געהט מיר דורכ'ן קאָפּ, און
 איך ווייס נישט, וואָס דער געדאַנק איז געווען.

און פּלוצלינג ווייס איך איהם: – ווער עס איז מחדש די
 לבנה, דער קען זיכער זיין, אַז ער וועט נישט שטאַרבען דעם
 חודש!

און מיר האַבען דאָך די לבנה מחדש געווען – ווער קען נאָך
 אַזוי זיכער זיין ווי מיר?

דאָן געהען מיר צוריק, פאַר אונז געהט ר' קלמן חסיד.

און זיינע אויגען גלאַנצען ווי די שטערען, און זיין פנים איז
 ליכטיג ווי די לבנה – הונדערטמאַל מעהר ווי פריהער, און ער
 געהט און זינגט זיך שטילינקערהייט אַ ניגוני'דעל.

שטילינקערהייט שפּרייט אויך איך נאָך דער מחנה, דער פּראָסט
 ווערט וואָסאַמאַל שטאַרקער; מיינע באַקען און מיינע אויערען ברע-

נען ווי פייער, און מיר איז אזוי זיס און אלץ ארום איז אזוי הייליג.

און אלץ איז אזוי טרוימעריש און מינע ליפען שעפטשען: ווער איז זי, וועלכע שטייגט-אויף פון דער מדבר? — און איך ווייס אלליין נישט, פארוואָס איך שעפטשע די דאָזיגע ווערטער.

וואָס מדבר? וואו מדבר? ווער שטייגט-אויף פון אַ מדבר?... און מיר קומען בעזאכט אַריין אין דעם פאָרהויז פון בית-המדרש, און אין פאָרהויז איז שטאַק-פינסטער, פראַסט מיט דער האַנד נישט צו דערטאָפען.

און איך געה מיר שטיילניקערהייט און זינג מיר אויך אַ ניגונ'דעל. פלוצלינג אָבער הערט זיך אַ האַרצרייסענדער געשריי.

און נאָך דעם שרייען אַ שטיילקייט ווי דער טויט.

און ווי מען האָט אַ לייכט געבראַכט, אום דאָס פאָרהויז צו בעלייכטען, האָט מען דאָס שרעקליכע געזעהען.

דער קעלער אין דעם פאָרהויז איז נישט פערדעקט געווען, דען דאָס ברעט פון אויבען האָט זיך געהאַט פערריקט, און ר' קלמן איז ביים געהן אַריינגעפאלען אינ'ם קעלער.

ווי זיי האָבען איהם אַרויסגענומען, איז ער שטיל געלעגען און האָט נאָר שווער געקרעכצט; פלוצלינג אָבער האָט ער אָנגע-הויבען צו וואַרפען מיט די הענד און פיס, דאָ האָבען זיי גיך געבראַכט צו איהם אַ דאָקטאָר, אַ צווייטען, אַ דריטען.

און צומאָרגענס אינדערפריה האָב איך געהערט, אַז ער האָט דאָס געניק געבראַכען, און דאָן, נאָכמיטאָג, האָב איך געהערט, אַז ער איז געשטאַרבען.

איך אָבער האָב געשמייכעלט, איך ווייס דאָך, אַז עס איז נישט אמת! איך ווייס דאָך, אַז עס איז גאָרנישט מעגליך! איך ווייס דאָך, אַז ווער עס איז מחדש די לבנה, דער איז זיכער, אַז ער וועט נישט שטאַרבען דעם חודש מיט אַ מיתה משונה!

און געגלויבט האָב איך דערין, ווי נאָר אַ קינד קען גלויבען. אלץ אין מיר האָט געגלויבט, מיין גאַנץ וועזען האָט געגלויבט...

און דעם גאַנצען נאָכמיטאָג האָב איך מיך אַרומגעקריעגט מיט מינע חברים, ווען זיי האָבען מיר געזאָגט, אַז ער איז געשטאַרבען,

און איך האָב זיי אָנגעשריגען, אַז זיי זענען ליגנערס. איך האָב עס דאָך בעסער געוואוסט פון זיי; עס שטעהט דאָך געשריבען אין די ספרים; עס שטעהט דאָך געשריבען אין מיר זעלבסט, אין דער טיעפעניש פון מיין אייגען האַרץ!

קעגען אַווענד ערשט האָט זיך די סצענע אַביסעל געענדערט. קעגען אַווענד האָב איך מיט מיינע אייגענע אויגען דעם טויטען געזעהן, און אויך ביים קבר בין איך געשטאַנען, ווי זיי האָבען איהם אַריינגעלעגט.

און אַ שמערץ, גרויס און אונענדליך, האָט מיך אַרומגענומען. איך האָב פּלוצלינג געוואוסט, אַז נישט דער מאַן איז דאָ געשטאַרבען, נאָר געשטאַרבען איז מיין קינדהייט און מיין תּמימות און מיין גלויבען! נישט ר' קלמ'ען האָבען זיי דאָ אַריינגעלעגט אין דער ערד אַריין, נאָר מיין קינדהייט, מיין תּמימות, מיין גלויבען!

און איך שטעה ביים קבר און וויין.

נאָר איין שבת

לענסמאָל, ווען די עטליכע ווערטער, וועלכע איך דערצעהל, האָבען פּאַסירט, בין איך געווען נאָך גאָר אַ קליין קינד, אַ יונגעל פון אַ יאָהר זעקס.

ביי טאַטע-מאַמע בין איך געווען אַ בן-יחיד און ביי מיין באַבען בין איך געווען דער שוואַרצאַפּעל פּונ'ם אויג. וועגען מיין באַבען קען איך אייך נאָר זאָגען: איך האָב קיינמאָל נישט געזעהן אין מיין גאַנצען לעבען קיין קליגערע פּרוי, איך האָב קיינמאָל נישט געהערט קיין שענערעס און קיין זיסערעס, ווי איהרע מעשה'לעך און קיינמאָל נישט האָב איך אַ מענשען לייעבער געהאַט פון איהר. און אָט די דאָזיגע באַבע — זי איז דאָס געווען דער ערשטער טויטער, וועלכען מיינע אויגען האָבען געזעהען.

איך געדענק נאָך אַלץ, ווי עס וואָלט נאָך ערשט נעכטען געווען: אינדערפריה האָט מיך אונזער דיענסט-מיידעל אויפגעוועקט פּונ'ם שלאָף און האָט מיר געזאָגט: די באַבע איז ביינאַכט געשטאָר-בען. פּרוצלינג איז זי געשטאָרבען.

איך האָב די ווערטער רוהיג אויסגעהערט און דאָס גאַנצע האָט מיך נישט אָנגעהויבען צו אַהרען. — דאָס קינד האָט נאָך גאָר-נישט פּערשטאַנען, וואָס עס הייסט טויט-זיין.

געשטאָרבען? — נו, פּטור, געשטאָרבען!

און אין זעלבען טאָג האָבען זיי זי קובר געווען, און אויך דאָס דאָזיגע האָט מיך זעהר קנאַפּ געאַהרט.

אַזוי זענען אַוועקגעאַנגען דריי, פיער טעג. פּרוצלינג האָט עפּעס, וואָס איך ווייס נישט וואָס עס איז, אָנגעהויבען אין מיין האַרץ מיר צו לעכערען און צו עגבערען ווי מיט אַ שפיציגען נאָגעל.

און אַ בענקעניש אָהן אַ מאָס און אָהן אַ גרעניץ און אָהן
אנ'אויפהער האָט פּלוצלינג אַרומגעכאַפּט מיין גאַנצע נשמה. ביס-
לעכווייז האָב איך אָנגעהויבען אויך וויסען, וואָס איך וויל. גיט
מיר מיין באַבע! גיט מיר מיין באַבע!

און מיין מאַמע האָט געפרובט מיך איינשטיילען און מיין טאָ-
טע האָט זיך גענומען מיך בערוהיגען — אַבער אַלץ אומזיסט. גיט
מיר מיין באַבע! גיט מיר מיין באַבע! איך האָב מיך שטאַרק צו-
ריטשעט. ווען וועט שוין קומען די באַבע, וועלכע איך האָב צווי-
לאַנג שוין נישט געזעהן? גיט מיר מיין באַבע! זאָל זי זיך שוין
ווידער אַוועקזעצן מיט מיר ביים אויווען און זאָל זי שוין ווידער
דערצעהלען!

מיין מאַמע איז געזעסען און האָט געהערט. אין איהרע אוי-
גען האָט זיך עפעס פייכטעס בעוויזען.

„קינד-לעבען!“, האָט זי געזאָגט, „ווען עס וועט זיין תּחית-
המתים, וועט אויך די באַבע, אַם יְיָ צִוְּהָהּ הַשָּׁמַיִם, ווידער לעבעדיג ווערען,
און דאָן וועסטו זי זעהן“...

עפעס ווי אַ שטיין איז מיר אַראָב פון האַרצען און איך האָב
טיעף אָבגעאַטעמט. אַבי ס'איז פאַרהאַן נאָך אַ מיטעל! — עס מוז
אַלדאָ נאָר ווערען תּחית-הַמֵּתִים, און באַלד וועט אויך שוין די באַבע
ווידער זיין נעבען מיר!

און לוסטיג און פּרעהליך האָב איך מיך ווידער צעלענט אויף
דער ערד און האָב מיך צעשפּיעלט מיט קיצע-מיצע, די גרויסע קאַץ,
וועלכע מיר האָבען געהאַט. פּלוצלינג האָב איך די קאַץ אַ שליידער
געגעבען אין דער זייט און איך בין אַרויף אויף די מאַמע.

„מאַמע! ווען וועט זיין דאָס דאָזיגע תּחית-הַמֵּתִים?“

„זעהסטו, קינד-לעבען!“, האָט די מאַמע געענטפּערט, „ווען משיח
וועט נאָר זיין געקומען, וועט תּיכּף זיין אויך תּחית-המתים. דאָן,
מיין קינד, וועט די באַבע ווידער לעבעדיג ווערען, און דאָן, מיין
נשמה'לע, וועסטו זי ווידער יעדען טאָג זעהן, און דאָן, מיין טייבע-
לע, וועט זי דיר אויך דערצעהלען די מעשה'לעך ווי אַלעמאַל“...

מיט אַ שטורם האָב איך מיך אַ וואָרף געגעבען אויף דער
מאַמעס האַלז און האָב איהר צעקושט די ליפּען און דעם קאַפּ און

דעם שטערען און די באַקען, און האָב מיך געכאַפּט צו די הענד און האָב זיי צעקושט, און האָב מיך גאַרנישט געקאַנט זאָט קושען, דאַנקען גאָט דערפאַר, וואָס איך האָב אַרויסגעזעהן פאַרט דעם אָנ-הויב פון עפעס אַ שטיקעל ישועה! ראשית האָב איך נאָר צו זעהן, אַז משיח זאָל קומען, און קוים וועט דאָס דאָזיגע נאָר זיין געשעהן, וועט דאָך שוין ממילא אַלץ ווערען רעכט: דאָן וועט ווערען תחית-המתים און דאָן וועט די באַבע ווידער ווערען לעבעדיג און דאָן וועל איך זי ווידער האָבען נעבען מיר זיצען און דאָן וועט זי ווי-דער דערצההלען די מעשיות — —

פּלוצלינג אָבער האָט מיך עפעס אַ געדאַנק אָבגעשטעלט.
 „מאַמע!“ אָבער ווען שוין וועט דאָס זיין, אַז משיח וועט קומען? —

און מיין מאַמע האָט ווייטער גערעדט.
 „משיח? ... זעהסטו, קינד מיינס, ווען יודען וועלען האַלטען איין איינציגען שבת, ווי עס געהערט צו זיין, דאָן וועט משיח גאַנץ זיכערליך קומען. אזוי זאָגען אונזערע הייליגע חכמים.“
 איך האָב געהערט און מיין האַרץ האָט אָנגעהויבען אין מיר גאַנץ מאַדנע צו קלאַפען. נאָר איין איינציגער שבת, ווי עס געהערט צו זיין! דאָס איז דאָך אַזאַ קלייניגקייט, אַזאַ קלייניגקייט! ...
 ברויך איך אייך ערשט צו דערצההלען, אַז איך בין געווען דער ערשטער, וועלכער האָט זיך פאַרגענומען מיט דעם גאַנצען כּוּח, צו האַלטען דעם איינעם שבת מיט אַלע פרטים און דקדוקים? ווי נאָך קיין שום מענש נישט אויף דער גאַנצער וועלט וועל איך האַלטען דעם דאָזיגען שבת. איך וועל מיך פּראָסט נישט ריהרען פּונ'ם אָרט דעם גאַנצען מעת-לעת, און פּדי יוצא צו זיין פאַר אַלע דעות, וועל איך אָנהויבען מיט אַ שעה פּריהער און וועל ענדיגען מיט אַ שעה שפּעטער. און אויך ביינאַכט וועל איך נישט צומאַכען קיין אויג, פּדי איך זאָל נאָר חלילה מיך נישט געבען קיין ריהר און מחלל שבת זיין און קאַליע מאַכען דאָס גאַנצע.

און אויך מיין טאַטע וועט דאָך האַלטען דעם דאָזיגען שבת ווי עס געהערט צו זיין, איהם ברויך איך דאָך נישט ערשט צו בעטען, ער איז דאָך דער טאַטע. און מיין מאַמע זאָל געזונד זיין,

זעהט איהר, איהר וועל איך קיין איינציג וואָרט נישט זאָגען; זי וועט האַלטען פון זיך דעם שבת גלייך מיט מיר.

און אויך מיינע פעטערס און מוהמעס און די מוהמע רבקה'לע און מיין שוואַגער און יאָסעל און מיינע געשוועסטער-קינדער און אונזער גאַנץ הויזגעזינד - אַלע, אַלע וועלען זיי האַלטען גלייך מיט אונז דעם דאָזיגען שבת ווי עס דאַרף צו זיין. עס איז דאָך עפעס מכה דער באַבע!

און דאָן וועל איך אַריבערלויפען אויך אויף די אַנדערע זייט גאָס, און אויך אין חדר וועל איך אָנזאָגען אַלע מיינע חברים און וועל זיי בעטען רחמים, למען השם זיי זאָלען נאָר האַלטען ריכטיג דעם שבת, און איך וועל אָנזאָגען ראובנ'ען און מרדכי'ן און יונה'ן און שמעון'ן און יצחק'ן און פֿלטיאל'ן - אַלע, אַלע וועל איך זיי אָנזאָגען, איך וועל זיי זאָגען נאָר דאָס איינע וואָרט: עס איז דאָך נישט קיין קלייניגקייט, עס געהט דאָ מכה דער באַבע! עס איז דאָך מיין באַבע, וועלכע איז מיר געשטאָרבען און וועלכע קען דאָדורך ווערען ווידער לעבעדיג און איך קען זי ווידער האַבען! איך בין זיכער, אַז אַלע וועלען מיר טהון די דאָזיגע קלייניגקייט און וועלען דעם שבת האַלטען, ווי עס געהערט צו זיין, עס איז דאָך נאָר איין שבת!

און צו די שכנים וועל איך אַריין און אין מאַרק אַריבער און אין די פֿאַרשטאָדט אַרויס, איך וועל בעטען און וויינען - ווער וועט מיר אָבזאָגען אין אַזאַ קליינער טובה?

און כּדי יוצא צו זיין גאָר אינגאַנצען, וועל איך בעטען דעם טאַטען, וועט ער לאָזען שפּאַנען די פּערד און וועט אַריבערפּאַהרען אויך קיין קיסל'אָוויץ און קיין גריידאָוו און קיין ליקוויצא און אין די איבעריגע שטעדטלעך אַרום אונז, און דאָן וועט ער פּאַהרען אויך אין די אַנדערע עטליכע שטעדט, וועלכע זענען פּאַרהאַן אויף דער וועלט, און וועלכע איך ווייס נישט, ווי זיי הייסען, און איך בין זיכער, אַז יעדער וועט פאַר מיינעטוועגען טהון יענע קלייניגקייט, וועלכע מען פּערלאַנגט פון איהם, עס געהט דאָך דאָ מכה מיין באַבען!

לויט מיין קורצען חשבון איז אויסגעקומען, אַז שוין אין עט-

ליכע טעג אַרום, און אפשר גאָר אין נעכסטען שבת שוין, וועלען מיר קענען אויספיהרען אינונזער פּלאַן.

מיין אונגעדולדיגקייט איז געוואַקסען פון מינוט צו מינוט. מיין אַטעם איז געוואָרען גליהענדיג, מיינע אויגען האָבען געבריהט, אַלץ איז מיר געוואָרען איבערדריסיג, עסען האָב איך נישט געקענט און שלאַפען האָט עס מיך נישט געלאָזט. בלוזי נאָך עטליכע טעג ליגען צווישען מיר און צווישען מיין באָבען!

אוי קינדער-יאָהרען! אוי קינדער-נאַוויטעט!

דאָס קינד האָט דענסמאָל נאָך גאַרנישט געהאַט דעם פּח צו פערשטעהן, וואָס עס בעדייט אַ גרויסע וועלט, און אַז די ערד איז גרויס און ווייט, און אַז די מענשען זענען אַנדערש איינער פון צווייטען, און אַז עס איז נישט מעגליך אַריינצוהויכען אין זיי איין נשמה, אַזוי אַז זיי זאָלען האָבען אַלע איין ווילען אפילו נאָר אויף איין מינוט...

עס איז שווער צו געפינען צוויי מענשען, וועלכע זאָלען האָ- בען צוויי עהנליכע געדאַנקען, מכל-שכן איין געדאַנק פאַר אַלע מענשען צוזאַמען מיט איין ווילען און איין ציעל.

וואָס זאָל איך דאָ לאַנג דערצעהלען?

דער שבת ווי עס געהערט צו זיין איז נישט געהאַלטען גע- וואָרען, משיח איז נישט געקומען, תּחית-המתים איז נישט גע- ווען — און מיין באָבען האָב איך ביז אויפ'ן היינטיגען טאָג נישט מעהר געזעהן.

און יעצט בין איך אַ דערוואַקסענער, און ווייס וואָס עס הייסט, איין גייסט פון פערשידענע מענשען...

*

נעכטען אָווענד זענען מיר געזעסען אויף דער וועראַנדע ביים דאָקטאָר און האָבען אינונזער טיי געטרונקען. אויף דעם טיש זענען געלעגען די לעצטע צייטונגען, און מיר האָבען געלייענט די לעצטע שוידערהאַפטע נאָכריכטען וועגען באַמבעס און וועגען אויפרייסונגען און וועגען אַנפּאַלען. דאָס געשפרעך האָט זיך אָנגעהויבען דרעהען

אַרום דער טעמאַ פון די בלוטיגע מעשים און באַלד האָבען מיר געהאַלטען ביים טעמאַ פון דער אַלגעמיינער סאָציאַלער גלייכשטעלונג. „דאָס איז שוין אַזוי אַ ירושה פון פראַנקרייך“, האָט דער דאָקטאָר געזאָגט גלאַט אַזוי, אום נאָר עפעס וואָס צו זאָגען, און האָט זיך אָנגעצונדען אַ באַק-ציגאַר. „דער אַלטער דעוויוז האָט גע- הייסען: ליבערטע, פראַטערניטע, עגאָליטע“.

און דער סטודענט האָט אַוועקגעוואָרפען זיין אינטערעסאַנט געשפרעך מיט דעם הויז-פרייליין, האָט זיך אויסגעווישט זיינע פענסנע- גלעזלעך, האָט עטליכע מאָל אָבגעהוסט און האָט געזאָגט: „מיינע העררען! אַלץ, ווי בעוואוסט, שטרעבט אַהין נאָר צו איין ציעל, — דאָס געזעץ פון די פעסטעסטע און אייביגסטע געזעצען אין דער נאַטור. אויך כעמיע און מאַגנעטיזם און עלעקטריציטעט, ווי עס ווייזט זיך אַרויס, זענען אייגענטליך נאָר איין קראַפט אין פערשידענע ערשיינונגען, און אַזוי אויך ווערט די גאַנצע שטערען-וועלט און דאָס אייביגע הימעלס-געזעלע רעגירט נאָר לויט איין געזעץ. דערביבער, מיינע העררען, אַז מיר נעהמען זיך בעאורטיילען דעם גייסט פונ'ם מענשען, מוזען מיר איהם דעסגלייכען בעאורטיילען נאָר פון דעם דאָזיגען געזיכטס-פונקט, ווילען מיר די וועלט רעפאָרמירען און אויסבעסערען, איז עס קלאָר, אַז מיר האָבען פאַר אונז נאָר איין וועג: מיר מוזען זעהען צו דערגרייכען דעם ציעל, אַז אַלע מענשען זאָלען זיין אין אַלעמען גלייך“.

דער סטודענט האָט זיך אַרומגעקוקט און איז געווען שטאַרק מיט זיך צופרידען. דאָס הויז-פרייליין האָט בעהאַלטענערהייט געגעניצט. „אַלע גלייך? און אין אַלעמען גלייך?“ האָט געענטפערט דער באַנק-דירעקטאָר, „דעם אמת געזאָגט, איז מיין פאַנטאַזיע צו שוואַך אום צו קענען זיך פאַרשטעלען אַ וועלט, בשעת אַלעס פון איהר וועט זיין גלייך איינס מיט דעם אַנדערען. כאַפט נאָר אָן אַ משל: מיר ויצען און שפיעלען ווינט, און דאָ איז איין פאַרב נישט מעהר יחסן פון דער צווייטער און אַנאַכטעל איז נישט מעהר פון אַ זיבענטעל און אַ ניינטעל איז נישט מעהר פון אַנאַכטעל, זאָגט, קאָן דאָן אַ שפיעל האָבען עפעס אַ טעם מיט אַ ריח? קאָן אַ וועלט איבערהויפט האָ- בען אַ ממשות?״

מיט א וויץ פטר'ט מען נישט אַזאָ טיעפזיניגע וועלט-בעווע-
גענדע פראַגע! "האַט זיך דער סטודענט צעהיצט.

און דער רעדאָקטאָר פון דער שטאָדט-צייטונג האָט געזאָגט:

"איך פּרעג גאַנץ ערנסט: קענען מיר האָבען אַ געזעץ, אַז עס
זאָלען שוין קיין נאַראַנים נישט זיין אויף דער וועלט און אַלע, אַלע
מענשען זאָלען זיין קלוג אויף איין שטייגער? און זאַכען, וועלכע
זענען אונז אַזוי קלאָר אויף איין געביעט, ווערען מיט אַמאָל אַזוי
פּערדרעהט און אונקלאָר, ווען מיר קומען צו אַ צווייט געביעט!
און דערפאַר טאַקי זאָג איך אייך: אַזוי ווי עס איז נישט מעגליך
אַ וועלט צו איבעראַנדערשען אויף דעם איינעם געביעט, אַזוי איז
עס נישט מעגליך זי צו איבעראַנדערשען אויך אויף די אַנדערע
געביעטען, דען, זעהט איר: די אונטערשיידען אין דעם אַנדערש-
זיין זענען אייביגע נאַטור-געזעצען!"

"און פּאַרט", האָט זיך דער סטודענט איינגעשפּאַרט, "איך בלייב

ביי דעם מייניגען: נאָר איין אַבסאָלוטע גלייכהייט פאַר אַלעמען וועט
אונז ברענגען צום ציעל!"

און דער שטאָדט-אָדוואָקאַט, אַ מענש אַ פּרעציגער מיט אַ
הויכען שטערען און אַליסען קאַפּ, האָט זיך פּלוצלינג אויפגעשטעלט
און האָט געזאָגט:

"יונגער מענש! (ער האָט זיך געווענדעט צום סטודענט), אויך

איך בין אַמאָל געווען אַזוי יונג ווי איהר און אויך איך האָב אַמאָל
געהאַט נאָר דעם איינעם וואונש, אַז אַלע מענשען זאָלען זיין אַב-
סאָלוט גלייך. אָבער, זעהט איהר, איך בין עלטער געוואָרען און האָב
מענשען געזעהן און האָב אַריינגעקוקט אין די וועלט. איך האָב
דאָן מיך אומגעקוקט, אַז עס איז נישט אַזוי, און אַז דער גייסט
אינ'ם מענשען וועקסעלט זיך און אַז פון דער נאַטור אויס איז עס
דעם מענשענס שטייגער צו זיין אַנדערש איינער פּונ'ם אַנדערן;
אויך יעדעס אינדיווידואום פאַר זיך ענדערט זיך פון מינוט צו מי-
נוט, עס איז נישט פאַרהאָן קיין שטענדיגעס אין דער נאַטור, נאָר
אומגעקעהרט, די נאַטור איז געבויט אויף אַנ'אייביגען וועקסעל און
אויף דיפּערענצירונגען - און דערפאַר איז בטבע גאַרנישט פאַרהאָן

יענע גלייכהייט, פון וועלכער איהר, יונגעלייט, חלומ'ט. עס איז אַ חלום, מיין פריינד, אַ חלום פון קינדער-יאָהרען!"
 איך בין געזעסען און האָב געהאָרעט און האָב נישט געהאָרעט
 און איך האָב זיך פערטראַכט. איך האָב מיך פלוצלינג דערמאָהנט
 אָן די קינדער-יאָהרען און ווי איך בין געווען אַ קינד און ווי איך
 האָב פערלאַנגט נאָר אַ קלייניגקייט: מיליאָנען מענשען זאָלען האַלטען
 איין שבת אלע גלייך אויף איין אופן.
 אָבער דאָס דאָזיגע איז נישט געשעהן — און משיח איז
 נישט געקומען.

אָבער פאַרוואָס לאַכען זיי, די אַנדערע? פאַרוואָס בעווייזען
 זיי און צעשטערען? פאַרוואָס זענען זיי אזוי קלוג און דערוואַקסען?
 האָט נישט אַ חלום אַמאָל אין זיך מעהר ממשות ווי די גאַנצע
 נאַקעטע וואָהרהייט?...

און ווידער האָב איך זיך טיעף פערטראַכט: ווי גליקליך בין
 איך געווען דענסמאָל, ווען דער טאַטע האָט געהייסען איינשפאַנען,
 און מיר האָבען געזאָלט פאַהרען אין די שטעדטלעך אַרום, אום צו
 פערלאַנגען דעם איינעם שבת!

„תַּחֲדַשׁ“

א מעשה מיט אַ שניידערס אַ יונגעל האָב איך אייך היינט צו דערצעהלען – איהר אָבער טאַרט אייך די זאַך נישט צופיעל נעהמען צום האַרצען; ס'איז דאָך סוף-כל-סוף נאָר אַ שניידערס אַ יונגעל...

און דער שניידער איז אַ גרויסער אַרימאָן געוועזען, און דאָס יונגעל איז אַ גאַנץ קליין יונגעל געוועזען, און געהאַט האָט ער תמיד אַ בלייך פנימ'ל, און נאָר די אויגען האָבען געפלאַקערט. –

און געוועזען איז די מעשה צו דער ערשטער סדר-נאַכט. – די לעצטע דריי נעכט האָט דער שניידער זיך גאַרנישט מעהר שלאָפען גע-לעגט, דען ער האָט געמוזט פאַרטיג מאַכען די נייע מלבושים, די בגדי-יום-טוב, פאַר דעם גביר און פאַר דעם גביר'ס זוהן און פאַר'ן גביר'ס איידעמעס און פאַר'ן גביר'ס איידעמעס קינדערלעך. נאָך ערב-פסח נאַכמיטאָג איז ער ביי דער מלאכה געזעסען, און ווי ס'האַט אָנגעהויבען אַביסעל טונקעל צו ווערען, דאָ ערשט האָט ער געקאַנט איינוויקלען די קליידער אין אַ ליילעך און זיי אַבטראָגען צו די גבירים.

און דער גביר און זיין זוהן און זיינע איידעמעס און די איידע-מעס קינדערלעך האָבען די נייע קליידער אָנגעטוהן און זענען אַוועק אין שוהל אַריין – דער שניידער אָבער האָט קיין נייע קליידער נישט אָנגעטוהן, און נאָר אַרומגעוואַשען האָט ער זיך איילענדיג, און איז אויך אַוועק אין שוהל אַריין; און אויך זיין קליין יונגעלע האָט קיין נייע קליידער נישט אָנגעטוהן, און נאָר אַרומגעוואַשען האָט מען איהם, און ער איז אויך אַוועק מיט זיין פאַטער אין שוהל אַריין.

און אין שוהל איז ליכטיג און פרעהליך און גוט אויף דער נשמה! דער שניידער שטעהט מיעד און אַבגעמאַטערט און דרעמעלדיג און האַרכט ווי דער חזן זינגט. טיילמאַל הערט ער דעם שאַרף פון די נייע

זיידענע מ'בושים ארום זיך און דאָס גערויש פון דעם פרישען אונטער-
שלאַג; און נעבען איהם שטעהט זיין אָפּרײַמ'ל און אויך ער הערט
דעם שאַרף און דאָס גערויש פון די פרישע קליידער - און זיין פנימ'ל
איז בלייך, און נאָר די אויגען פלאַקערען.

און דאָן ווי דער שניידער האָט זיך צום „סדר“ אוועקגעזעצט
ביי זיך אין זיין ענגען דאָך-שטיבעלע, דאָ ענדליך איז אַ מין מנוחה
אויך איבער איהם געקומען. סוף-סוף איז עס דאָך יום-טוב! דאָס שטי-
בעלע איז פיין אָבגעקעהרט פון אַלע שניידער'שע פיצלעך און שטיקלעך
און שמאַטקעלעך. די סדר-שיסעל און דער ראָזשינקע-וויין שטעהען אויפ'ן
טיש, דאָס טונדעלע באַרשט שטעהט אין אַ ווינקעל. די מלכה זיצט צו
דער רעכטער האַנד פונ'ם מ'ך.

אוי די מ'לכה, די יודישע מ'לכה!

און דאָס יונגעלע פּרעגט די קשיות - זיין בלייך פנימ'ל רוי-
טעלט זיך און די פלאַקערדיגע אויגען ווערען טונקעל, ווי אַנ'אָבגרונד,
עפעס איז דאָס יונגעלע מיט די אותיות אינ'ם סידור נישט שטאַרק בע-
קאַנט געוועזען.

און דער טאַטע ענטפּערט: אַ מעשה מיט עבדים היינט, קנעכט
וואָס מיר זענען געווען, און אַ מעשה מיט רבנים, וואָס זענען געזע-
סען ביז אינדערפריה צו קריאת-שמע - און אפרימ'ל האַרכט און
פערשטעהט קיין וואָרט נישט.

און פּלוצלינג איבערהאַקט ער דעם פאַטער אין די רייד און
פּרעגט ווידער עפעס - אָבער די נייע קשיה, וואָס ער פּרעגט, שטעהט
נישט מעהר אינ'ם סידור.

„טאַטע! פאַרוואָס דאָס, זאָג מיר, האָט מיר קיינער נישט געזאָגט
„תתחדש“?... אַלע יונגלעך אין דער שוהל האָבען איינער דעם אַנדע-
רען געזאָגט „תתחדש“, און נאָר מיר אַליין האָט קיינער גאַרנישט געזאָגט“...
און זיין בלייך פנימ'ל ווערט טויזענדמאָל בלייכער און זיינע פלאַ-
קערדיגע אויגען הויבען אָן טויזענדמאָל מעהר צו פלאַקערען.

און דער שניידער שטאַמעלט און ענטפּערט - אָבער אויך ער
ווייסט אין דער ערשטער מינוט נישט וואָס צו ענטפּערען; דער תירוץ
דערויף שטעהט אויך נישט אינ'ם סידור. אַ מינוט שפעטער אָבער האָט
ער שוין געוואוסט וואָס, און ער ענטפּערט:

„מיין קינד! ווער עס האָט נישט אויף זיך אַ ניי שטיקעל מלבוש, דעם זאָגט מען נישט תתחדש“.

„אַבער פאַרוואָס דען האָב איך נישט אויף זיך אַ ניי שטיקעל מלבוש? אזוי לאַנג ווי איך לעב, האָט מיר קיין שום מענש נאָך נישט געזאָגט תתחדש.“

אזוי לאַנג ווי אפרימ'ל לעבט האָט ער נאָך נישט געהאַט אויף זיך אַ ניי שטיקעל מלבוש...

און ער הויבט אויף זיינע אויגען פונ'ם סידור, און דאָס זענען גאַרנישט קיין אויגען, נאָר פלאַקערדיגע קוהלען זענען עס — און דאָ זעהט ער די מאַמע, און זי האָט טרעהרען אין די אויגען. „אם ירצה השם איבעראַיאָהר“, ענטפערט איהם די מאַמע, „איבעראַיאָהר פסח אם ירצה השם וועסטו שוין האָבען אַ ניי מלבוש.“ און די מאַמע קושט איהם אויפ'ן שטערען.

און דאָס יונגעל שווייגט — זיינע אויגען זענען פער'הלומ'ט, ער הלומ'ט און וואַרט מען זאָל איהם פֿותר הלום זיין.

*

און אויך איבעראַיאָהר פסח האָט נאָך אפרימ'ל נישט געהאַט קיין ניי מלבוש. קושען — יאָ, דאָס האָט איהם זיין מאַמע געקאָנט געבען, אָבער אַ ניי מלבוש — דאָס נישט.

און אויך אין אַ יאָהר שפעטער, און אויך אין די איבעריגע שפע-טערע יאָהרען, האָט אפרימ'ל נאָך נישט געהאַט עפעס אַ ניי שטיקעל מלבוש. דען, זעהט איהר, עס זענען פאַרהאַן אויף דער וועלט אַזעלכע מיני מענשען, וואָס האָבען קיינמאָל נישט אויף זייער גאַנץ לעבען קיין שום שטיקעל ניי מלבוש.

עס זענען פאַרהאַן אַזעלכע, וואָס וואוינען זייער גאַנץ לעבען אויף דער זייט פון דער זון, און אַזעלכע, וואָס וואוינען זייער גאַנץ לעבען אויף דער זייט פונ'ם שאַטען. אפרימ'ל האָט אַלעמאָל געוואוינט אויף דער זייט פונ'ם שאַטען.

און אפרימ'ל האָט אַלעמאָל געפרעגט: „פאַרוואָס?“. אַ מין קליין ווערעמעל האָט געוואוינט אין זיין קליין קעפעל און האָט דאָרט געגראָ-בען און געגראָבען, און דאָס קליינע ווערעמעל האָט אויסגעגראָבען אַ

גרויס לאַך, און דאָס לאַך האָט דאָס ווערעמעל פּוילגעשטאַפּט מיט אַזעלכע „פאַרוואָס“-פּראָגען.

און די פּראָגע איבער אַלע פּראָגען איז געוועזען, פאַרוואָס האָב איך קיין ניי מלבוש נישט? און נאָך פיעל האַרבער איז געוועזען די פּראָגע: פאַרוואָס האָבען אַנדערע יאָ נייע קליידער? און אפּרימ'ל האָט אין זיין הערצעל נישט געשפּירט קיין קנאַה – און נאָר אַ וועהטאָג האָט ער געשפּירט.

און זייענדיג אינ'ם חדר און זעהענדיג די יונגלעך אין מלבושים, וואָס זענען נאָך נעכטען אָדער עהער-נעכטען ניי געוועזען – האָט ער נישט געשפּירט קיין קנאַה אויף זיי, און נאָר אַ וועהטאָג האָט ער געשפּירט. און אין דער גאַס, – זעהענדיג נייע קליידער, האָט ער נאָר אַ וועהטאָג געשפּירט.

און אויך דער הונגער האָט איהם קיינמאָל נישט אַזוי שטאַרק צוגעזעצט, ווי עס האָט איהם צוגעזעצט יענער איינציגער געדאַנק, וואָס האָט זיין גאַנץ הערצעל אויסגעפּילט.

זיין גאַנצע נשמה האָט זיך אין איהם צוזאַמענגעשרומפּט צו איין איינציגען געדאַנק, צו איין איינציגער בענקעניש – דאָס בענקעניש נאָך דעם איינעם וואָרט: „תתחדש“.

און נאָר איין איינציגעס מאָל האָט ער זיך גליקליך געפּיהלט – איינמאָל ביינאַכט. אָבער ביים ערוואַכען פּונ'ם שלאָף האָט ער געוויינט, און די מוטער האָט איהם געפרעגט, וואָס איהם איז, און ער האָט דער-צעהלט, אַז די יונגלעך זענען נאָר-וואָס ביי איהם געווען און האָבען איהם בעטאַפּט, דען ער האָט אויף זיך אַ ניי מלבוש געהאַט, און יע-דער האָט איהם געזאָגט „תתחדש“, און זיין האַרץ האָט זיך אין איהם צעגאַסען פאַר פּרייד – און יעצט אָבער האָט ער גאָרנישט מעהר. און די מוטער האָט זיך געטראַכט: מסתמא האָט זיך איהם דאָס נייע מלבוש גע'חלומט.

און אפּרימ'ל האָט אָנגעהויבען חל'ומ'ן מיט אָפענע אויגען – אָבער אַ ניי מלבוש האָט ער אויף זיך אין זיינע חלומות נישט מעהר געזעהן.

און זיין נשמה האָט אַלץ נאָך געוואַרט און געוואַרט אויף דעם איינעם וואָרט: „תתחדש“.

און עלטער איז ער געוואָרען, אַ יונגעל פון צעהן, אַ יונגעל פון צוועלף יאָהר, און אַ שניידער-יונגעל איז ער געוואָרען ביי אַ פרעמדען שניידער – אָבער צו אַ ניי מלבוש האָט ער זיך נאָך אַלץ נישט דערשלאָגען. און דער שניידער פלעגט איהם שלאָגען און די שניידערקע פלעגט איהם פייניגען און די שניידער-געזעלען פלעגען איהם אויסקניפען זיין נאָקעט פלייש, וואָס פלעגט אַרויסקוקען פון זיינע צעריסענע, צעשליסע-נע שטיקער מלבושים – דאָס אַלץ אָבער האָט איהם נישט וועהגעטהון; און נאָר ווען ער פלעגט האַלטען צווישען די פינגער אַ נאָדעל מיט פאָדים און פלעגט נעהען עפעס אַ ניי שטיקעל אַרבייט, דאָ פלעגט ער שפירען אַ וועהטאָג. דאָס נייע מלבוש פלעגט איהם שטעכען אין די פינגער, און נישט די נאָדעל – און דאָ פלעגט זיין בלייך פנים ווערען טויזענדמאָל בלייכער און זיינע אויגען פלעגען אָנהויבען טויזענדמאָל מעהר צו פלאַקערען און דאָס קליינע ווערעמעל פלעגט אָנהויבען צו גראָ-בען און צו גראָבען איהם אין דער נשמה און אינ'ם מוח, און אין די אויערען פלעגט איהם אָהן אַנ'אויפהער צו זשומען דאָס בעקאנטע וואָרט, דאָס וואָרט „תתחדש“.

און עס זשומט איהם אין די אויערען און עס זשומט איהם אין דער נשמה, און עס הערט גאָרנישט אויף. און דאָס בענקעניש און די ברענענדיגע לוסט דאָס צו הערען וואַקסט און וואַקסט. און ווען דער שניידער פלעגט איהם שיקען מיט נייע מלבושים, זיי אָפצוטראָגען צו די גבירים, און ער פלעגט זעהען זייער רייכקייט און זייער פראַכט און אַלץ, וואָס זיי האָבען, און ווען ער פלעגט אַהיימקומען אין זיין אַרים לאַך און ער פלעגט זעהען זיין אַרימקייט און זיין עלענד און אַלץ, וואָס ער האָט – דאָ האָט ער אַלעמאָל נאָר איין איינציגע זאָך געדענקט: אַז יענע האָבען נייע קליידער און ער האָט נישט.

מיט וואָס איז זיין זינד אַזוי גרויס, וואָס ער האָט נישט קיין שום נייע זאָך? און וואָס ווידער האָבען יענע אַזעלכעס גוטס געטהון, אַז זיי האָבען יאָ זוכה געווען צו האָבען נייע זאַכען?
אוי, דאָס ווערעמעל! טויטען ווען ער וואָלט עס נאָר קענען אָדער

וועניגסטענס פוה ווען ער וואָלט נאָר האָבען עס שטייל און שטום צו מאַכען!

און זיין ברענענדיגע לוסט איז געוואַקסען און געוואַקסען. און איינמאָל האָט מען איהם ביי אַ גנבה געכאַפט. דאָס אונשויל-דיגע יונגעל מיט דעם שְׁאִינוֹ-יִדְע־לְשׂאוֹל-פְּנִימ'ל איז אייגענטליך גאָר-נישט מעהר ווי אַ גנב געוועזען – אַזוי האָט די שניידערקע געזאָגט! דען די שניידערקע האָט איהם ביי יענער גנבה געכאַפט.

און די מעשה איז גאָר אַ פשוטע געוועזען: ביים שניידער האָט מען אַ ניי מלבוש פאַרטיג געמאַכט און עס אפרימ'ען געגעבען, ער זאָל עס אָבטראָגען פאַר'ן גביר'ס יונגעל; אָפרימ'ל אָבער האָט עס נישט אָבגע-טראָגען אַהין צום גביר פאַר'ן יונגעל, נאָר צו זיך אַהיים אין זיין בוידעם-שטיבעל האָט ער עס געטראָגען, מיט דער פֿונד עס זיך אָנצור-מעסטען, איינמאָל וועניגסטענס אין זיין לעבען האָט ער געוואָלט אויף זיך אַ ניי שטיק מלבוש האָבען; איינמאָל נאָר אין זיין לעבען האָט ער געוואָלט דעם טעם פיהלען פון אַ ניי שטיק מלבוש – איין מינוט לאַנג...

און דערביי, ביי דער דאָזיגער גנבה, האָט איהם די שניידערקע דערטאַפט, דאָ האָבען זיי איהם קראַנק געשלאַגען און האָבען איהם אַרויסגעטריבען.

*

און ער איז עלטער געוואָרען, ער איז געוואָרען אַ יונגעל פון זעכ-צעהן, אַ יונגעל פון אַכצעהן יאָהר – אָבער צו אַ „תתחדש“ האָט ער זיך אַלץ נאָך נישט דערשלאָגען.

און דאָ איז ער, ווי דער שטייגער איז, אַוועק מיט אַ שניידער-געזעלען קיין לאַנדאָן. אין לאַנדאָן האָט ער נייעס געזעהן: אַרבייטער-חברות, אַרבייטער-פערזאָמלונגען, און רעדעס ווערען געהאַלטען און מען פאָדערט און מען פערלאַנגט און מען געהט מיט שטורם. אָבער צו זיין „תתחדש“ איז ער אַלץ נישט געקומען.

און ווי ער איז צוריקגעקומען אין זיין שטעדטעל אַהיים. איז זיין פנים בלייך געוועזען נאָך מעהר ווי פריהער, און נאָר די אויגען האָ-בען געפלאַקערט ווי די לעבעדיגע קויהלען.

און די נשמה אין איהם האָט געפלאַקערט! און דאָס האַרץ אין איהם האָט זיך צעגאַסען און דער מוה אין איהם איז געוואָרען אינגאַנצן צען אַ מיין איינציג, גרויס, ברענענדיג פּערלאַנגעניש — דאָס פּערלאַנג געניש צו הערען דאָס וואָרט „תּתחדש“.

פאַרוואָס? פאַרוואָס זאָל ער אַליין נאָר זיין אַזוי עלענד? פאַר-וואָס מעגען אַנדערע האָבען פיער נייע קליידער און ער טאָר אַפילו קיין איינציגעס נישט האָבען?
און דאָס נייע מלבוש איז פאַר איהם געוואָרען אַ „פיקסע אידעע“, אַ מיין מאָנאָמאַניע, אַ שגעון...

און ער האָט שוין גאַרנישט מעהר געטהון, נאָר גערעדט פון דעם נייעם מלבוש, וואָס ער וועט האָבען.

ער איז געוואָרען דער פיהרער פון אַ חברה אַרבייטער, און עפענטליך פלעגט ער רעדעס האַלטען, און דערצעהלען פלעגט ער פון צייטען וואָס וועלען קומען, ווען אַלע, אַלע מענשען וועלען האָבען אַלעמאָל נאָר נייע מלבושים.

ס'וועלען נאָך קומען צייטען, אַז יעדען מענשען וועט מען דאָן זאָגען: „תּתחדש!“

אַבער יענע צייטען זענען נישט געקומען — געקומען זענען אַנ-דערע צייטען, די צייטען, ווען מען האָט איהם געכאַפט און איינגעזעצט.

*

און ווי ער איז ווידער אַרומגעגאַנגען פריי, איז זיין פנים בלייך געוועזען ווי קאַלף, און אַ הוסט האָט זיך איהם נישט געוואָלט שטיילען, און אַפּטמאָלס האָט ער געשפיגען מיט בלוט — נאָר די אויגען האָבען געפלאַקערט.

און קראַנק און עלענד איז ער דאָן געלעגען אויף זיין בעטער אינ'ם הקדש.

דער הוסט ווערט וואָסאַמאָל שטאַרקער, דאָס בלוט ווייזט זיך וואָסאַמאָל מעהר.

און ער ליגט און הלוּמ'ט זיינע חלומות מיט אַפענע אויגען: ער זעהט פון ווייטען אַ ניי מלבוש און ער הערט פון ווייטען דעם „תּתחדש“.

אין די ערשטע טעג האָט דער דאָקטאָר געפֿלעגט יעדען טאָג צו מיטאָגצייט צוצוקומען צו זיין בעטעל — איצט אָבער קומט ער נישט מעהר. מסתמא וועט דאָך איהם באַלד אינגאַנצען בעסער זיין און ער וועט באַלד אויפשטעהן און געהן אין גאַס אַרײַן, און באַלד וועט זיך אָנהויבען דאָס נייע לעבען מיט אַ נייַ מלבוש.

זיינע כוחות אָבער זענען געוואָרען וואָסאַמאָל וועניגער. די צונג איז איהם געוואָרען טרוקען, די קעהל אויסגעדאַרט, און די אוי-גען האָבען געפֿלאַקערט.

און די אויגען שליסען זיך ביסלעכווייז, און ער זעהט פֿאַר זיך אַ וואונדערליכע ערשיינונג: מלאַכים קומען, קליינע מלאַכים, גרויסע מלאַכים, טויזענד און ווידער טויזענד מלאַכים, מלאַכים אָהן אַ שיעור, אָהן אַ צאָהל, און באַלד איז די גאַנצע שטוב פול מיט זיי; און די מלאַכים האַלטען אין אײַן שטייגען, שטייגען אַרויף און שטייגען אַראָב, און פֿאַכען מיט די פֿליגעל ווי יונגע, פֿלויע טויבען. און פֿלוצלינג זעהט ער, ווי זיי האַלטען נייע מלבושים, לויטער, ווייסע, נייע מלבושים, און זיינע אויערען הערען אַ זיס צוקערדיג געזאַנג, אַ מעלאָדיע, וואָס האָט קיין סוף נישט: תתחדש! תתחדש! תתחדש!

און פֿלוצלינג בעווייזט זיך אויך אַ שוואַרצער מלאַך, אַ מלאַך מיט לויטער אויגען.

דעם טאָג דערויף האָט מען איהם קובר געוועזען אין די נייע, ווייסע קליידער, דעם „תתחדש“ האָט ער אָבער נישט מעהר געהערט. דאָס איז די מעשה, וואָס איך האָב אייך געוואָלט ערצעהלען פֿונ'ם יונגעל, וואָס האָט נישט די זכיה געהאַט, אַזוי לאַנג ווי ער האָט גע-לעבט, צו האָבען אויף זיך אַ שטיקעל נייַ מלבוש. איהר אָבער טאַרט אייך די זאַך נישט נעהמען צופיעל צום האַרצען; ס'איז דאָך סוף-פֿל-סוף גאַר אַ שניידערס אַ יונגעל...

ליכט

אָכט. אינ'ם שלאָפצימער ליגט די פינסטערקייט אויסגעגאָסען ווי אַ שווערער וואָלקען. פון דעם איינעם עק ביז צום אַנדערען ליגט זי אויסגעגאָסען.

אינ'ם קליינעם בעטעל ליגט דאָס שלאָפעדיגע קינד, און דערנעבען שטעהט דאָס גרויסע בעט, אין וועלכען די מאַמע שלאָפט. פּלוצלינג האָט זיך דאָס קינד געשטרעקט און געצויגען און איז ערוואַכט.

— מאַמע!

אויך די מאַמע איז ערוואַכט.

— וואָס ווילסטו, קרוין?

— ליכט! ליכט וויל איך, מאַמע! ס'זאָל יעצט ליכטיג זיין! איך

וויל, ס'זאָל ליכטיג זיין אויגענבליקליך.

די מאַמע האָט זיך איילענדיג אויפגעכאַפט, איז אַראָב פון בעט און האָט אָנגעצונדען אַ ליכט.

— ניין, מאַמע! נישט אַ ליכט וויל איך, נישט די ליכטיגקייט

פון אַ ליכט, ניין, נישט די ליכטיגקייט פון אַ ליכט! עס זאָל ליכטיג

זיין, וויל איך! עס זאָל אומעטום ליכטיג זיין! איך וויל, עס זאָל

ליכטיג זיין דאָ און אויף דער גאַס און אומעטום! עס זאָל יעצט

טאָג זיין, וויל איך!

— אָבער, נשמה'לע מיינס, וואָס דו ווילסט, דאָס קאָן דאָך נישט

זיין! יעצט איז נאַכט, און קיינער קאָן נישט יעצט מאַכען, אַז עס זאָל

זיין טאָג. דאָס קאָן אַפילו די מאַמע נישט מאַכען, און אפילו פאַר איהר

איינציג קינד קאָן זי עס נישט מאַכען, וואָרט. וואָרט אַביסעל, מין

טייערעס! האָב געדולד! נאָר נאָך אַביסעל: באַלד וועט ווע-
רען טאָג

— איך וויל אָבער, עס זאָל שוין טאָג ווערען! אַז שטענדיג זאָל זיין טאָג!

און דאָס קינד האָט זיך צעוויינט.

און די פרוי קאָן דאָס קינד וויינען נישט הערען. די טריט פון טויט וואָלט זי קענען רעהיג הערען, ווען ער קומט, נאָר נישט איהר קינד, ווען עס וויינט.

דאָס קינד אָבער וויינט. און דאָס קינד איז עלטער געוואָרען, און וואָס עלטער עס איז געוואָרען, האָט עס אַלץ מעהר געוואָלט לײַכט און טאָג, און וואָס מעהר עס האָט געוואָלט לײַכט און טאָג, האָט עס אַלץ מעהר און מעהר געוויינט. און די מאַמע, וואָס מעהר זי האָט גע- הערט דאָס קינד וויינען, איז זי אַלץ מעהר עלענד און מעהר אוינגליק- לײַך געוואָרען, דען זי האָט נישט געקאָנט איהר קינד וויינען הערען. לײַכטיגער גאָט, וואָס זי האָט, וואָלט זי גערען אָפגעגעבען, אַבי עס זאָל לײַכטיג זיין איהר קינד!

און זוכען איז זי געגאַנגען פאַר איהר קינד לײַכט.

— וואו איז דאָס אָרט, פון וואַנען דאָס לײַכט נעהמט זיך?

און ווי זי איז געשטאַנען ביי די שיידע-וועגען און האָט געפרעגט און געפאַרשט ביי די שטומע שטעגען, איז איהר אַנאַלטיע פרוי אַנט- קעגענגעקומען:

— יעצט בין איך אַלט און דאָס לעבען האָט מיך חכמה געלע- רענט. דאָס לײַכט זוכסטו, טאָכטער? לײַכט פאַר דיין קינד? הער, וואָס איך וועל דיר זאָגען: ווען דו וועסט דיינע לײַכטיגע און גלאַנצעדיגע אויגען נעהמען און וועסט זיי מקריב זיין דיין קינד פאַר אַ קרבן, וועט דיין קינד האָבען לײַכט, ווי עס פערלאַנגט.

און די פרוי האָט קיין מינוט נישט געוואַרט. זי האָט גענומען און געבראַכט איהרע לײַכטיגע און גלאַנצעדיגע אויגען איהר קינד פאַר אַ קרבן. טאָג ווי נאַכט, טאָג ווי נאַכט האָט זי געאַרבייט פאַר איהר קינד'ס וועגען, זי איז די נעכט נישט געשלאָפען, ביז די אויגען זענען איהר בלינד געוואָרען פאַר צופיעל ארבייטען ביינאַכט.

דאָס איז לײַכט געווען פאַר איהר קינד. אָבער פאַר איהר קינד אַליין איז דאָס לײַכט געווען — און ער האָט דאָך געוואָלט, אַז אומעטום און אויף דער גאַנצער וועלט זאָל זיין לײַכטיג.

און צום צווייטען מאָל איז די פרוי געשטאַנען ביי די שידע-ווע-גען און האָט געפרעגט און געפּאַרשט ביי אַלע שטומע שטעגען.
— זאָגט מיר, שטומע שטעגען, וואו איז דאָ דאָס אָרט, פון וואָ-נען עס נעהמט זיך דאָס לייכט?

און אַנ'אַלטע פרוי איז איהר אַנטקעגענגעקומען:
— יעצט בין איך אַלט: אָבער אַמאָל בין איך יונג געווען ווי דו, און ווען איך בין יונג געווען בין איך געווען אַ מאַמע ווי דו; און דעריבער ווייס איך עס. ווען דו וועסט אַרבייטען אין שווייס פון דיין אַנגעזיכט אַזוי לאַנג ביז דייע האָר, וועלכע זענען שוואַרץ ווי די נאַכט, וועלען זיין ווייס ווי דער טאָג, דאָן וועט די דאָזיגע וויסקייט אַ לייכטיגקייט פערשפרייטען און דו וועסט האָבען לייכט פאַר דיין קינד'ס וועגען.

און די מאַמע האָט זיך קיין מינוט נישט איבערלעגט, זי האָט זיך אַוועקגעזעצט אַרבייטען און האָט געאַרבייט טאָג ווי נאַכט, טאָג ווי נאַכט, און גאָרנישט גערוהט האָט זי, ביז פאַר צופיעל אַרבייט זענען איהרע האָר, וועלכע זענען שוואַרץ געווען ווי די נאַכט, ווייס געוואָרען ווי דער לייכטיגער טאָג. זיי זענען ווייס געוואָרען ווי דער פריש געפּאַ-לענער שניי, און זיי האָבען געלויכטען אַרום און אַרום.

אָבער דאָס דאָזיגע לייכט איז נישט גענוג געווען; עס איז נישט קיין אייביג לייכט געווען און האָט נישט געלויכטען פאַר דער גאַנ-צער וועלט.

און צום דריטען מאָל שטעהט די פרוי און פאַרשט ביי די שטומע שטעגען;

— שטומע שטעגען! זאָגט מיר, צי וויסט איהר דען נישט, וואו איז דאָ דאָס אָרט, פון וואָנען עס נעהמט זיך דאָס לייכט?
און פון אַלע פיער עקען איז דער ווינד געקומען און געהערט האָט זי:

— ווען דו וועסט דאָס רויטע בלוט פון דיין האַרץ מקריב זיין דיין קינד פאַר אַ קרבן, וועט דאָן דאָס רויטע גלאַנצען און וועט לייכט-טען ווי דאָס אייביגע לייכט.

„דאָס בלוט פון מיין האַרץ?“ האָט זי פרוי געזאָגט — און אונ-דערבאַרעמדיג האָט זי זיך דאָס האַרץ אַרויסגעריסען און האָט עס

געבראכט איהר קינד פאר א קרבן, און ווי דאָס קינד האָט ביי זיך דאָס מוטער-האַרץ דערפיהלט, איז איהם וואַרים געוואָרען, ווי עס האָט געוואַרימט די זון אין גבעון, און עס האָט איהם געלויכטען אַ טאָג מיט אַ נאַכט, און עס איז איהם לייכטיג געווען.

אַבער עס איז נישט געווען קיין אייביג לייכט. און נישט געלויכט. טען האָט עס אומעטום און שטענדיג און פאַר די גאַנצע וועלט.

און די פרוי האָט נאָך אַלץ געבלאָנדזשעט און געזוכט. — וואו איז לייכט? וואו איז לייכט? — זאָגט מיר. וואו איז אַזאָ לייכט, וואָס זאָל מיין קינד לייכטען אויף אייביג און צוליעב מיין קינד זאָל לייכטיג זיין אויך דער גאַנצער וועלט?

אַנ'אַלטער מאַן איז איהר אַנטקעגנגעקומען. — ווען דו וועסט אַלע ביכער פון דער וועלט צוזאַמעננעמען און אַלע וויסענשאַפטען און אַלע חכמות — דאָן וועסטו האָבען דאָס לייכט, וואָס דו זוכסט, און וועסט עס געבען דיין קינד.

אין די פרוי האָט צוזאַמענגענומען אַלע ביכער פון דער וועלט און האָט צוזאַמענגערופען אַלע געלעהרטע און אַלע חכמים, פדי זיי זאָ- לען געבען איהר קינד אַלע וויסענשאַפטען און אַלע חכמות.

אין די געלעהרטע און די חכמים האָבען דעם קינד געגעבען וויסענשאַפט און חכמה, און לייכטיג איז איהם געוואָרען. אַבער — איינ- מאַל האָט ער אַרויסגעקוקט און האָט געזעהן, ווי פינסטער עס איז אין דרויסען און ווי נאָר איהם אַליין איז לייכטיג און עס האָט איהם טאָ- פעלט געשמערצט.

און פון דעם קינד איז געוואָרען אַ יונגעל, און פון דעם יונגעל אַ דערוואַקסענער יונגערמאַן און פון דערוואַקסענעם יונגענמאַן איז גע- וואָרען אַנ'אומגליקליכער, אַ זעהר אומגליקליכער מאַן!

דען נישט צופריעדען קאָן זיין דער, וועלכער זוכט אַנ'אייביג לייכט, אַ לייכט פאַר אַלע מענשען צוגלייך.

און אזוי זוכענדיג דאָס לייכט זענען טעג נאָך טעג, יאָהרען נאָך יאָהרען געשוואונדען, און מאַט איז ער געוואָרען און מיעד און אַלט און קראַנק.

און די פיס האָבען איהם געשמערצט פאַר צופיע־ געהן און זי-

כען און דאָס האַרץ און דער קאָפּ האָבען איהם געשמערצט פאַר צו-
פיעל פיהלען און קלערען.

און אויך זיינע האַר, שוואַרץ ווי די נאַכט, זענען ווייס געוואָרען
און האָבען געגלאָנצט און געלויכטען.

און אויך ער האָט געהאַט אַ זעהן, און דער דאָזיגער זעהן האָט
אויך פערלאָנגט און געזוכט: דאָס וואָס ער אַליין האָט פערלאָנגט און
געזוכט זיין גאַנץ לעבען.

און אַזוי זוכענדיג און קלערענדיג, איז איהם דערווייל אָנגעקומען
דער לעצטער און פינסטערער טאָג, און אַנשטאָדט לייכט, וואָס ער האָט
געזוכט, איז צו איהם געקומען דער פינסטערער מלאַך מיט די טויזענד
שוואַרצע אויגען.

פֿלוצלינג האָט ער פערשטאַנען: עס איז דאָס אייביגע געזעץ!
טאָג און נאַכט קומען אַבוועקסלענד, ווי זומער און ווינטער, לייכט און
פינסטערניש, היץ און קעלט.

און צורופענדיג זיין זעהן צום בעט, האָט ער געזאָגט: איך האָב
געזוכט דאָס לייכט - אויך דאָס איז שוין גענוג!



רַב מֵאִיר בַּעַל-נֶס' פּוֹשֵׁק ע

זאָקען פֿלעג איך טראָגען יאָהרען-לאַנג פֿון רחל-לאַה'ס אַרבייט. דאָס
גאַנצע געסעל פֿלעגט קויפען זאָקען ביי רחל-לאַה'ן. דאָס האָט זיך
גערעכענט פֿאַר אַ שטיקעל מצוה: אַ יודענע, אַנ'אַלטע, אַ כשר'ע, פֿרו-
מע יודענע, און דערצו אַנ'אַלמנה, דער מאַן איז געווען אַ גרויסער
בן-תורה, אַ ירא-שמים און אַנגעזעהן זעהר און זעהר. אַנ'אַנדער
שטיקעל פֿרנסה האָט די אַלמנה נישט געהאַט. זאָקען איז געווען די
לעצטע פֿראַבע, וואָס זי האָט געמאַכט אַ שטיקעל ברויט צו פֿערדיענען.
זינט דער מאַן איז געשטאַרבען ביז היינט האָט זי שוין געמאַכט
אַ רעכט ביסעל פֿראַבען; אַנגעהויבען האָט זי גרויס, און געענדיגט
קליין. באַלד ווי דער מאַן איז געשטאַרבען און זיין שטאַרבען האָט אַ
רושם אַנגעמאַכט האָט קהל צונויפגענומען פֿאַר איהרעטוועגען אַביסעל
געלד און האָט איהר געקויפט אַ וואַגען שטיינקויהלען, זי זאָל דערמיט
האַנדלען. די ערשטע צייט האָט יעדער זיך געהאַלטען פֿאַר אַ שטיקעל
פֿליכט, צו קויפען שטיינקויהלען דוקא ביי דער „אַלמנה“, און זי האָט
דערפון געהאַט אַ שטיקעל ברויט. זי אָבער האָט געוואַרט נישט בלויז
אויף אַ שטיקעל ברויט, נאָר אויך אויף אַ צייט, אַז זי זאָל האָבען אַנ-
געקליבען עטליכע רובעל, פֿדי צו האָבען אויף הוצאות קיין ארץ-ישראל.
נאָטירליך איז דערפון גאָרנישט געוואָרען. מיט דער צייט האָט דער עולם
געהאַט פֿערגעסען זיין פֿליכט אָן די אַלמנה'ס פֿרנסה און אָן די אַלמנה
אינגאַנצען. דער ווינטער איז געווען אַ לייכטער, און דער עולם ווי
ווייט ער האָט נאָר געקאַנט, האָט ער זיך אַוועקגענאַרט פֿון שטיינקויה-
לען. אַזוי איז געקומען אַמאָל אַ שעהנער פֿריהמאַרגען, און די אַלמנה
האָט פֿלוצלינג געזעהן, אַז זי האָט נישט קיין שטיינקויהלען און נישט
קיין געלד, דאָ האָט זי צונויפגענומען דאָס לעצטע ביסעל כחות און
האָט געמאַכט אַ נייע פֿראַבע – אַ שטאַפעל גיריגער פֿון דער ער-

שטער. זי האָט זיך געשאַפט אַביסעל לאַטעריע-לאַסען, ברוינשווייגער און זאַקסישע, און האָט זיי פּונאַנדערגעטיילט צווישען בעקאַנטע. אָנ-פאַנגס איז אויך דאָס געווען אַ געשעפט, אָבער נישט אויף לאַנג. לאַ-טעריע-לאַסען קויפּען איז נישט קיין פּליכט, און די צייטען זענען שלעכט-טע געווען. ביים סוף האָט זי קאַסע געמאַכט און האָט געזעהן, אַז עס איז נישטאָ נישט קיין סחורה, נישט קיין געלד. דאָ האָט זי צוזאַמען-געקראַצט די לעצטע פּאַר רובּעל און איז אַראָב נאָך אַ שטאַפּעל נידרי-גער. זי האָט איינגעקויפּט עטליכע פּונט טיי און צוקער, און האָט די דאָזיגע לעבענסמיטעל אָנגעהויבען אַריינטראַגען אין די רייכע הייזער. צוויי דריי מאָל האָט מען גענומען ביי איהר, און דאָן האָט מען אויפ-געזעהרט. די דאָזיגע אַלמנה האָט אויפגעזעהרט צו זיין אַ „נייעס“. אַזוי איז זי אַראָב נאָך אַ שטאַפּעל נידריגער. איהר פנים האָט איהר גע-פּלאַמט פּאַר בושע, זי האָט געזיפּצט, אָבער באין ברירה האָט זי זיך געקויפּט אַ טונדעל הערינג און איז דערמיט געגאַנגען אין די הייזער. די ערשטע טעג האָט זי זיך געשעהמט אויף דער גאַס זיך צו וויי-זען מיט דעם טונדעל אין דער האַנד, אָבער ביסלעכווייז האָט זי איינגעזעהן, אַז קיינער קוקט גאַרנישט אויף איהר און די זון שיינט וויי-טער ווי אַלעמאָל. אַזוי האָט זי איינגעקויפּט און פּערקויפּט, אַמאָל נאָך אַמאָל — ביז זי האָט זיך אַרומגעזעהן ביים סוף, אַז זי האָט קיין געלד נישט מעהר אויף איינצוקויפּען אַ ניי טונדעל. דאָ ערשט איז זי אָנגעקומען ביז צו דער לעצטער מדרגה: זי האָט פּאַר די לעצטע עט-ליכע גילדען זיך איינגעקויפּט אַביסעל שטריק-וואָל און האָט אָנגעהוי-בען אַרבייטען זאַקען. דאָס געסעל האָט געפּלעגט איהר אָבצוקויפּען די זאַקען — און אויך מיינע זאַקען זענען יאָהרענלאַנג געווען פון רחל-לאה'ס אַרבייט. אָבער דאָס גליק בעשטעהט נישט אייביג. אַט זענען צוגעקומען אין דער שטאָדט נייע אַלמנות, נייע פּכבוד'ע פּרויען, און דער עולם האָט זיך געפּונען גענויטיגט נייע מצוות און חסדים טובים מיט נייע נויטבעדערפטיגע צו טהון. אויך די זאַקען, וועלכע איך טראָג אַצינד, זענען נישט מעהר רחל-לאה'ס אַרבייט. ביסלעכווייז האָט מען פּערגעסען אָן איהר, און קיינער האָט נישט מעהר איהר נאָמען דערמאָהנט. רחל-לאה איז אַראָב פון דער סצענע. מען זעהט זי נישט מעהר אין דער גאַס, און קיינער ווייסט נישט מעהר פון איהר פאַרהאַן-זיין.

האָט זי עטליכע קאָפּעקעס אויף וואָל קויפּען, קויפּט זי אין מאַכט אַ פּאָר זאָקען און טראָגט זיי אַרײַן צו דעם אָדער צו יענעם, און טײלמאַל ווען ס'איז גראָד קײן אַנדערע נישט געקומען פּאַר איהר, ווערען איהר צואַ פּאָר זאָקען אָבגעקויפּט. על-פּי-רובּ הונגערט זי, און אָפּט טײלט איהר דער הונגער אויס גרויסע צרות – און קײנער ווייסט נישט דער-פּון. ווייסט עמיצער, וויפּיעל חיות עס בלאַנדזשען אַרום אײנ'ם וואָלד און זוכען אַ ביסען? וויפּיעל פּיש עס שווימען אין וואַסער און זוכען עפעס צו פּרעסען? וועמען געהט אַזעלכעס אָן? רחל-לאַה איז פּער-שוואַנדען געוואָרען און קײנער האָט זי מעהר נישט געזעהן. אפשר איז זי גאָר געשטאָרבען און קײנער ווייסט עס נישט.

נאַטירליך, איז רחל-לאַה נישט געווען געשטאָרבען. ביי אַנאָרײ-מען שניידער אין דער פּאַרשטאָדט האָט זי זיך געהאַט אײנגעדונגען פּאַר עטליכע קאָפּעקעס אויף אַ שלאָף-שטעל. דאָרט האָט זי געאַרבייט אַ זאָק, ווען זי האָט געהאַט אויף וואָל קויפּען, און דאָרט האָט זי גע-הונגערט, ווען זי האָט נישט געהאַט. טײלמאַל האָט דער שניידער אויף איהר רחמנות געהאַט און האָט איהר דערלאַנגט עפעס צו עסען, ווען זי האָט קײן אַרבייט נישט געהאַט; טײלמאַל אָבער האָט ער נישט געהאַט קײן רחמנות, און זי האָט זיך געלעגט אָהן עסען. טײלמאַל האָט זיך איהר אויסגעוויזען, אַז ווען אַ מענש איז הונגעריג און לעגט זיך שלאָ-פען, פּערנעסט ער דעם הונגער און שלאָפט אײן; טײלמאַל אָבער האָט זיך איהר אויסגעוויזען, אַז ווען אַ מענש לעגט זיך הונגעריג שלאָפען, לאָזט איהם דער הונגער נישט אַנטשלאָפען ווערען, און ווערט ער אַבי-סעל אַנטשלאָפען, וועקט איהם דער הונגער אָפּט איבער, אָבער פּון געווענהייט און באַיך-ברירה האָט זי זיך געהאַלטען ביי דעם ערשטען נוסח. סוף סוף האַלט זי דאָך די אויגען פּערמאַכט און איהר דאַכט זיך, אַז זי שלאָפט. אמת, די קישקעס וואָרטשען גאַנץ הויך און לאָזען איהר נישט קײן רוה – אָבער דאָס מוז אַודאי זײן פּון עלטער-שוועכע.

און טײלמאַל, ווען זי פּלעגט גראָד האָבען עפעס אַרבייט און פּלעגט בעצאָהלען דעם שניידער פּאַר די דירה און קויפּען פּאַר זיך אַ ברויטעל און אַ טעפעל קאַרטאָפּעל, פּלעגט זי נאָך אַלץ טראַכטען וועגען איהר אַלטען פּלאַן: אַז גאָט וועט איהר העלפען און זי וועט האָבען אַביסעל אויף הוצאות, וועט זי אַרויספּאַהרען קײן ארץ-ישׂראל.

טיילמאָל האָט זי געפֿלעגט פֿון איהרע עטליכענע געצעהלטע גראָשענס אויך אויף צדקה אַראָבזוגעבען — אַריינגעוואָרפען אַ קאָפעקע אין די פֿושקע פֿון רַב מאיר בעל-נס. ביי דער טהירנעבען דער מזוזה איז געהאַנגען אַ קליין בלעכערען פֿושקעלע מיט אַ שפּאַלט אויבען, און אַנ-געשריבען איז דערויף געווען מיט געפֿתיבה'טע אותיות: „קופּת ר' מאיר בעל-הנס“, און אין דעם דאָזיגען שפּאַלט האָט זי געפֿלעגט אַריינעוואָרפען אַמאָל אַ קאָפעקע. אָבער לאַנג שוין האָט זי דאָרט נישט אַריינגעוואָר-פען. לאַנג שוין, ווי איהר מוח בעשעפֿטיגט זיך מיט דער חקירה ווע-גען דעם שלאָף, אַז דער שלאָף קאָן אַמאָל דעם הונגער איינשטילען, ווען דער מענש ווערט אַנטשלאָפען.

און זי געהט צו די שכנים און צו די וועלכע וואוינען אין די נעכסטע הייזער און בעט אַ גמילות-חסד.

און זי אַרבייט נייע זאָקען און זי קויפט זיך ברויט.

און דאָן געהען ווידער אַוועק גאַנצע טעג, און זי אַרבייט נישט

קיין נייע זאָקען און קויפט זיך נישט קיין ברויט.

און געפינען געפינט זי, אַז זי טראַכט עפעס צופיעל וועגען דער

פֿושקע, וואָס הענגט אויף דער וואַנד. וואָס זי טראַכט ווייסט זי נישט,

נאָר אַז זי כאַפט זיך אויף פֿלוצלינג ביים טראַכטען, געפינט זי, אַז זי האָט

געטראַכט וועגען דער פֿושקע. אַנ'אונבעשטימט, טונקעל געפיהל פֿילט

אויס איהר האַרץ. אַנ'אונרוהיגקייט און אַ שרעק און אַ מאַדנע האַרץ-

קלאַפען פֿאַלט אָן אויף איהר — און וואָס זי טראַכט, ווייסט זי נישט.

אָבער געלויבט איז גאָט! איינע פֿון די שכנ'טעס האָט איהר גע-

ליהען עטליכע קאָפעקעס, און רחל-לאה האָט זיך געקויבט אַ קנויל

בויםוואָל און האָט ווידער געאַרבייט אַ פּאַר זאָקען. די אונרוהיגקייט

און די שרעק און דאָס מאַדנע האַרץ-קלאַפען האָבען ווידער אויפ-

געהערט.

נאָך עטליכע טעג איז אָבער שוין ווידער געווען אַלץ ביים

אַלטען. די פֿושקע בעשעפֿטיגט איהר מוח — און זי ווייסט פֿלוצלינג,

וואָס זי טראַכט. די געדאַנקען האָבען אַנגעהויבען זיך אויפצוקלערען.

די פֿושקע איז אַ פֿושקע פֿון ר' מאיר בעל-נס. ר' מאיר בעל-נס

איז געווען אַ גרויסער הייליגער און פֿירכטערליכער מאַן. אין דער ער-

שטער שורה שטעהט גאָט ברוך-הואַ אַליין; נאָך איהם שטעהט משה-

רבנו; נאך איהם קומט אברהם און יצחק און יעקב; נאך זיי - די נביאים און אויך די נביאה'טעס, די נשים צדקניות, מרים און דבורה; באַלד הינטער זיי קומט ר' מאיר בעל-נס. ניין, פאַר ר' מאיר בעל-נס קומט נאך אליהו הנביא. אָבער אויך ר' מאיר בעל-נס האָט אַ גרויסע, ווייסע באַרד. און אין דער פּושקע ליגען אַ סך, אַ סך קאָפּעקעס. פאַר איין קאָפּעקע קאָן אַ מענש קויפּען אַ זעמעל אָדער עטליכע קאַרטאָפּ-לעס. קאַרטאָפּלעס זענען אַ זעהר גוטע זאַך. דער הונגער איז אַ זעהר מיאוס'ע זאַך. אָבער ר' מאיר איז אַ גרויסער, פירכטערליכער מאַן. ער ווייסט אַלצדינג און זעהט אַלצדינג. ווי וואויל איז איהר, אַז זי האָט קיין שום מיאוסע געדאַנקען נישט געהאַט! אָבער פאַרט פיהלט זי, אַז איהר בלוט איז איהר פּלוצלינג געקומען אין פנים אַריין, זי ווייסט נישט, פאַרוואָס און פאַר ווען, זי נעהמט דאָס ליליעך איבער'ן קאָפּ און היילט זיך טיעף איין אין איהם און פרובט איינצושלאָפּען.

און טיילמאָל, אַז דער הונגער פייניגט זי ביינאַכט צו שטאַרק, פאַרט איהר איין אַ ניי מיטעל. זי ווייסט, אַז ערב-יום-פּפור נאָך דער סעודה מפסקת איז מען זיך נוהג צו טרינקען זיבען שלוק וואַסער. דאָס, טראַכט זי זיך, איז אַודאי אַ סגולה אַזעלכע, נישט צו ווערען הונגעריג בשעת דעם תענית. און דאָ שטעהט זי אויף פון איהר געלעגער און נעהמט זיך זיבען שלוק וואַסער - און איהר דאַכט זיך דאָן, און זי גלויבט דערין, אַז דער הונגער האָט באמת אויפגעהערט.

טיילמאָל טהוט זי דאָסזעלבע אויך בייטאָג, און טיילמאָל עטליכע מאָל אין טאָג, און דאָן יעדע שעה, און דאָן איינמאָל נאָך דעם אַנדערען מאָל כּסדר.

און ר' מאיר בעל-נס' פושקע הענגט גראַד אַנטקעגען איהר און זי זעהט זי שטענדיג. און נישט זי - חלילה! - נאָר איהר מוח איז עס, וועלכער טראַכט: די פושקע איז פול מיט קאָפּעקעס, און פאַר איין קאָפּעקע קאָן אַ מענש קויפּען אַ זעמעל. די פושקע הענגט נעבען דער מזוזה און אַ רויטער לאַק-זיעגעל אויף צוויי דינע שפּאַגאַטלעך האַלט זי פּערשלאָסען.

זי פּערמאַכט די אויגען און דרעהט זיך אָב צו אַנ'אַנדע-רער זייט.

אָבער דאָס געשטאַלט פון דער פושקע יאָגט זי נאָך אויך דאָרט

אהין. מעשה שטן! זי אנטלויפט פאר איהר, און יענע יאָגט זי נאָך. זי בעהאַלט זיך פאר איהר, און יענע טאַנצט איהר אַלץ פאר די אויגען. אומעטום, אין יעדען ווינקעלע, וואו זי זאָל זיך נישט קעהרען, הענגט איהר אַלץ די פושקע פאר די אויגען. מן-הֶסְתֵּם, רבונן-שֶׁ-עוֹלָם, מן-הֶסְתֵּם קומט דאָך איהר דאָס פאר איהרע גרויסע זינד, מן-הֶסְתֵּם מוז זי אויך דעם נקיִון אויסשטעהן! — אָבער דער עיקר איז דאָך, אַז זי אַליין ווייסט גאַרנישט, פאַרוואָס און פאַר ווען דאָס אַלץ איז און וואָס די פושקע וויל פון איהר האַבען.

אין די לעצטע אַכט טעג האָט די פושקע נישט אויפגעהערט איהרע געהירען צו בעשעפטיגען.

די פושקע איז אַ קליינע, ווינציגע פלי, אַ ווייס שטיקעל בלעך איז זי, און דאָס דעקעל פון איהר איז אַזוי דין, אַז מיט אַ קליין מע-סערעל קאָן עס אַ מענש אַוועקבייגען. און פאר איין קאָפּעקע קאָן אַ מענש אַ גאַנצע זעמעל קריגען. —

און פּלוצלינג האָט זי געוואויסט און פערשטאַנען קלאָר, פאַרוואָס און פאַר ווען דאָס אַלעס איז און וואָס די פושקע וויל פון איהר האָ-בען. איהר איז פינסטער געוואָרען פאר די אויגען, איהרע געדאַנקען האַבען זיך צעמישט און איהר גאַנץ ביסעל בלוט איז איהר געשטיגען אין קאָפּ אַריין. פּלוצלינג האָט זי געפיהלט, ווי איהרע שלייפען פון ביידע זייטען האַבען אָנגעהויבען צו העמערען.

דו גרויסער, הייליגער גאָט! וואָס איז דאָ געשעהן מיט איהר? ווי ווייט שוין איז אַ יודישע טאַכטער געקומען? ווי קאָן אַ מענש נאָך ווייטער לעבען? — און זי האָט געפיהלט, ווי די טרעהרען קייקלען זיך איהר איבער די באַקען.

— פאַר וואָס וויינט איהר? האָט דער שניידער געפרעגט. זי האָט נישט געענטפערט, און דער שניידער האָט איהר דער-לאַנגט אַ שטיק ברויט.

עטליכע טעג האָט די פושקע אויפגעהערט זי צו קוועהלען, אָבער דאָן האָט זי אָנגעהויבען מיט טאַפעלער קראַפט — און די קישקעס האָ-בען דערווייל געברומט און געוואָרטשעט, אַזש צום הערען, און דער הונגער האָט געבויערט ווי מיט אַנ'עגבער.

איינמאל בייטאג האָט זי געהערט אַ נייעס: אין דעם קאָנטאָר פון „לאַנדוי עט קאָמפּ." האָבען זיך אַריינגעבראַכען גנבים און האָבען אויפגעריסען די אייזערנע קאָסע און האָבען געכאַפט עטליכע טויזענד רובעל – און זי האָט זיך פּלאַצלינג געגעבען אַ כאַפּ און האָט אָנגעהויבן בען שווערען ביי איהר לעבען און ביי איהר מאַנ'ס נשמה און ביי גאָט, אַז זי איז נישט מיטגעווען צווישען די גנבים! – אַלע, וואָס האָבען געהערט, האָבען זיך צעלאַכט. –

און אַווענד'ס פון דעמזעלביגען טאָג, ווי זי איז אַליין געבליבען אין דער שטוב, איז זי אויפגעשטאַנען און איז צוגעגאַנגען ביז אַהין, וואו די פּושקע הענגט. וואָס עס האָט זיך געטהון דאָן מיט איהר, ווייסט זי נישט, נאָר מערקווירדיג, אַז געדענקען געדענקט זי דוקא טויזענד פערשידענע איינצעלנע קלייניגקייטען, וואָס אַנ'אַנדער מאַל זענען זיי איהר גאָרנישט געקומען אין קאָפּ אַריין און זי האָט זיי קיינמאָל גאָרנישט בעמערקט. אַט, לַמּשׁל, איז זי פּלאַצלינג געוואָהר געוואָרען, אַז צווישען די ביידע פענסטער הענגט אַ שפיגעל אין דער ברייט אויף דער וואַנד; עס איז איהר געווען אויפפאַלענדיג, אַז פון באַלקען הענגט אַראָב אַ פיער-רעהריגער מעשענער הענג-לייכטער, בעפּוצט מיט רויטע און געלע שטיקלעך גלאַנץ-פאַפיער, מיט שוואַרצע פינטעלעך פון פליגען-שמוץ. אויף אַיין בעט איז געלעגען אַ העל-בלויע – יאָ, אַ העל-בלויע – אַבגעבלאָקירטע קאָלדרע, און אויף דעם צווייטען בעט איז גאָרנישט געלעגען. די שטוב איז פיערקאָנטיג. די שטוב האָט פיער ווענד – יאָ, פיער. און צווישען די דאָזיגע פיער ווענד, דאַכט זיך איהר, איז עפעס געגאַנגען אַ יודע-נע. זי האָט געהאַלטען אַ מעסער אין דער האַנד און איז דערמיט צו-געקומען ביז צו דער פּושקע. זי האָט אַריינגעשטעקט דאָס מעסער צווישען דעם צודעקעל פון דער פּושקע און צווישען די פּושקע, און דאָס צודעקעל האָט זיך אַוועקגעבויגען. צוויי דריי דינע פינגער האָבען זיך אַריינגעשטופט מיט גרויס מיה אין די פּושקע אַריין און האָבען פון דאָרט אַרויסגעשלאָפּט עפעס – דאַכט זיך, אַ מטבע. אָבער נישט זי, נישט זי! חס-וה'לילה! נישט זי! ביי גאָט און ביי איהר לעבען און ביי איהר מאַנ'ס נשמה און ביי איהר חלק לְעוֹלָם הַבָּא קאָן זי דערויף שווערען: נישט זי, נישט זי, נאָר עפעס אַנ'אַנדערע, אַ פּרעמדע פרוי האָט דאָס אַלץ געטהון.

און די דאָזיגע אַנדערע, פּרעמדע פּרוי איז געווען הונגעריג, זעהר זעהר הונגעריג.

און איהר דאָכט זיך, אַז די דאָזיגע פּרוי איז געגאַנגען — צו-ערשט האָט זי אויפגעהויבען דעם רעכטען און דאָן דעם לינקען פּוס — אַט אַזוי: איינס, צוויי, — אָבער נישט זי, נישט זי! — און איז אַרויס פּון שטוב און איז אַריין אין דעם נעכסטען שפּייז-קרעמעל און האָט זיך געקויפט אַ זעמעלע פאַר אַ קאָפעקע — אַ גרויסע זעמעל קאָסט צוויי קאָפעקעס.

דאָן האָט זי זעלבּיגע פּרוי געוואָשען זיך די הענד און האָט זיי אָפּגעווישט מיט דעם ליילעך און האָט געזאָגט: „שאַו יְדִיכֶם קִדְשׁ“, און האָט גענומען אין די האַנד אַריין די זעמעל.

און פּלוצלינג ווייט זי און געדענקט און פּערשטעהט, ווער עס איז געווען די דאָזיגע פּרוי, וועלכע האָט דאָס אַלץ געטהון. און זי וואָרפט זיך אויפ'ן בעט אָנגעטהוענערהייט און האַלט די זעמעל פּעסט מיט ביידע הענד.

מען טאָר נישט מפּסיק זיין! מען טאָר נישט מפּסיק זיין!

און אין שטוב געהט אַריין ר' מאיר בעל-נס מיט דער לאַנגער, ווייסער באָרד, און אין דער האַנד האַלט ער אַ גליהענדיגע אייזערנע רוט. און אין שטוב געהט אַריין איהר מאַן עליו-השלום, אָנגעטהון אין תּכריכים און אין טלית. און אין שטוב געהט אַריין דער מלאַך-המות מיט די טויענד אויגען. און אין שטוב געהט אַריין דער שניידער — — —

מען טאָר נישט מפּסיק זיין, מען טאָר נישט מפּסיק זיין. ס'איז צווישען נְטִילַת יְדִים און דער הַמוֹצֵיאַ... —

און זי האַלט די זעמעל מיט ביידע הענד אַרומגענומען און דריקט זי מיט איהר גאַנצען פּח און פּאָהרט קיין ארץ-ישראל! דער וועג איז אַזוי ווייט, וואָס מעהר זי פּאָהרט, ווערט ארץ-ישראל אַלץ ווייטער, זי איז שוין זעהר ווייט פּון דאָרטען, זי איז שוין זעהר ווייט... —

און איהרע געדאַנקען האָבען זיך צעמישט, און זי ווייסט גאָר-נישט מעהר, וואָס עס טהוט זיך.

אינדערפריה האָט מען זי געפונען אויף איהר געלעגער, און אין דער האַנד די זעמעל, צו וועלכער איהרע ליפען האָבען זיך נישט גע- האָט צוגעריהרט.

דאָס ערשטע וואָרט, וואָס זי האָט געהערט, איז געווען: „גנב'טע, אַרויס פון מיין שטוב! אַרויס בזה הרגע!“

מצוה

ר.אס איז אַזעלכעס מַצְוָה? וואָס טהוט זיך אָב אין דער
נשמה פון אַ יוד, בשעת ער טהוט אַ מַצְוָה? איך מיין,
בשעת ער איז מקיים אַ זאך מיט מסירת-נפש און טהוט אַ מצוה, אפילו
ווען זי איז געגען זיינע אייגענע אינטערעסען און געגען זיין גוף און
געגען אייגען ווייב און קינד? – טהוט ער עס, ווייל זיין נשמה איז אַ
הויכע, אַנ'אידעלע, אַזעלכע, וואָס קאָן זיך אַבזאָגען פון אַלצדינג, אַדער
טהוט ער עס, אַדרבא, ווייל די דאָזיגע נשמה איז רזיה און אויסגעטרון-
קענט און פיהלט גאַרנישט און עס אַהרט זי גאַרנישט וואָס זי זאָגט
זיך אָב פון עפעס...?

נאָך ווען איך בין אַ קינד געווען, האָבען די דאָזיגע פראַגען
שטאַרק בעשעפטיגט מיין יונגען מוח.

מיר זעהען אָפט אַ יוד, וואָס איז פון דער נאַטור אַ דימענט, אַ
ווייך האַרץ, אַ גרויסער בעל-רחמנות, אַ מענש, וואָס קאָן אַ פליעג אויף
דער וואַנד נישט דערצערנען – אָבער אָט האָט איהם גאָט אַ מצוה
צוגעשיקט, און ער איז פלוצלינג ווי איבערגעביטען: זיין מאַמע הויבט
איהם נישט אָן צו אַהרען און ער פערשטעהט נישט מעהר זיין אייגענע
טאַכטער, זיין טאָטע איז פאַר איהם נישט פאַרהאַנען און ער וויל
נישט מעהר וויסען פון זיין אייגענעם זוהן, זיין אייגען ווייב געהט איהם
נישט אָן און ער פיהלט נישט מעהר מיט דעם הונגעריגען און דעם
דורשטיגען. ווייסט אַ לאַקאָמאָטיוו בשעת דעם לויפען וואָס עס הייסט
אַ שטערונג אויפ'ן וועג? אַז אַ מענש ליגט אויף די רעלסען און זי
שטורעמט איבער איהם פאַרביי און צערייסט איהם און צעברעקעלט
איהם?

אַ מצוה!... אַ מענש וועט ער הרגנ'ען און אַ מצוה מקיים

זיין, זיך זעלבסט וועט ער מקריב זיין, אָבי די מצוה איז געטהון.
וואָס קומט-פאַר אין דער דאָזיגער נשמה?

איך האָב געקענט אַ גרויסען בעריהמטען רב אין אַ גרויסער שטאָדט, איינעם, וואָס איז געווען נעבענביי אויך אַ שטיקעל סוחר. די פריצים האָבען געפּלעגט איהם צו צושיקען זייער ספּירט, און ער האָט געפּלעגט דעמזעלבען אַוועקצוגעבען אַנגראָ אין די גרויסע געשעפטען. איינמאָל, אין אַנ'ערב-פּסח, זענען איהם אַנגעקומען פּראַכטען, און די פעסער זענען אַריין אין זיין „רשות“ שוין נאָך ביטול חמץ. דאָס פנים פון דעם רב איז געוואָרען בלייך ווי קאַלך, אָבער נאָר אויף איין איינציגע מינוט. דאָן איז ער אויפגעשטאַנען רוהיג, האָט געלאָזט אַוועק-פיהרען די פעסער צו דער ווייסעל, האָט געלאָזט עפענען די קראַנען און די פעסער אויסצאָפען אין טייך אַריין, איינע נאָך דער אַנדערער, און ער איז דערביי רוהיג געשטאַנען און האָט מיט קיין אויג נישט געפינטעלט. אין דער דאָזיגער איינער שעה איז דער רב, וועלכער איז געווען אַ שעהנער נגיד, געוואָרען אַ קבָץ אויף זיין גאַנץ לעבען.

וואָס האָט זיך אָבגעטהון אין דער נשמה פון דעם דאָזיגען מען-שען אין יענער שעה?

איך האָב געקענט אַנ'אָנגעזעהענע, פּרוּמע יודישע פּרוי, וועלכע האָט געהאַט אַ פּת-יחידה אַ צאָצקע, אַ מיידעל מיט אַלע מעלות. דאָס מיידעל איז דריי טעג פאַר איהר חתונה געשטאַרבען, און געווען איז עס עַרב-שַׁבַּת צו לייכט-צינדען. די דאָזיגע פּרוי האָט זיך אָנגעטהון אין איהרע בגדי שבת, האָט זיך אָנגעהאַנגען די גרויסע שבת'דיגע ברילאַנטענע אויער-רינגען, האָט לייכט געצינדען אין די גרויסע זילבער-נע לייכטער, האָט נישט קיין פיפּס געגעבען און האָט געגעסען און גע-טרונקען לכבוד שבת, ווי תמיד, אַזוי איז געווען דעם גאַנצען טאָג און נאָר מוצאי-שבת, וויבאַלד עס האָבען זיך געוויזען די ערשטע דריי שטערענדלעך, אַט דאָ ערשט איז אַרויסגעפּלאַצט איהר גאַנצער וועהטאָג מיט אַ שטורם און אַ מאַכט ווי איך האָב עס עהנליך קיינמאָל אין מיין גאַנצען לעבען נישט געזעהן.

וואָס איז פאַרגעקומען אין דער נשמה פון דער דאָזיגער פּרוי דעם גאַנצען שבת? וואו איז איהר האַרץ געוועזען?
אויך לאַנג, לאַנג נאָך די דאָזיגע צייטען האָבען מיך אַלץ נאָך

יענע פראגען געמוטשעט; אויך דאן, ווען איך בין שוין געווען ווייט פון מיין היים און מיין לאַנד און האָב יודען כמעט גאַרנישט מעהר געזעהן און בין געווען אינגאַנצען איבערגעגעבען מיין שטודיום און מיינע ביכער, — אויך דאן האָבען מיך אַלץ נאָך יענע פראגען אָפט געמוטשעט.

איינמאָל, ווי איך זיך מיר אַזוי אין מיין חדר'ל, פערטראַכט איבער מיינע ביכער און איבער טויזענד וועלט-רעטענישען — קומט אונזער דיענסטמיידעל צו מיר אַריין צו געהן.

דאָס חדר'ל איז אַ חדר פון אַ סטודענט פון פּילאָזאָפּיע, אַ „מעבלירט צימער“, און דאָס דיענסטמיידעל — אַ בלאַנדע, לאַכעדיגע דייטשקע, אַ „מעדכען פיר אַלעס“.

„הערר דאָקטאָר! (מיין דיענסטמיידעל האָט מיר דעם טיטעל געגעבען פיעל פריהער ווי מיינע פראָפעסאָרען) — אַ „פּאַלישער יודע“ וואָרט אין קאָרידאָר און פרעגט זיך צו אייך“.

דער „פּאַלישער יודע“ מיט זיין לאַנגער קאַפּאַטע און זיין משונה'דיגען אויסזעהן איז אַנ'אַרט מדינה-מָכָה אין אַלע אוניווער-זיטעס-שטעדט אין אויסלאַנד, ווען עס קומט דער זימער און די מענשען קומען צופאַהרען מאַרְבֵּע פּנּוֹת הָעוֹלָם, כדי זיך צו בעראַ-טען מיט די גרויסע פראָפעסאָרען וועגען פּאַהרען אין די וואַרמ-בעדער.

איידער דאָס מיידעל האָט נאָך צייט געהאַט איהרע ווערטער צו ענדיגען און איידער איך האָב איהר נאָך געקאָנט ענטפערען, איז דער יוד שוין געשטאַנען אויף דער שוועל.

אַ בלוטיג רויט פנים, פעט און פלישיג, און די געשטאַלט איז אַ מיטעלגרויסע — דאָס האָב איך אין דער ערשטער מינוט געזעהן, אָבער צו מעהר האָב איך מיך נישט געקאָנט צוקוקען, דען דער יוד איז שוין געשטאַנען און גערעדט.

אויך דעם רויטען אויסגעפילטען האַלז האָב איך נאָך בעוויזען צו בעטראַכטען און אויך דעם טונקעל-רויטען קאַרק, וועלכער שפּראַצט פון בלוט. אַזאָ קאַרק רופט זיך „שטיער-קאַרק“.

„איך וויל, איהר זאָלט מיט מיר געהן צום פראָפעסאָר. אויך צום קאַנסול וועט איהר דאָך געהן מיט מיר?“

בינו לבינו האב איך געזעהן, אז דאס איז א מענש פון א יאהר פופציג, מיט א געדיכטער פערפלאַנטעטער באַרד, וועלכע האָט געמוזט זיין אַמאָל רויט אָדער געל. אינטערעסירט האָט ער מיך אויך דערמיט, וואָס די באַרד וואַקסט איהם ביז אויבען צו די אויגען. די אויגען זענען קליין און ליגען אין חלב'דיגע גריבלעך בעהאַלטען הינטער ברייטע ברעמען, און די נאָז איז קורץ און ברייט. די ברייטע ברעמען אָבער געהען פון איין עק שטערען צום אַנדער-רען. בכלל האָט זיך דאָס פנים כמעט נישט אַרויסגעזעהן, און איז געווען ווי אַ קליין פינטעלע אין אַ ים פון האָר. — אינטערעסירט האָט מיך אויך דער גרינער וואַלענער שאַל, וועלכער איז איהם געהאַנגען איבער דעם ברייטען קאַרק, הגם די היץ אויף דער גאַס איז געוועזען נישט צו דערטראַגען.

„איך וויל איהר זאָלט מיט מיר געהן צום פראַפעסאָר, אויך צום קאַנסול וועט איהר דאָך געהן מיט מיר?“ — דאָס זענען געווען זיינע ערשטע ווערטער, אָהן אַ גוט מאַרגען אָהן אַ גוט יאהר. אָבער גערעדט האָט ער אַזוי איילענדיג, אַזוי געכאַפט, אַזוי קורצאַטעמדיג, אַז ס'איז שווער געווען איהם צו פערשטעהן. ווי עס ווייזט זיך אויס, איז דאָס געווען אַ זעהר נערוועזער מענש.

דאָס געשעפט, צו געהן מיט אַזעלכע פאַרשוניגען צו דעם און צו יענעם, איז מיר נישט ניי געווען. דאָס דיענסטמיידעל איז נאָך געשטאַנען אַ וויילע מיט גרויסע, נייגיריגע אויגען און האָט גע-שמייכלעט, דאָן איז זי אַרויסגעגאַנגען.

„מען האָט מיר געזאָגט, אַז איהר וועט געהן מיט מיר. אונדאָי וועט איהר געהן. אַלע זאָגען, אַז איהר וועט געהן. נאָך אינדער-היים האָט מען מיר געזאָגט, אַז איהר וועט געהן. פאַר אייערטוועגען וועט דער קאַנסול אַלצדינג טהון. איהר זענט דאָך דאָס פאַר פיער יאהר אויך משה-מאָטלען בייגעשטאַנען!“

איך פרעג, ווער עס איז משה-מאָטלע, און ער ענטפערט: זיין שוואַגער, אַ שוואַגער פון דער שוועסטער'ס צד. איך ציה מיט דער פלייצע. ניי, דאָכט זיך אַזא יוד, וואָס הייסט אַזוי, איז ביי מיר גאַרנישט געווען.

— פערשטעהט איהר — רעדט ער ווייטער האַסטיג, און די

ווערטער, דאָכט זיך, שטופען זיך און יעדעס וויל פריהער אַרויס — איך עס נישט קיין פלייש אין אויסלאַנד, פערשטעהט איהר, איך עס נישט קיין פלייש! כלל וכלל עס איך נישט קיין פלייש! וואו איז דאָ וואַסער צום וואַשען? ברויט עס איך! נאָר הערינג עס איך! ציבעלעס עס איך אויך! וואו איז דאָ וואַסער, האָב איך געפרעגט! —

דאָס געשעפט, אַז אַ פּרעמדער זאָל אַריינגעהן צו מיר און זאָל רעדען ווי בעפעהלענדדיג און זאָל זיך ביי מיר איינקוואַרטירען ווי אַ בן-בית, איז מיר נישט ניי געווען. דער יוד האָט אָנגעהויבען אַרויסצוגעהמען פון דער הינטער-קעשענע פון זיין קאַפּאַטע אַ פעקעל אין אַ טאַשענטוך, און איך האָב איהם אָנגעוויזען, וואו וואַסער שטעהט. ווי עס ווייזט זיך אָבער אויס, האָט ער באַלד חוזר געווען פון דעם, וואָס ער האָט געוואָלט.

— צייט לאַנג האָב איך נישט! מיר מוזען געהן! נעכטיגען וועל איך דאָ ביי אייך! אַט דאָ אויף דער קושעטקע! — דאָס אַלץ האָט ער גערעדט אין איין אַטעם, קורץ, האַסטיג און כאַפּענדיג. אין די ערשטע מינוטען האָב איך געהאַט חשק, דעם דאָזיגען פאַרשוין מְשַׁלַח צו זיין; איך האָב אָבער שוין געוואוסט פון ערפּאַה־רונג, אַז אַזעלכע מענשען לאָזען זיך נישט פון וועמען עס איז משלח זיין, בעזונדערס נאָך ווי ער האָט אָנגעהויבען מיט גרויס אימפעט און אויף גיך צו דערצעהלען פון זיין קראַנקהייט און פון דער סכנה אין וועלכער ער איז, און ווי מען האָט איהם געשיקט דאָ אַהער צום פּראָפּעסאָר, און פון דעם אומגליק, וואָס ער האָט געהאַט אונטערוועגענס מיט דעם פּאַספּאָרט, אַזוי אַז איך מוז איהם ראַטע-ווען און מיט איהם געהן צום קאַנסול, כדי דעם פּאַספּאָרט צו פּראַ-לאַנגירען — דאָ האָב איך פערמאַכט מיינע ביכער, אַוועקגעלעגט די כּתָבִים אין אַ זייט און בין אויפגעשטאַנען.

נאָך אַ האַלבער שעה געהען מיר שוין איבער דעם „אויסערען שטאַדטגראַבען“ און איבער דער „קייזער-ווילהעלם-שטראַסע“ — און דער יוד האַלט אין איין רעדען.

מיר זענען ביים פּראָפּעסאָר און ביים קאַנסול — און דאָס מויל האָט זיך איהם נאָך נישט פערמאַכט.

מיר זענען אַקעגען אָווענד שוין ווידער ביי מיר אינדערהיים—
און ער רעדט נאָך אַלץ אין איין אימפעט.
אַבער וואָס איך וואָלט אָנפאַנגס קיינמאָל נישט געגלויבט, דאָס
איז געשעהן: דער דאָזיגער מאַן, אין דער צייט, וואָס איך בין
געווען בעשעפטיגט מיט איהם און מיט זיינע עסקים, האָט מיך
איינציגווייז געלאָזט פּערגעסען ווי עקעלדיג ער איז מיר געווען
אָנפאַנגס מיט זיין אויסזעהן און מיט זיין רעדען און האָט אויפ-
געהערט מיר צו זיין לעסטיג. פון מינוט צו מינוט איז ער מיר
געוואָרען אַלץ מעהר מקורב. אַקעגען אָווענד, ווי מיר זענען געווען
ביי מיר ווידער אינדערהיים, בין איך שוין געווען צוגעוועהנט
צו איהם.

און איך זיך מיר ווידער פאַר מיין שרייב-טיש איבער מיינע
ביכער און פּתקים, און איהם לאָז איך זיצען הינטער מיר און רע-
דען און דאָס שטערט מיר גאַרנישט מעהר. טיילמאָל הער איך
וואָס ער רעדט; טיילמאָל אַבער הער איך אפילו נישט. ער פלוידערט
און פלוידערט און איך זיך און טהו מיר מיין אַרבייט.
פלאַצילנג הער איך עטליכע ווערטער: „אַבְרָהָם גְדֻלָּהּ איז זיך
אָוועקגעפּאָהרען“. ווי עס ווייזט זיך אויס, האָבען זיך די דאָזיגע
ווערטער אַרויסגעשטאַטען גלאַט אַזוי פון זיין מויל, נישט אָנגעהערענ-
דיג זיך מיט דעם, וואָס ער האָט גערעדט פריהער. אין לויף פון
רעדען האָב איך מיר מְשַׁעַר געווען, אַז אברהם גדליה איז זיין
עלטסטער זוהן. — „איז זיך אָוועקגעפּאָהרען קיין אַמעריקא. מען
זאָגט, ער איז זעהר רייך געוואָרען. צוריק דאָס אייגענע, פאַרוואָס
נישט? זאָל ער! האָט איהר נישט קיין שוועבעלע ביי זיך, אַ פאַ-
פיראַס אָנצוצינדען? ער האָט אַודאי זיינע קיין אַלף קערבלעך! איך
נעהם זיי חלילה ביי איהם נישט אָוועק! חלילה, חלילה! האָט איהר
נישט קיין שוועבעלע? ער איז אַ טפּש! פאַרוואָס בעהאַלט ער זיך
פאַר מיר? טהוט אַזוי אַ זוהן, אַנעלטסטער זוהן, זיין אַלטען
קראַנקען טאַטען? און נאָך דערצו ווייסט ער דאָך, אַז נאָך דער
שרפה ביי אונז בין איך זעהר אַראַבגעקומען! אין מיין קראַם וועט
איהר נישט געפינען קיין הונדערט שטיקלעך סחורה. דעם פונפצעהנ-
טען נאָועמבער האָב איך אַ וועקסעל צו צאָהלען: דרייהונדערט

מיט זעכצעהן רובעל. האָט איהר נישט נאָך אַ שוועבעלע? אַ חכם
לָהַרע איז ער פון תמיד אָן געווען; ער האָט פון תמיד אָן לייעב
געהאַט נאָר זיין אייגען נפש און זיין אייגען בייכעל. דער פאַפיראַס
איז פייכט, ער ברענט נישט מעהר."

איך האָב איהם פאַרגעלעגט מיין טעשעל מיט פאַפיראַסען.
— איז מיר געבליבען אַזוי גרויס ווי משה זלמן. אָבער ער
איז נאָך גאָר אַ יונגעל. חוץ מזה זיצט ער נאָך אויפ'ן שווער'ס
קעסט. גם לאָזט איהם זיין ווייב נישט זיין אַ צו גרויסער געבער.
און פאַרט, ווען נישט ער, וואָלט איך היינט נישט געהאַט אין מיין
קרעמעל אַפילו קיין איינציג שטיקעל סחורה! מיט זיין שווער האָב
איך אַ דין-תורה. האָט איהר נישט אַ גלאַז וואַסער צום טרינקען?
איך בין דורשטיג. דער פראָפעסאָר האָט מיר אָנגעזאָגט, נישט צו
טרינקען קיין נישט-געקאַכט וואַסער. יאָ, וואַס האָב איך
געוואָלט זאָגען? מיט זיין שווער האָב איך אַ דין-תורה. אַדרבא,
זאָגט איהר, איהר זענט דאָך אַ קלוגער, ווער פון אונז ביידע איז
גערעכט?"

ווער פון ביידע ס'איז גערעכט, האָב איך איהם נישט געקאַנט
זאָגען, דען ער האָט פּלוצלינג איבערגעהאַקט זיינע רייד.
און אַזוי זיצט ער און רעדט און רעדט אָהן אַנ'אויפהער און
איך זיך געבויען איבער מיינע פאַפירען און הער פּמעט קיין איינ-
ציג וואָרט נישט. איך הויב אָן מינוטען-ווייז צו פּערגעסען, אַז
עמיצער איז דאָ ביי מיר אין שטוב. פּלוצלינג פליהען מיר פאַרביי
פאַר די אויערען עטליכע נייע ווערטער:

„בנוגע צו מַנְחָם-מענדל'ען זאָג איך נאָכאַמאָל, וואַס איך האָב
שוין געזאָגט מָאָה פּעמִים וְאַחַת: איך בין אין דער גאַנצער מעשה
נישט שולדיג. ער איז מיר אַלעמאָל לייעבער געווען פאַר זיין עלט-
סטען ברודער און אויך פאַר דעם יונגסטען. אַזאַ מענש, אַ דימענט,
געפינט מען נישט צווישען טויענדער. אָבער וואַס האָב איך געקאַנט
טהון? ס'איז דאָך וועגען אַ מַצְנֵה!...“ איך האָב אָנגעהויבען האָר-
כען. „ס'איז דאָך אַ בפּירוש'ער דין. האָב איך איהם געוואָלט לאָזען עובר
זיין אויף אַ דין? אַז ער האָט פון זעלבסט זיך נישט גענומען צו
דער זאך, האָב איך מיך געמוזט דערצו נעהמען! איך בין דאָך

ביו הונדערט און צוואנציג יאהר א טאטע! דערויף זענען מיר דאך יודען! דערפאר איז עס דאך א מצוה! אבער ער איז געווען א טפש! א שוטה איז ער געווען! א שוטה, זאג איך איך, א שוטה! אז איך זאג א שוטה, קאנט איהר מיר גלויבען! און באמת גע-רעדט, איז דא א גרויסע נפקא-מינה - דאס ווייב אדער יענץ ווייב?"

איך האב דעם קאפ צו איהם אוימגעקעהרט. די זאך האט מיך אָנגעהויבען צו אינטערעסירען.

„און יעצט וואו געפינט זיך דער דאזיגער זוהן אייערער?" האב איך איהם געפרעגט, נאָר אום עפעס וואָס צו פרעגען און איהם נישט צו לאָזען שפּרינגען פון דעם געגענשטאַנד צו אַנאַ-דערען.

„וואו?! אדרבא, איך פרעג אייך וואו? איהר ווייסט עפעס? און ווי איהר ווייסט נישט, אזוי ווייס איך נישט! דאָס איז עס דאָך, וואָס לאָזט מיך נישט שלאָפען גאַנצע נעכט! - אוועק, פערשוואונדען און נישט דאָ איז ער! אבער איך בין נישט שולדיג. איך בין דאָך א יוד. ס'איז דאָך א מצוה-זאך געווען! - אבער ער איז א שוטה געווען! - און פאַרט, ווען איך ליג ביינאַכט אַליין און קלער אַריין דערין, קען איך נישט מעהר אַנטשלאָפען ווערען..."

האָט זיך עס מיר נאָר געדאַכט, אז די שטימע פון דעם דאָ-זיגען רויהען מענשען האָט געציטערט ביים רעדען? איז עס מעגליך, אז אויך אונטער דער דאָזיגער רויהער שאַל איז פאַרהאַנגען אַ האַרץ, און דאָס דאָזיגע האַרץ ציטערט און קרימט זיך און ציהט זיך, ווען ס'טהוט איהם וועהר?...

„ס'איז אַ מענש געווען, ווי מען געפינט נישט זיין גלייכען צווישען טויזענדער און צעהנטויזענדער" - האָט ער ווייטער גע-רעדט. „ביי אונז אין בית-מדרש האָט מען איהם אפילו גערופען „מענדעל דייטש", אבער וואָס איז שייך צו זאָגען? הלאַי זאָלען אַלע יודען זיין אַזעלכע כשר'ע יודען ווי ער. ער האָט נאָר אַביסעל מקפיד געווען אויף די ריינקייט פון זיינע מלבושים און האָט גע-קאָנט גוט פּויליש רעדען. ער האָט פאַר דעם גאַנצען שטעדטעל די

בריעף געשריבען. ווער ס'האט בעדארפט אַ בריעף צו אַ סוחר אָדער אַ בריעף צו אַ פֿלה, האָט געמוזט אָנקומען צו איהם. אַ מושלם איז ער געווען, זיין כתב-יד איז אפילו געווען נישט אזוי שטאַרק שעהן, אָבער אַלע האָבען געזאָגט, אַז דאָס וואָס ער שרייבט אָן איז ווי... וואָס זאָל איך אייך זאָגען? ווי פערעל! גמ אַז ער האָט גערעדט, האָבען זיך פערעל געגאָסען פון זיין מויל. און אַ האַרץ האָט דאָס געהאַט – אַזאַ גאַלדען האַרץ איז גאָר אויף דער וועלט נישט פאַרהאַנען. פֿל זמן ער האָט געהאַט אַ רובעל אין קע-שענע, האָט גענומען ווער עס האָט נאָר געוואָלט נעהמען. אַלע האָבען איהם ליעב געהאַט. ווי אַ בן-מלך האָט ער אויסגעזעהן, ממש ווי אַ בן-מלך..”

און איך זיך און הער זיין געפליידער און ווי עס שיט זיך פון איהם ווי אַ גאָס-רעגען – און פערטראַכט זיך אַביסעל. אַ שעה-נער יונגער מענש האָט עס געמוזט זיין. שעהן, ריין און ציכטיג אָנגעטהון, און זיס און ליעבליך צו יעדען מענשען. ווי עס ווייזט זיך אויס, גאָר אַביסעל פערכאַפט אין די „ביכלעך“. און איינער אַליין אין גאַנצען שטעדטעל, און קיינער ווייסט נישט, וואָס עס קומט-פאַר אין זיין נשמה. אַ בלימעל אין אַ וויסטער מִדְבָּר, וועל-כעס שפראַצט און בליהט און וואַקסט און ווערט פערוועלקט, און קיינער ווייסט נישט פון זיין בליהען אַזוי ווי קיינער ווייסט נישט פון זיין פערוועלקט-ווערען... פלוצלינג האָב איך געפיהלט. אַז עס ווערט מיר וואַרם, און אַ משונה'דיג רחמנות האָט מיך אָנגענומען צו אַ מענשען, וועלכען איך קען גאַרנישט.

„און זיין ווייב שרה-מלכה“, הער איך מיין יוד ווייטער רע-דען – „האָב איך דען חלילה עפעס צו איהר? אַלע גוים, וועלכע זענען אַריינגעקומען צו זיי אין קראָם אַריין, האָבען פראַסט קיין אויג פון איהר נישט אַראָבגענומען. נישט אַראָבגענומען – טאָ נישט אַראָבגענומען. וואָס אַהרט מיך דאָס? אָבער דער עיקר איז, וואָס זיי, דאָס פאַר-פאַלק, האָבען צווישען זיך געלעבט בשלום ובשלוה. יא, איך וויל נישט לייקענען. בשלום ובשלוה האָבען זיי געלעבט! שְׁלוֹם-בֵּית האָבען זיי געהאַט! אַז איך זאָג שְׁלוֹם-בֵּית, איז שְׁלוֹם-בֵּית. דאָס איז אַמֵּת: אַ גרויסער שטאַרקער שְׁלוֹם-בֵּית! דאָס גראַד וויל

איך נישט לייקענען. שלום-בית האַבען זיי געהאַט... וואו איז דאָ מןִּחָ?

דאָס וואָרט „שלום-בית“ האָט מיך מאַדנע בעריהרט. אַ סטרונע האָט אין מיין האַרץ געציטערט.

איך זיך און רויכער מיר מיין פּאַפּיראַס, אין ווען די גע-
הערטע ווערטער, וועלכע האַבען זיך ווי אַ שטראָם געגאַסען, האַבען
זיך אַביסעל גלייכגעלעגט אין מיין מוֹח, האָט זיך מיר פּאַרגע-
שטעלט אַ מערקווירדיג בילד, אַ בילד וועלכעס קאָן דאָס האַרץ
דערוואַרמען און די נשמה העכער הויבען: – אַ גוטער, האַרציגער
יונגערמאַן מיט אַ האַרציגער, שעהנער פּרוי. אַלע, וועלכע זעהען
די פּרוי, מוזען שטעהן בלייבען און זי אַנגלאַצען מיט אויפגעריסענע
מיילער. און דאָס פּאַר-פּאַלק האָט זיך ליעב געהאַט מיט אַנ'אמת'ער,
ריינער ליעבע. דאָס רופען דאָך אָן אַזעלכע מענשען „שלום-בית“,
אַ „גרויסען, שטאַרקען שלום-בית“. און ליכטיג און ציכטיג איז אוי-
מעטום אין הויז, עס שמעקט מיט שטילקייט און צופרידענקייט פון
יעדען ווינקעלע. קליינע מלאַכים/לעך פליהען אונגעזעהענערהייט
אַרום אין יעדען קאָנט. וואָס פּעהלט אַזאַ הויז צו זיין גליק...?

„ס'איז דאָך אַבער אַ מצוה!“ הער איך פּלוצלינג די רויהע
שטימע פון מיין יוד. די שטימע גיט אַ פּאַהר ווי אַ שטורם-ווינד
איבער יונגע בלימעלעך, און מיר שטעלען זיך באַלד פּאַר אין דער
פּאַנטאָזיע אַלע מיני אונדערבאַרעמדיגע אינסטרומענטען, וואָס די
אינקוויזיציע האָט אויסגעקלערט – „ס'איז דאָך אַ בפּירוש'ער דין.
אַדרבא, זאָגט איהר אַליין. מיר האַבען דאָך אויך געוואָרט דאָס גאַנ-
צע עלפטע יאָהר. מיר האַבען געמיינט, אפשר וועט זי אין דעם
יאָהר עפעס אַ קינד האַבען...“

איך האָב געפיהלט אַ שטאַך אין האַרצען. איך האָב געוואוסט,
אַז דער שטורם קומט אָן און די קאַטאַסטראָפּע וועט באַלד אויס-
ברעכען, נאָר געוואוסט האָב איך נאָך נישט אויף קלאָר, ווי און
וואָס וועט זי זיין.

„אַדרבא“, הער איך איהם רעדען, און דאָסמאָל, דאַכט זיך,
זענען די ווערטער נישט מעהר אַזוי גיך און שטורמיש און מיט אַזאַ
אימפעט אַרויס פון זיין מויל – „זייט מוהל און קיקט אַליין נאָך

מסכת כתובות, דף... דף... האט איהר נישט דא אין אייערע שאפעס א ש"ס? יא: דף מ"ז איז עס. אויך אין פרק "הבא על יבמתו", דף ס"א; דאס געדענק איך קלאר, אז עס איז דף ס"א. קוקט נאך אויך דעם טור הלכות אישות... א שאד, וואס עס איז נישט פארהאן ביי אייך קיין טור"...

"פארהאנען", האב איך געזענטפערט כמעט געגען דעם אייגע-
נעם ווילען.

און שוין איז ער געשטאנען פאר די ספרים און האט ארויס-
געשלעפט דעם טור. "יא, הלכות אישות איז עס, יא יא, הלכות
אישות"... און רעדענדיג האט ער געמישט דערווייל אינ'ם ספר -
"יא יא... דא איז עס: סימן קנ"ד... זעהט אלליין"... פלוצלינג אבער
האט ער דאס ספר אוועקגעלעגט. "ניין, שרייט ער, בעסער נאך נאך-
צוקוקען אין רמב"ם אלליין", און שוין זוכט ער זיך דעם רמב"ם
צווישען די ספרים אויף דער וואנד - "אט דא איז ער! קוקט
אלליין. דא איז עס, פרק ט"ו. זעהט אלליין, ווי ער זאגט בפירוש:
נשא אשה ושהתה עמו עשר שנים ולא ילדה, האט ער גענומען א
ווייב און האט געוואוינט מיט איהר צעהן יאהר און זי האט קיין
קינדער נישט געהאט, הרי זה יוציא ויתן כתובה, זאל ער זי מוציא
זיין, דאס הייסט גט'ען, און איהר געבען א כתובה, או ישא אשה
הראיה לילד, אדער ער זאל חתונה האבען מיט איינער, וועלכע
קאן האבען קינדער. ואם - איהר זעהט? - ואם לא רצה להוציא,
אז ער וויל זי נישט גט'ען, כופין אותו ומכין אותו בשוט עד שיוציא,
צווינגט מען איהם און מען שלאגט איהם מיט א רוט ביז ער וויל גע-
בען א גט. איהר הערט ווערטער? כו פין אותו ומכין אותו
בשוט עד שיוציא, מען נייט איהם און מ'שלאגט איהם מיט א
רוט ביז ער וויל געבען א גט... אזוי שטעהט בפירוש" - א מין
זיפן, אנ'עדות, אז יעצט איז איהם לייכטער געווארען, האט זיך
געהערט פון איהם. און פלוצלינג: "וואו איז דא מזרח? האב איך
געפרעגט".

ער האט זיך די הענד געוואשען און האט זיך אוועקגעשטעלט ביי
דער וואנד צו מזרח-זייט מנחה דאווענען, און איך בין געבליבען

פער'חלומט אויף מיין אָרט זיצען, רויכערענדיג אַ פּאַפּיראַס נאָך אַ פּאַפּיראַס.

טיעפע שאַטענס האָבען זיך צעלאָזען איבער דער שטוב, די שאַטענס האָבען געפלאַטערט איבער די ווענד און מיין האַרץ האָט מאַדנע מיטגעפלאַטערט. די טונקעלע שאַטענס און די איינצעלנע פערבלאָנדזשעטע טענער פון דעם יוד, וועלכער דאווענט, האָבען מיין האַרץ מאַדנע שווער געמאַכט. די טונקעלהייט ווערט אַלץ שטאַר-קער און שטאַרקער, און מיין האַרץ קרימט זיך אונטער יענעם שרעק-ליכען געדאַנק, וועלכען איך האָב שוין נישט איינמאַל און נישט צוויימאַל געטראַכט: וואָס איז טייטש א מצוה? וואָס קומט-פאַר אין דער נשמה פונ'ם יודען, בשעת ער טהוט זי? טהוט ער זי, ווייל ער פיהלט צו פיער? אָדער טהוט ער זי, אַדרבא, ווייל ער פיהלט שוין גאַרנישט מעהר? אָט לעבט זיך אַ פאַר-פאַך ווי די צוויי טויבען, בשלום ובשלוה, פּלוצלינג שטרעקט זיך אַ האַנד אויס, וועלכע מאַכט קרוב אַ טאַפעל-לעבען און פּערגיסט דאָס אונשוילדיגסטע, ריינסטע בלוט. ווער ערלויבט אַ מענשען אַזאַ רציחה צו בעגעהן?... עס קלעבט בלוט אָן זייער האַנד און זיי שפּירען עס נישט. זיי מאַכען קרוב משפּחות און ווייסען נישט, זיי הרג'ענען מאַן און ווייב און פּער-שטעהען נישט. ווער גיט די דאָזיגע מענשען דעם כּח צו נייטען און צו שלאָגען מיט ריטער דעם מאַן, וועלכער האָט לייעב זיין ווייב, ביז ער גיט איהר אַ גט געגען זיין ווילען?...

„אַ שוטה איז ער געווען“ — די דאָזיגע ווערטער האָבען מיך פּלוצלינג אַרויסגעריסען פון מיינע חלומות; איך האָב גאַרנישט בע-מערקט געהאַט, אַז מיין יוד האָט שוין געענדיגט זיין דאווענען און זיצט שוין ווידער נעבען מיר און רעדט. — „אַ שוטה זאָג איך אייך. אַ גוטע נשמה אַפילו, נאָר אַ שוטה. אַדרבא, זאָגט איהר אַליין: ער האָט עטליכע מאָל זיך געפרובט מיר צו בעווייזען, אַז ס'איז פאַרהאַן צווישען די פּוסקים אויך אַזעלכע, וועלכע זענען מקיף. אָט למשל דער „הגהות מיימוניות“, אויף דעם אייגענעם דף. אַ שאַד וואָס עס איז שוין אַביסעל פּינסטערליך און איהר קאָנט נישט זעהן. אָט דאָ איז עס. איהר הערט? — וְהָיָה לָא חֵילָק בֵּין אֶרֶץ-יִשְׂרָאֵל לְחוּץ-לְאֶרֶץ, ער האט נישט קיין חילוק געמאַכט צווישען ארץ-ישראל און

חויץ-לאַרץ"; ניין, נישט דאָ. אָט איז עס: וכתב עוד דאין כופין להוציא אפילו בארץ-ישראל, און זאָגט נאָך, אַז מען נייט נישט צו גט'ען אפילו אין אַרץ-ישראל אַליין, מְהָא דְגֵרְסִינָן, פון דעם וואָס מען איז גורס, מיום שחרב בית המקדש דין הוא, זייט ס'איז חרוב דער בית-מקדש וואָלט זיין רעכט, שנגזור על עַצְמָנוּ, מיר זאָלען אויף זיך גוזר זיין, שְׁלֵא לִישָׂא אִשָּׁה וְשָׁלֵא לְהוֹלִיד בְּנִים, נישט חתונה צו האַבען און נישט קיין קינדער צו האַבען, אָלֵא שְׁאִין גוֹזְרִין עַל הַצְּבוּר, נאָר מען איז נישט גוזר אויף צבור, אָלֵא אַם כֵּן רוב הַצְּבוּר יְכוּלִין לַעֲמֹד בָּהּ, אַזוי לאַנג ווי דער רוב צבור קען דערויף נישט בעשטעהן, הִילְכָךְ לְכַל-הַפְּחוֹת אֵין כּוֹפִין להוציא אפילו באַרץ-ישראל, דעריבער וועניגסטענס נייט מען נישט צו גט'ען אפילו אין אַרץ-ישראל אַליין. אַזוי ווייט ברענגט דער אַבִּיאָסָף. אָבער..."

שטיל זיך איך נאָך און טרויעריג, ווי איך בין געזעסען, און פאַר מיינע אויגען שטעלט זיך פאַר די געשטאַלט פון דעם יונגען מענשען, וועלכער, ווי עס ווייזט זיך אַרויס, האָט נאָך געפרובט אין זיינע צרות צו ראַנגלען זיך און צו זוכען הילף ביי די דאָזיגע פּוֹסְקִים, וועלכע זענען עטוואָס מקיל. — מיין האַרץ איז אין מיר מיט יעדער מינוט אַלץ מעהר און מעהר פערקלעמט געוואָרען.

מיין יוד, ווי ער האָט געזאָגט דאָס וואָרט „אָבער“, איז פּלוצ-לינג ווידער אַהינגעלאָפּען צו דער שאַפּע און האָט געבראַכט אַ ניי ספר. „אָבער“, הער איך איהם — „דער טור, קנ"ד, זאָגט בפירוש — איהר זעהט? — : פּתב אַדוני אָבי הרא"ש ז"ל, מיין טאַטע, דער רא"ש זכרונו לְבִרְכָה, שרייבט: יש אומרים שֶׁבְּחוּץ-לְאֶרֶץ אֵין כּוֹפִין להוציא אַחר יו"ד שָׁנִים, אַ טייל זאָגען, אַז אין חוּץ-לְאֶרֶץ נייט מען נישט צו גט'ען נאָך צעהן יאָהר וְלֵא מִסְתַּבֵּר לְהוֹרוֹת בֶּן, ס'איז נישט רעכט אַזוי צו פּוֹסְקֵי ע.נ. — נו, וואָס וועט איהר יעצט זאָגען?"

ער האָט אַ זיפּץ געגעבען ווי אַ מענש, וועלכען ס'איז אַראָב אַ שווערער שטיין פּוֹנֵם האַרצען. ווער ווייס? אפשר איז אויך אויף דעם האַרץ געלעגען אַ שטיין, און אַז ער האָט געפונען עפעס אַ סמך ביי אַ מַחְמִיר, האָט ער אָבגעאַטעמט און האָט זיך לייכטער גע-מיהלט.

„און איהר ווייסט דאָך“, האָט ער יעצט געזאָגט ווידער גיך און נערוועז - פֿל המוסיקף נפש אחת כַּאֲשֶׁר אֵל כַּאֲשֶׁר בְּנֵה עוֹלָם, ווער ס'איז מוסיקף אײן נפש מעהר צו די יודען, איז ווי ער וואָלט אויפבויען אַ וועלט. און ווי גרויס די חומראַ איז זעהען מיר אויך דערפון: הוא אומר, הפילה בתוך עֶשֶׂר, פְּדֵי שְׂשִׁיָּהָ עָמָה, אַז ער טענה'ט, זי האָט מִפִּיל געווען אין די צעהן יאָהר, כּדֵי עַר זָאָל קאַנען בלייבען וואוינען מיט איהר, מִשְׁבִּיעָה שְׁבוּעַת הַיְסֹת שֶׁהִפִּילָה, גיט מען איהר אַ שְׁבוּעַת הַיְסֹת, אַז זי האָט באמת'דיג געמפּיל'ט. די זאָך איז אַ זעהר האַרבע, אַ האַרבע עבירה... קאַן איך דאָ נישט קריגען יודיש ברויט און הערינג?״

אין דער מינוט האָט דער מענש ביי מיר אויסגעוויזען ווי אַ רוצח, וואָס בשעת ער הרג'עט אַ מענשען, שטעהט ער און קנאקט רוי-היג ניסלעך.

„נו וואָס“, האָב איך פֿלוצלינג אויסגערופען און האָב מיך אויפ-געכאַפט פון מיין בענקעל - „האָט אייער זעהן באַמת זיין יונג, שעהן ווייב אַ גט געגעבען און זי געפטר'ט ביי זיין גאַנצער ליעבשאַפט?״ „אויב ער האָט איהר אַ גט געגעבען?״ - האָט ער געענטפערט -

אַלא ווי דען מיינט איהר? דערויף איז ער דאָך אַ יוד! אָבער אַ שוטה, זאָג איך אייך, איז ער פֿאַרט געווען, א שוטה זאָג איך אייך, אַ שוטה מופלג. אַנפאַנגס האָט ער נישט געוואָלט. איך האָב יעדען טאָג מיט איהם איבערגערעדט און האָב איהם קיין רוה נישט גע-לאָזען. מיר זענען דאָך יודען. ס'איז דאָך אַ מצוה. און ער האָט מיך אַלץ מִדְּחָה געווען פון טאָג צו טאָג. ס'איז נאָך צייט, האָט ער יע-דעסמאָל געזאָגט, ס'איז נאָך צייט דערפון צו רעדען. אפשר וועט הַשֵּׁם יתברך געבען און זי וועט טראָגעדיג ווערען. און איך - וואָס טהוט דען אַלץ נישט אַ טאַטע פֿאַר זיין קינד? איך האָב געוואָרט. וואָס זאָל איך אייך דאָ לאַנג ברייען? איך האָב געוואָרט דאָס גאַנ-צע עלפטע יאָהר. און ער... ער, וואָס זאָל איך אייך דאָ דערצעהן-לען אַלע נאַרישקייטען, וואָס ער האָט געפרובט אַקעגען מיר?... צום סוף האָב איך מיר גענומען צו-הילף אויך אונזער שטאָדט-רב. אונזער שטאָדט-רב איז אַפילו נישט קיין גדול, איך האָב פיינד צו זאָגען, אָבער אַ יוד אַ צדיק, אַ טהור איז ער. טאָג און נאַכט

האָבען מיר ביידע געאַרבייט מיט איהם. די וועלט איז נישט הַפּקָר. און בפירוש שטעהט דאָך: כּוֹפִין אוֹתוֹ וּמְכִין אוֹתוֹ בְּשׁוֹט עַד שִׁיּוּצִיא, מען נייט איהם און שלאָגט איהם מיט אַ רוט, ביז ער גיט גט. אָבער רעדט אייך נישט איין, אַז ס'איז לייכט אָנגעקומען. דערויף איז ער דאָך אַ שוטה, אַנ'עקשן. נאָר צום סוף איז ער מרוצה געוואָרען..."

מיין האַרץ האָט זיך אין מיר אַ וואָרף געטהון.
 „דער רב האָט געשיקט, רופּען זי. אָבער דאָס איז עס דאָך, וואָס איך טענה, אַז ער איז אַ שוטה געווען! דער שוטה, ווי עס ווייזט זיך אויס, האָט איהר פּריהער קיין וואָרט נישט געזאָגט פון דער גאַנצער מעשה. ער האָט נישט געוואָלט זי מצער זיין, און דעריבער האָט ער נישט געזאָגט – אַזוי האָב איך פון זיין אייגען מויל געהערט. איז זי געקומען צו געהן, פּלל ופּלל נישט וויסענדיג וואָס עס וועט דאָ געשעהן. דאָ... איך האָב דאָך אייך געזאָגט, אַז זי איז תמיד געוועזען אַ געזונדע, הלאַי זאָל איך שוין זיין אַזוי געזונד ווי זי איז געווען. אָבער אַנ'אשה איז פאַרט נאָר אַנ'אשה, צופיעל קלוג איז זי בודאי קיינמאָל נישט געווען. ווי ער האָט איהר דערלאָנגט דעם גט, איז זי אין חלשות געפאַלען... און ער..."

פּלוצלינג איז ער שטיל געבליבען. – מיר דאַכט זיך, אז זיין שטימע האָט זיך ביי איהם פּלוצלינג איבערגעביטען.
 „קאָן איך אפשר דאָ קריגען יודיש ברויט מיט אַ הערינג?"
 און באַלד דערויף:

„זי האָט לאָנג געקרענקט, צום סוף זענען געקומען די עלטערען און האָבען זי צוגענומען. און ער... ער האָט געהאַט אַ „מיחוש" און איז וואָכענלאָנג אויף די לופט נישט אַרויסגעקומען, פּלוצלינג האָט ער זיך אויפגעהויבען און איז אַוועק, און האָט מיט קיינעם זיך נישט געזעהן פאַר'ן אַוועקפאַהרען. מען זאָגט, ער איז אַוועק קיין לאַנדאָן, אָבער קיינער ווייסט נישט קלאָר... ווער איז איהם דען שולדיג, אַז ער איז געוועזען אַ שוטה?"
 און דאָן פּלוצלינג: „ס'איז עפעס ווייט פון דאָנען קיין לאַנדאָן?"

דאָסמאָל האָב איך קלאָר דערקענט, אז זיין שטימע האָט ביי איהם געציטערט.

אין שטוב איז די פינסטערניש אַלץ מעהר און מעהר געקראָ-
כען אויף די ווענד, ביז עס איז גאָר אינגאַנצען פינסטער געוואָרען.
איך בין געזעסען און האָב געפיהל'ט, ווי ס'וואָלט מיר קערפּערליך
עפעס וועה טהוין. דאָס בילד פון אַ יונגען מענשען און אַ יונגער-
פּרוי, וועלכע איך האָב קיינמאָל נישט געזעהן, האָט זיך מיר גע-
שטעלט פאַר די אויגען. מינוטענווייז האָב איך געמיינט, אַז נישט
אין דער פּאַנטאַזיע זעה איך זיי, נאָר אויף דער וואָהר.
דאָס דיענסט-מיידעל האָט אַריינגעטראָגען דעם לאַמפּ און עס
איז אין שטוב ליכטיג געוואָרען.

אין מיין האַרץ אָבער איז קיין ליכט נישט געווען.
דער יוד איז געזעסען ביים טיש און האָט געגעסען זיין ברויט
און געקייצט זיין הערינג און האָט אויסגעזעהן ווי איינער, וואָס
דאָס גאַנצע געהט איהם גאָרנישט מעהר אָן — איך האָב נישט גע-
קאָנט איהם קוקען מעהר אין פנים אַריין.
אויך ביינאַכט האָב איך נישט געקאָנט רוהען און האָב נאָר
געקלערט און געקלערט.
און אויך נאָכדעם ווי דער יוד איז שוין אַוועק פון מיר,
האָב איך נישט אויפגעהערט צו קלערען.

ער איז גפֿטר געוואָרען

אין געדענק אַ זומערטאָג אַלס קינד. פריש און לײַעבליך איז געווען דער טאָג און דער זומער איז געשוואַמען דורך די בלויע לופט אַריין אין מיין האַרץ...

און געצויגען האָט עס מיך אַרויס, אַרויס, אין דעם גרינעם וואַלד אַריין. מיין מאַמע אָבער האָט געזאָגט שטרענג און פעסט: אין דעם חֶדֶר, יוסי, אין דעם חֶדֶר אַריין!

איך האָב די אויגען אויפגעוויבען און האָב אָנגעקוקט מיין מאַמע. איך האָב געזעהן, אַז דאָ איז גאַרנישט וואָס צו מאַכען, איהר פנים איז געווען ערנסט און איהר בליק שטרענג. זי האָט זיך אויפגעוויבען פון דעם שפּיגעל-טישעל, וואו זי האָט זיך צורעכטגעמאַכט איהר האַר-שייטעל, און האָט מיר דערלאָנגט מיין בייגעל מיט פוטער, בעלענט מיט ווייסע און געלע שטיקעלעך איי, און האָט שטרענג און קורץ איבערחֶרט: „אין חֶדֶר, אין חֶדֶר אַריין!“ און איך בין געגאַנגען...

שמעקענדיג און זיס איז געווען די לופט, און דער זומער איז אַרומגעשוואַמען אומעטום. דאָ, אויף דעם אייגענעם אָרט, וואו דורך די לופט פּלאַטערען יעצט אַרום די ווייסע ברעקעלעך שניי, זענען פּויגעלעך אַרומגעפּלאַטערט און האָבען געטשוויטשערט און געטרעלט.

„אין חֶדֶר אַריין!“ – האָבען מיר נאָך אַלץ געקלונגען אין די אויערען די ווערטער פון מיין מאַמען. איך האָב אַ זיפּץ געטהון און בין געגאַנגען.

און ווי איך בין איבער'ן בריקעל אַריבערגעקומען, האָבען

מיינע אויגען דערזעהען די גרינע בוימער פון דעם וואַלד, וואָס זעהט זיך אַרויס באַלד הינטער דעם שטעדטעל. אַך, ווי האָבען די בוימער געוואונקען צו מיר! אַך, ווי האָבען זיי מיך גערופען!
זאָל איך? זאָל איך נישט?...

מיין יונג קעפעל האָט אָנגעהויבען צו קלערען און צו פילאָ-
זאָפירען. געוואוסט האָב איך עפעס די מַעֲשֶׂה פון דעם יָצָר טוב
מיט דעם יָצָר הָרָע; אָבער געדאַכט האָט זיך מיר אַלץ, אַז דער
יָצָר טוב טאַקי איז עס, וועלכער שלעפט מיך אין וואַלד אַריין.

נאָך פאַרבייגעהענדיג פאַר דער שוהלאַגאַס, האָב איך געוואָלט
זיך דאָרט אַריינדרעהען און פון דאָרט אין דעם חדר אַריין. איך
ווייס אָבער נאָך ביז היינט נישט, ווי די מעשה איז אייגענטליך
געשעהן: פּלוצלינג האָב איך דערזעהן, אַז איך געה גאָר דורך
די זאַמדגאַס, ווייטער ווייטער, פונקט אַהין צו דעם וואַלד. אַ פאַר
מינוט שפעטער בין איך שוין געוועזן דאָרטען.

און דער וואַלד האָט גערוישט איבער מיין קאָפּ אין דער
הויך און אַרום מיר איז געווען טונקעל און שטיל. עפעס ווי סודות
האָבען געשטעקט אין דער לופט - און איך האָב געהאַרט און
געהאַרט. ביסלעכווייז האָט זיך דאָ און דאָרט בעוויזען אַ שיינדעל
פון אַ לאַכעדיגער זון, און באַלד ווידער, אַז איך בין געגאַנגען
אַביסעל ווייטער, איז שוין ווידער געווען טונקעל און שטיל. טוי-
זענד מיקען און קליינע פליגעלעך זענען מיר אַרומגעשוואמען האָרט
פאַר די אויגען און האָבען געשושקעט און האָבען זיך געסוד'עט -
און איך בין מיר אַלץ געגאַנגען ווייטער און ווייטער.

ווי אָן אַ טויטען האָב איך געהאַט אָן דעם חדר פּערגעסען.
אַלע וועגען און אַלע קרומע און גלייכע שטעגלעך זענען מיר
גוט בעקאַנט געווען נאָך פּונ'ם פאַראַיאָהריגען לַג-בְּעוֹמֵר, און איך
בין מיר געגאַנגען אַלץ ווייטער. איך האָב מיר אויסגעטהון מיין
קאָפּאַטקעלע און מיין וועסטעל, און האָב זיי גענומען אויפ'ן אַרעם,
און האָב אָנגעהויבען לויפען האַלב נאַקעט און באַרפּיס. אין אַ גרי-
נעם ווינקעל האָט זיך מיר ענטדעקט פּלוצלינג אַ גאַנצער אוצַר
מיט שוואַמען, און איך האָב מיך אַראָבגעבויגען, זיי אויפצוהויבען.
פּלוצלינג האָב איך געהערט אַ געזאַנג און וואַלד אין און האָב מיך

אומגעדערעהט — איך האָב געמוזט לאַכען, ווי איך האָב מיך אַרומ-געזעהן, אַז איך אַליין בין דער זינגער און האָב עס אַליין נישט געוואוסט. און ווידער האָט זיך מיר בעוויזען אין אַ גרינעם ווינקעל אַ גאַנצער אַזער מיט שוואַרצע יאַגדעס, און איך האָב מיך איינגעבויגען זיי אויפצוהויבען. פֿלוצלינג האָב איך אין וואַלד געהערט אַ פייפען, אַזוי שעהן און אַזוי זיס, און דאָס איז שוין נישט גע-ווען איך אַליין; דען ווי איך האָב אויפגעהויבען די אויגען, האָב איך געזעהן פֿאַר מיר פערביילויפען אַ קליין שייגעצעל מיט אַ גרויסער לאַנגער בייטש. נישט ווייט פון איהם האָב איך געזעהן אַ געלע קוה מיט אַ גלעקעל, אַנגעהאַנגען אויף אַ רויט בענדעל. אַביסעל ווייטער איז געזעסען אַ מיידעלע און האָט זיך געפלאַכטען אַ קענצעלע. דערנאָך ווידער, אַ פֿאַר שריט ווייטער, איז שוין ווידער אַלץ געווען טונקעל און שטיל און גרין. אומעטום הויכע, גרינע בוימער, אומעטום גרינער, נידעריגער סֶכך. איבער די הויכע צווייגען הערט זיך טיילמאָל דאָס קריישען פון אַ קראָה. אַ מינוט לאַנג הערט זיך דאָס קריישען, און פֿלוצלינג איז עס ווידער שטיל, פירכטערליך שטיל. צווישען די בוימער לויפט אַ וועוויורקע גיך. פֿלוצלינג איז זי ווידער פערשוואַנדען, און אַלץ איז שטיל, פירכטערליך שטיל. „ווי פירכטערליך איז דאָס דאָזיגע אָרט!“ שפּטשען די יופען פון אַ קליין יונגעלע, וועלכער דערמאָהנט זיך גראַד אָן די דאָזיגע ווערטער פון אַ פֿסוק — און דאָס קליינע יונגעלע לויפט ווייטער און ווייטער.

און נעבען דעם וואַסערעל, וואָס מורמעלט צווישען די געדיכטע בוימער, האָב איך מיך אַוועקגעזעצט. איך האָב אויסגעטון די שטיוועלעך און האָב אַנגעהויבען וואַשען מיינע פיס. אין וואַסער האָט אַנגעהויבען אַ פראַש צו מאַכען אָהן איין אויפהער „קוואַ, קוואַ“. און איך האָב זיך פערטראַכט און פערטראַכט... רבונו-של-עולם! וואו בין איך דאָ? וואָס טהוט זיך עס עפעס מיט מיר? — האַלב ווי אין חלום האָב איך געגעסען מיינ בייגעל מיט איי. אַ געדיכטער טומאַן האָט אַנגעהויבען אויפצושטייגען פון דעם וואַסער און כמאַרעס האַבען אַנגעהויבען זיך צו לעגען מיר אויף די אויגען. אַרום און אַרום זענען וואַלקענס — און די אויגען זענען מיר אַזוי

שווער און די אויערען זענען מיר אזוי שווער. ווי א שטיק בליי האט אָנגעהויבען מיין קאָפּ צו זינקען, אַראָב, אַראָב, טיעף ביז אין דעם גראַז אַרײַן...

און ווי איך האָב מיך אויפגעכאַפּט, איז דער וואַלד געווען נאָך טונקעלער און פינסטערער ווי פריהער. די זון האָט שוין גע- מוזט זיין טיעף, טיעף געזונקען. מיין האַרץ האָט אָנגעהויבען פּלוצ- לינג שטאַרק אין מיר צו קלאַפען. איך בין געלאָפען אין איין אַטעם אַהיים, אַהיים.

גרויסע, שווערע טראַפען שווייס זענען מיר געהאַנגען אויפ'ן שטערען, ווי איך בין אַרויסגעקומען פּונ'ם וואַלד. עס איז נאָך גאַר- נישט אזוי שפעט געווען, ווי איך האָב פריהער געמיינט, און פאַרט האָט זיך מיין האַרץ אין מיר געוואָרפען, ווי ביי איינעם, וואָס האָט געטהון אַ מעַשָה רַע. אַ קלייניגקייט: דער רבי, דאָס חדר און צום סוף גאַר די מאמע מיט איהרע ערנסטע און קאַלטע אויגען - אַלעס, אַלעס איז מיר געשטאַנען רעבעדיג פאַר די אויגען. איצט ערשט האָט מיר אָנגעהויבען באַנג צו טהון דאָס נאַרישקייט, וואָס איך האָב געטהון. אַ גאַנצען טאָג נישט געווען אין חדר, א גאַנצען טאָג זיך אַרומגעדריעהט פּוסט און פאַסט - אין דאָס וועט דאָך מוזען צו דער מאַמען אָנקומען. ווער ווייס, אפשר איז עס שוין אָנגע- קומען? נישט אַנדערש, עס מוז אַנדאי שוין לאַנג צו איהר זיין אָנגעקומען!...

און ווי איך בין צוריקגעלאָפען איבער דער זאַמדגאַס און פאַר דער שוהלגאַס פאַרביי, האָט זיך מיין קאָפּ געדריעהט מיט מיר און עס האָט מיר געשווינדעלט פאַר די אויגען.

אויך איבער דעם בריקעל בין איך שוין צוריק, און ווייטער נאָך - און אַ תירוץ ווייס איך נאָך אַרץ נישט. זאָל איך זיי דערצעהלען, ווי זיס און ווי ליבעליך עס איז דרויסען, אין דער פרייער לופט?

און ווייטער, און ווייטער נאָך בין איך געלאָפען. איך בין שוין אָנגעקומען אין דעם שמאַלען געסעל, וואו עס שטעהט אונזער הייזער.

זאָל איך זיי דערצעהלען, ווי ענג און ווי דושנע עס איז דרינען אין דעם וויסטען חדר?

און ווייטער, און ווייטער נאָך בין איך געלאָפּען. איך בין שוין ביי דער שוועל פון אונזער הייזעל. מיין האַרץ קלאָפט אין מיר שטאַרק און עס שווינדעלט מיר פאַר די אויגען. איך האַלט די האַנד ביי דער קלאָמקע - אַ מינוט שפעטער בין איך שוין אין שטוב. מיין טאַטע זיצט אויף דער קושעטקע ביים עק טיש און האַלט דעם „קדושת לוי“ אין דער האַנד, און מיין מאַמע זוכט די שליסע-לעך...

... פאַרוואָס בין איך נישט אַנטלאָפּען איידער איך בין דאָ אַריינגעקומען? פאַרוואָס בין איך נישט דורך דעם וואַלד דאָרט ווייטער ענטרונגען ביז אַזש אַראָב צו די הַר־חשך? ... „וואו ביזטו געווען דעם גאַנצען טאָג? אין דעם חדר?“ האָט די מאַמע געלאָסען און מיט אַ שטרענג קול געפרעגט. מיין קאָפּ האָט מיר געשווינדעלט און מיינע אויגען האָבען זיך אויף אַ מינוט פערמאַכט... „ער איז נפֿטר געוואָרען!“ האָט זיך מיר אַרויסגעגליטשט פֿלוצלינג פונ'ם מויל.

ווען מען זאָגט „ער“, ווייסען שוין אַלע, וועמען מען מיינט. „ער“ - דער צדיק פון סמילאָוו.

איך ווייס נאָך ביז אויף דעם היינטיגען טאָג נישט, ווי אַזוי דער דאָזיגער געדאַנק איז געבוירען געוואָרען אין מיר. איך ווייס נאָר, אַז ווי איך בין אַזוי געשטאַנען, ציטערדיג און פֿלאַטערדיג פאַר מיין מאַמען און מיינע אויערען האָבען געהערט איהר פראַגע, איז ווי אַ בליץ דורך מיינע געהירען דורכגעלאָפּען דער דאָזיגער איינ-פאַל, און אַליין נישט וויסענדיג וואָס איך רעד, האָבען זיך אויסגעשיט איבער מיינע ליפען די עטליכע ווערטער: „ער איז נפֿטר געוואָרען!“... איך האָב מיך באַלד דערשראָקען פאַר מיר אַליין, פאַר דעם קלאָנג פון מיינע אייגענע ווערטער, ווי נאָר ער איז אַנגעקומען צו מיינע אויערען. אין איין מינוט אַרום האָב איך שוין אַרויסגע-פיהלט ווי שרעקליך, ווי פירכטערליך דער ליגען איז. שטיל איז פֿלוצלינג געוואָרען אין דער שטוב, שטיל און היי-

ליג ווי אויף אַ בײַת-עלמין. מען האָט דייטליך געקאָנט הערען דאָס זשומען פֿון אַ פֿליעג.

דער טאַטע איז אויפגעשטאַנען און האָט שוין נישט מעהר געהאַלטען דעם „קדושת לוי“ אין דער האַנד. די מאַמע האָט זיך אַוועקגעזעצט און האָט שוין נישט מעהר געזוכט די שליסעלעך.

נאָך עטליכע יודען זענען געווען ביי אונז אין דער שטוב, און אויך זיי האָבען געשוויגען. איינער נאָר האָט אַ טיעפען זיפֿן געגעבען און איז מיט דער האַנד אַריבערגעפֿאַהרען זיך איבערן פנים; ער האָט, דאָכט זיך, פֿאַמעליך געמורמעלט: „ברוך דין אָמת!“ מיך אָבער האָט קיינער נישט קיין וואָרט מעהר איבערגע-פרעגט. די מאַמע האָט זיך גאַרנישט אומגעקוקט אויף מיר. דער טאַטע איז געגאַנגען האַסטיג אַרויף און אַראָב אין דער שטוב. איך אליין בין געשטאַנען שטיל און שטום ווי מיין שאַטען אויף דער וואַנד.

וואָס וואָלט איך דענסמאָל נישט אַוועקגעגעבען, ווען איך וואָלט נישט געהאַט אַרויסגערעדט יענע שרעקליכע ווערטער! אָדער וועניגסטענס ווען איך וואָלט געהאַט דעם פֿה פֿראַנק און פֿריי אַרויסצוזאָגען, אַז איך האָב מיר אויסגעטראַכט אַ שרעקליכען ליגען!

פֿריה זענען אין יענעם אַווענד אַרויסגעקומען די שטערען, שפעט האָט מען דענסמאָל אָנגעצונדען די ליכט ביי אונז אין דער שטוב. מיין מאַמע איז נאָך אַלץ געזעסען פֿאַר דעם פענסטער. מיר דאָכט זיך, אַז זי האָט אין דער פֿינסטער געוויינט.

מען האָט זיך געזעצט צום טיש און געגעסען. מיר דאָכט זיך, עס האָט קיינער אַליין נישט געוואוסט, אַז ער עסט. דער און יענער האָט געפרובט עפעס רעדען, די ווערטער האָבען זיך אָבער נישט געקלעבט איינס צום אַנדערען און אַלע זענען ווידער געבליבען שטיל און שטום.

„שלום יעקב!“ האָט זיך פֿלוצלינג מיין מאַמע אָנגערופֿען, זיך צום טאַטען ווענדענדיג. „שלום יעקב! פֿאַרטאָנס וועסטו לאָזען איינשפּאַנען און וועסט אַריבערפֿאַהרען.“

דער ביסען איז מיר געבליבען שטעקען אין דער קעהל. איך

האָב פּערשטאַנען פּון וואָס מען רעדט: אַריבערפּאָהרען, הייסט עס, אין די לױה נאָך אַנטרעפּען...

„געוויס, געוויס!“ האָט מיין פּאָטער געענטפּערט און האָט זיך געגלעצט די באַרד און האָט אַנגעקוקט אין איהר עטליכע גרויע האַר.

„עס איז וואונדערליך!“ האָט זיך אַנגערופּען איינער פּון די יודען – שוין אַחרון של פּסח, ווען מיר זענען „דאָרט“ געווען, האָט עס מיר נישט געוואָלט געפּעלען. עפּעס דער מיחוש אין דעם פּוס איז מיר נישט געפּעלען...”

יעדעס וואָרט איז געווען פאַר מיר אַ שטאָך מיט אַ שפּילקע אין סאַמע מיטען האַרץ. דער קאַפּ האָט זיך מיט מיר געדערהט און אין די אויערען האָט עס מיר געקלונגען. איך האָב פּלוצלינג מוראָ געקריגען, מען זאָל מיך נאָר נישט אַנקוקען – די מאַמע זאָל מיך נאָר נישט אַנקוקען.

„מיין קינד, עס איז צייט שלאָפּען צו געהן!“ האָב איך פּלוצלינג געהערט די מאַמע צו מיר רעדענדיג.

עס האָט דאָסמאָל נישט אַזוי האַרט און אַזוי שטרענג געקלונגן. ען ווי אַנאָנדער מאָל. אַדרבאַ, זי האָט דאָסמאָל עפּעס אַזוי ווייך און אַזוי מילד צו מיר גערעדט. – אַך, טויזענדמאָל וואָלט שוין בעסער געווען, ווען זי וואָלט גראָד דאָסמאָל זיך בייזערען און שרייען און שלאָגען מיך!

„עס איז צייט שלאָפּען צו געהן“, האָט זיך נאָכאַמאָל געזאָגט. „מאָרגען וועסטו פּריה אויפשטעהן...”

און איך בין געגאַנגען.

וויפּיעל מאָל איך האָב אין דעם אַווענד אַנגעהויבען קריאַת-שמע לייצען און האָב אַלץ נישט געענדיגט, ווייס איך אַליין נישט. איך געדענק נאָר, אַז ווי איך האָב מיר דעם לינקען שטיוועל אויסגעטוהן, זיצענדיג אויפֿן בעט, האָב איך פּערגעסען אויסצוטהון אויך דעם רעכטען און בין אַזוי געזעסען, פּערטראַכט און פּערקלערט, מי יודע ווי לאַנג. דרויסען האָט אַנגעהויבען געהן אַ שלאָגס-רעגען, און איך האָב נישט געהערט און נישט געפּיהלט. נאָר שפּעטער ערשט, ווי עס האָט אַנגעהויבען צו דונערען און צו בליצען, אַז

דאָס גאַנצע הייזעל האָט זיך געשאַקעלט, האָב איך מיך אויפגעכאַפט און האָב מיך געוואָרפען אויפ'ן בעט.

און ווי איך האָב זיך איינגעטויליעט אין די קישענס און די דעק, האָב איך געשפירט ווי די ביינער ציטערען אונטער מיר. איך האָב אָנגעהויבען צו פערשעלטען דעם וואָלד און דעם גרינעם סָכך און דאָס וואַסערעל און אַלץ, וואָס האָט מיך פערפיהרט. איך האָב אָנגעהויבען זיך אַליין צו פערשעלטען און אַלעס, וואָס איך האָב אין דעם דאָזיגען טאָג געטהון און גערעדט — פּלוצלינג איז מיר עפעס אַריין אין דעם זין, אַז די גאַנצע מעשה איז גאַרנישט געשעהן און נאָר גע'חלומ'ט האָט זיך מיר. אַ מינוט שפעטער אָבער האָב איך שוין ווידער געשפירט, ווי איך גליה און ליג אין שווייס. און מאַרגען? מאַרגען פריה וואָס וועט זיין? — נאָך עטליכע שעה, און דער שרעקליכער אָמת מוז דאָך אַרויסקומען! אַלע יודען פון דער גאַנצער שטאָדט, אַלע יודען פון דער גאַנצער מדינה ווע- לען דאָן וויסען, וואָס איך האָב געטהון...

און נישט בלויז דער פּחד פאַר דעם אמת, וואָס וועט מאַרגען אַרויסקומען, נאָר נאָך אַ פירכטערליכער געדאַנק האָט מיך גע- קוועהלט: דאָס שלעכטע וואָס איך האָב גערעדט אויף „איהם“, דאָס וואָס איך האָב געזאָגט, אַז „ער“ איז שוין אַ נפֿטר, „ער“, וואָס איך אַליין וואָלט דאָך אַוועקגעגעבען אַלעמאָל מיין לעבען, אַז ער זאָל נאָר לעבען אייביג, אייביג... איך האָב דענסמאָל שוין געוואוסט וואָס עס הייסט: „אַל תּפתח פּה לְשׁוֹן — דעם שטן טהאַר מען נישט מאַלען אויף דער וואַנד“, און מיין בלוט האָט אָנגעהויבען אין מיר געגליווערט צו ווערען.

און שטאַרק האָב איך אָנגעהויבען צו וויינען. אַך, אַז איך וואָלט נאָר קאַנען איצט שטאַרבען! אַז איך וואָלט נאָר נישט דערלעבען מאַרגען פריה אויפצושטעהן!...

און ווי איך בין אַנטשלאָפען געוואָרען, האָבען מיך שרעקליכע חלומות געקוועהלט און געפייניגט.

אַ גרויסע עצה יודען, טויענדער און ווידער טויענדער מענ- שען, זענען נאָכגעגאַנגען נאָך אַ לִוְיָה דורך דעם וואָלד, און פאַר דער מִטָּה האָט געטאַנצט דאָס קליינע שייגעצעל מיט דער גרויסער

בייטש. ווי איך האָב מיך גוט צוגעקוקט, האָב איך געזעהן, אַז עס איז נישט דאָס שייגעצעל, נאָר די געלע קוה איז עס מיט דעם גלעקעל, און זי געהט אָנגעהוּן אַ קרענצעל בלומען, וואָס דאָס קליי-נע מיידעלע האָט געפלאַכטען, און אַלע שרייען: אַ הילול השם, אַ הילול השם! — און איך שריי מיט אויפ'ן קול: „אַ הילול השם, אַ הילול השם!“ און מיין מאַמע כאַפט מיך אָן פאַר די האַנד און שרייט: „הערט יודען! אַט דער בן סוֹרֵר וּמוֹרֵה הָאֵט איהם גע-הרגעט! אַך און וועה צו מיר, אַז איך בין דאָס די מאַמע פון אַזאַ זיהן!“... און איך הער דאָס אַלץ און איך לויף אַהין ביז צום וואַסערעל און שפּרינג אין איהם אַריין...

און ווייטער ווייס איך נישט מעהר, אויב איך האָב גע'חלומ'ט אָדער געוואכט: די שלייפען האָבען מיר מאַדנע געהעמערט. די צונג איז מיר געווען טרוקען אין גומען. דאָס העמד איז געווען נאָס אויף מיר פון שווייס, און פאַרט איז מיר הינטען אין רוקען געווען מאַדנע קאַלט. באַלד אָבער האָט אָנגעהויבען צו קלינגען אין די אויערען און דורך אַלע גאַסען און פאַר די אויגען האָבען זיך אָנגעהויבען צו דרעהען גרויסע און קליינע רעדער און פייערדיגע און פלאַמעדיגע רעדלעך...

*

עטליכע טעג זענע פערבייגעאָנגען.

איך ליג נאָך אַלץ אין דעם אייגענעם בעטעל, אין וועלכען איך האָב זיך געלעגט דענסמאָל אין יענעם אָווענד. אויף אַ טישעל נעבען מיר ביים בעט זעה איך שטעהען פערשידענע פלעשלעך מיט מעדיצינען, און עפעס אַ הערר — דאַכט זיך, דער דאקטאר ראזענטאַהל איז עס — שטעהט און האַלט מיין האַנד אין זיינער. מיין מאַמע זיצט אויף מיין בעטעל און קוקט מיך אָן און איהרע אויגען זענען פול מיט טרעהרען.

„איהר מעגט איצט גאט דאַנקען!“ הער איך דעם דאקטאר רעדען צו דער מאַמען. „נאר נאך אַ קליין רעצעפטעל וועל איך פערשרייבען... קיין טיפּוס איז נישטא מעהר!“...

מיין מאַמע האט זיך אַראָפּגעבויגען צו מיר און האָט מיר אַ קוש געגעבען.

איך האב זי אנגעקוקט מיט אַ פאַרשענדען בליק. האבען זיי געוואוסט, וואס איך האב געטהון? האט מען מיר שוין מוחל גע-ווען?... מיין מאַמע האט זיך ווידער אַראָפּגעבויגען איבער מיר און האט ווידער מיך געקושט און געקושט...

„נישט רעדען, נאר נישט רעדען, מיין קינד!“ האט זי געזאגט. אבער געקלונגען האט מיר פארט נאך אַלץ אין די אויערען: „ער איז נפטר געווארען!“

צוויי

Es war ein alter König

Sein Herz war schwer, sein Haupt war grau...

געדענקסט דו? - דער אַלטיטשקער איז געזעסען און האָט דאָס ספּר'ל אין דער האַנד געהאַלטען. שיר-השירים איז עס געווען - דאָס געזאַנג איבער אַלע געזאַנגען: דאָס געזאַנג פון דעם אייביגען פרייהלינג, פון דער אייביגער יוגענד, פון דער אייביגער ליעבע, זיינע אויגען זענען אָבער געווען פייכטליך און אָהן גלאַנץ און כמעט שטיף, און די דאַרע, טרוקענע הענד האָבען געציטערט... פאַר אַ האַלב יאָהר איז עס געווען.

און דער יונגער, פרישער זומער האָט נאָר וואָס געהאַט דער וואַכט. ווי אַ לויב-געזאַנג האָט עפעס דורכגעצויגען דורך די לופט. עס האָט געשאַלט, און מען האָט נישט געוואוסט פון וואַנען, עס האָט געזונגען, און מען איז נישט דערגאַנגען וואו.

און דער אַלטיטשקער איז געזעסען געבויגען איבער'ן ספּר'ל און זיינע פּערוועלקטע ליפּען האָבען געמורמעלט. מעכאַניש האָבען זיי געמורמעלט, און ער האָט נישט געוואוסט, וואָס.

„...גוטע, איידעלע איילען און ווי אַ טערקישער אייל איז דיין נאָמען. אַלץ שמעקט און עס איז זומער-צייט. מינוטענווייז הערט מען די טרוקעלטיוב ברומען. זי ברומט אַזוי זיס און בענעהמט דאָס האַרץ. אויפגעבראַכען האָט דער פייגענבוים זיינע גרינע פייגען. די יונגע שפּראַצען האָבען זיך שוין בעוויזען. דער גאַרדען-בוים פער'שיכור'ט די לופט. עס גליהט און גליהט דער גראַנאַט...“

דער אַלטער געניצט. וועמען אַ שטייגער איז דאָס אייגענט-
ליך אַ נפּקא-מינה?...

„דעריבער האָבען דיך ליעב געהאַט די מיידלעך“. דער אַלטער
פּערטראַכט זיך איין אויגענבלויק. און דאָן אָבער ווייטער: „ווי אַנ-
עפעלבוים איז ער געווען, גרויס און גלייך און שטאַרק. צווישען
רויזען האָט ער זיך אַרומגעטריבען. אַרומגעשפרונגען איז ער אויף
די בערג, באַרג-אַרויף און באַרג-אַראָב, בערגעל-אַרויף און בערגעל-
אַראָב. אָט קלעטערט ער גאָר אַרויף אויפ'ן טייטעלבוים, הויך אַרויף
און וועגט זיך צווישען די צווייגען. אָט יאָגט ער זיך ארום מיט
די מיידלעך און כאַפט פאַר זיי קליינע, קליינע פּיקסעלעך. רינגעל-
רינגעל-רינגעל-טאַנק!“

דער אַלטער שמייכלט מיעד. אַ שעהנער קונדס אַביסעל! אָט
וואָס עס הייסט אַ שטיפער! מיט וואָס, מ'שטיינסגעזאָגט, מען פּער-
ברענגט אַ וועלט! מיט וואָס אַזאָ יונג, אַ לעדיגעהער, איז בעשעפּ-
טיגט טאַג און נאַכט!

„שוואַרץ איז זי געווען, טיעף ברונעט, און דערצו אָבערברענט
פּון אַ דרום-זון. און צייהן האָט זי געהאַט, ווייס און געפּרעלט,
איינס און איינס. ווי פּריש-געוואַשענע וואָל פּון די שאַף, וועלכע
בליצען-אַראָב פּונ'ם גלעזד-באַרג. און ווי אַ פּורפור-פּאַדים די ליפּע-
לעך. די צוויי בריסטען ווי צוויי יונג-הערשען, און צווישען די
ביידע בריסטען נעכטיגט דאָס בוקטעל פּון מיררהען-בליהעטען. און
פּונ'ם דעקטויך קוקט עפעס אַרויס. זענען עס אויגעלעך? זענען עס
טייבעלעך? און אַ שטימע האָט זי — אוי ווי זיס, ווי זיס! לאָז
מיך הערען דיין שטים — מיינע קאַלעגען הערען גערן דיין
שטים...“

דער אַלטער ציהט צונויף דעם שטערען. נאַרישע, נאַרישע
וועלט! ווי קען מען זיך גאָר אָבעבען מיט אַזעלכע נאַרישע זאַכען?
איז דאָס אַ תּכּלית? האָט גאָט צוליב דעם בעשאַפען אַ וועלט און
צוליב אַזעלכע נאַרישקייטען?

„...אונזער בעטעל איז פּריש-גריין. זיין לינקע האַלט ער
אונטער איהר קאָפּ און מיט דער רעכטער האַלט ער זי אַרומגענומען.
זי ציטערט און פיבערט און איז קראַנק פאַר לויטער ליעבע... מיר

האַבען אַ קליין שוועסטער'ל! און די טורקע־טויב טאַרקעלט און טאַרקעלט און אַלץ אַרום שמעקט מיט טערקישע איילען..."

מיעד און פאַמעליך, קוים וואָס ער בעוועגט זיך, לאָזט דער אַלטער אַרויס פון דער האַנד דאָס ספר'ל. אוי, גרויסער גאָט! ווי שעהמט זיך דאָס נישט אַ יוגענד פאַר זיך אַליין פאַר איהרע פוסטע הוריות! אין זייערע ווייטע העלזער מעגען זיי זיך שעהמען, מיט וואָס זיי פערברענגען זייערע פיער און צוואַנציג שעה!

ער צעהוסט זיך, עס איז איהם פלוצלינג אַזוי מאַדנע קאַלט, כאָטש אין דרויסען ברענט די זון, ער טויליעט זיך אין זיין וואַטירטען שלאַפראָק און זעצט זיך פאַר'ן אויווען.

Es war ein schöner Page,
Blond war sein Haupt, leicht sein Sinn...

„קהלת“ — דאָס ספר פּוּנ'ם אייביגען גריבלען זיך, פון דער איי-ביגער מיעדיגקייט און צוועקלאָזיגקייט און טרייסטלאָזיגקייט אינ'ם גאַנ-צען לעבען: עס איז דער אייביגער, גרויער, געדיכטער שאַטען, וועלכער ליגט אויף אַ גאַנצער וועלט...

און דער, וועלכער האַלט עס אין האַנד, איז אַ בליהענדער יונ-גער מענש, איינער, וואָס וואָלט וועלען שפּיעלען אין באַל מיט דעם גאַנצען ערד-קוגעל. פון די אויגען שיסט איהם די קראַפט, און אַלץ איז לעבענס-לוסט און לעבענס-פרייד און לעבענס-בעגעהר, עס קאָכט אין איהם און עס פלאַמט. אָך, ווען ער וואָלט נאָר זיין פאַרטיג שוין מיט די לאַנגווייליגע געדרוקטע אותיות!

אין דרויסען איז דאָס וועטער טריב און גרוי. דער ווינד בלאָזט, און עס פאַלען די געלע בלעטער. שווערע טראַפען ריעזלען אַראָב אויף דער ערד, און באַלד נאָכ'ן רעגען קעהרען זיך די וואַלקענס ווידער צוריק אום. אַלץ איז אַזוי שווער. אַלץ אַזוי טרייסטלאָז...

און דער יונגער מענש פליהט אַריבער האַסטיג מיט די אויגען איבער די ווערטער.

„...נאַרישקייט איבער אַלע נאַרישקייטען, האָט געזאָגט קהלת. אַלץ איז נאַריש און אַ פוסטער ווינד. וואָס בלייבט איבריג פאַר'ן

מענשען? עס איז קיין חילוק נישט צווישען איהם און דער בהמה. אלע זאכען אונטער דער זון זענען מיעד און פוסט. צו וואָס פרייט מען זיך? צו וואָס לאַכט מען? עס געהט אלץ אַהין אויף איין אָרט און אלץ קעהרט זיך אום צו דער ערד..."

ער פערטראַכט זיך אויף אַ מינוט. אלע מיינע ביזע חלומות זאָלען אויסגעהן צו די וויסטע שטיינער! דאָס האָט דאָך געמוזט זיין נישט קיין קליינער באַנק-קנייטשער, דער, וואָס האָט געמאַכט אַזאָ בוך! אַ נישקשה'דיג ביסעל חכמה קאָן מען זיך דאָ אויסלערנען ביי אַזאָ אַלטען, טעמפען מענשען, אָהן אויגען און אויערען און צייהן! און דאָס, וואָס ער טענה'ט אַלץ, אַז אלץ געהט אַהין אויף איין אָרט – יישר כח איהם! איך האָב נאָך אַ רעכט ביסעל צייט דערצו!

אונצופרידען און אונגעדולדיג בלעטערט ער ווייטער.
 "...די טרעהר פון די אונטערדריקטע, און זיי האָבען נישט קיין טרייסטער; פון דער האַנד פון זייערע אונטערדריקער מיט'ן גאַנצע כח האָבען זיי נישט קיין טרייסטער..."

דער יונגערמאַן ווערט אונגעדולדיג. קאָנט איהר מיר נישט אַ שטייגער זאָגען, אַנטקעגען וואָס ער לאָזט מיך דאָס אַלץ הערען? ער האָט אויך שוין קיין אַנדערע דאָגות נישט געמוזט האָבען פֿל ימיו!
 און ער לייענט האַסטענדיג ווייטער.

"...בעסער דער טאָג פון שטאַרבען, ווי דער טאָג פון געבוירען-ווערען, און בעסער צו געהן אין אַ טרויער-הויז, ווי צו געהן צו אַ באַל..."

אונגעדולדיג קוקט ער אויפ'ן זייגער. ער איז בעשטעלט היינט צו אַ מין באַל. אויך זי, זיין האַרציג גאָלדען מיידעל, וועט דאָרטען זיין. ווי שעהן איז גאָט'ס וועלטעל און ווי שעהן קאָן מען לעבען! עס לויבנט זיך, בנאמנות, געבוירען צו ווערען! עס איז אַ שאַד אַ מינוט צו פערליערען און זי נישט אויסצונוצען!
 און מעכאַניש, נישט וויסענדיג וואָס, מורמעלט ער די לעצטע ווערטער.

"...קאָלע געוואָרען זענען די מאַהלערס אין מויל, פינסטער גע-וואָרען זענען די קוקערס אין די לעכער און געבויען געהען די טעכ-טער פון געזאָנג. די גאַנצע לייבעס-תאווה איז צעשטערט. דער מענש

געהט אין זיין אייביגע רוה אריין און עס דרעהען זיך אַרום אין גאַס
די קלאַגערס. ביי זיין קוואַל ליגט דער צעבראַכענער קרוג – און אַ
סוף און אַנ'עק!

לענגער האַלט ער עס נישט אויס. וואָס זאָלען איהם די אַלטע
ביכעל-קוועטשער מיט זייער אויסגעקוועטשטע און אויסגעמאַטערטע
מליצות! דאָס וועט ער זיך נישט לאָזען איינרעדען! די וועלט איז
פרעכטיג און דאָס לעבען איז אַזוי שעהן! ווער עס האָט קיין מאָהלערס
נישט און קיין קוקערס נישט און ביי וועמען די גאַנצע לעבעס-תּאוה איז
צעשטערט, דער זאָל זיך לעגען שלאָפּען און זאָל אַנדערע נישט שטערען
אינ'ם וועג! קיין מוסר-זאָגערס ברויך ער נישט! און דאָס וואָס ער טענה'ט,
אַז געבויען געהען די טעכטער פון געזאַנג-זאָלער טויענדמאַל מוחל זיין!
ניין, די קליינע פעפי וועט היינט זינגען און די בלאַנדע זוזא אױך, –
נישט קיין מינוט לענגער טאָר מען בלייבען אינ'ם צימער אין דער
ענגער געשטיקטער לופט.

און ווי אַ ווירבעלױנד שטורעמט ער אַרויס, לייכט און לוסטיג,

אין דאָס פרייע.

ר ו ת

כ אַר מיטאַג: — איך האַלט אין דער האַנד דאָס קליינע ביכעלע און לייען דערין. ווייס איך דען, וויפיעל מאַל שוין איך האָב דאָס דאָזיגע קליינע, מערקווירדיגע ביכעלע געלייענט, און איך קאָן מיך אַלץ נישט זאָט לייענען? — אָט איז די שענסטע אידיילע, וועלכע מיר האָבען אין דער גאַנצער וועלט-ליטעראַטור. עס איז צום אָנהויב פונ'ם גערשטען-שניט. איבער'ן פעלד ברענט די זון. די לופט טריפט זיסע, בערוישענדע ריחות צוזאַמען מיט אַ וועלט-רוהיגקייט און מיט אַנ'אייבי-גער גליק-זעליגקייט. צווישען די זאַנגען, נאָך די שניטערס, קלויבט אַ יונגע, שעהנע, פּרעמדע פרוי און זאַמעלט עליסיג צווישען די גאַרבען. פון צייט צו צייט געהט זי אַהין צו די געפעסען, און די יונגען שעפען איהר אָן דאָס וואַסער און זי טרינקט פונ'ם עמער. אָט קומט-אָן דער האַר פונ'ם פעלד. דער יונג, וועלכער פאַסט-אויף איבער די שניטערס, כאַפט זיך אויף. „גאָט איז מיט אייך!“ — זיי געבענשט פון גאָט! — „ווער איז דאָס דאָזיגע מיידעל?“ — אַ מואב'שעס מיידעל איז עס, וועלכעס האָט זיך אומגעקעהרט איצט מיט נַעֲמִי פון די פּעלדער פון מואָב! — רות הערט עס און וויל אויסבעסערען דעם קליינעם טעות: זי איז דאָך נישט מעהר קיין מיידעל, נאָר אַ ווייבעל איז זי. אַ יונגע פרוי, אַנ'אַלמנה, און איהר קליין אומגליק איז עס, וואָס זי זעהט אַלץ אויס ווי אַ קליין מיידעלע — זי שעהמט זיך אָבער דאָס מויל אויפצומאַ-כען און איהר צונג בלייבט איהר צוגעקלעבט צום גומען. בועז שטעהט אַ מינוט לאַנג פאַר איהר און בעטראַכט זי שטוינענד: אַך, ווי הערליך איז די דאָזיגע קליינע מואָב'שע! פּלוצלינג לאָזט ער אַראָב די אויגען צו דער ערד. רות אָבער לאָזט די אויגען נישט אַראָב צו דער ערד;

זי האָט זיי נאָך גאַרנישט אויפגעהויבען. איהרע אויגען זענען ציגעקלעבט צום פעלד, וועלכעס ווערט געשניטען, און אַלע איהרע געדאַנקען ווילען ביי איהר שוויגער. די שוויגער וואָרט דאָך אויף איהר אינדערהיים. און זי האָט נאָך פיעל צו קלויבען. אַך, ווען מען וואָלט איהר ערלויבען, אַביסעל אַראָבצוצופען אויך פון די שטעהענדיגע בונדען! פלוצלינג הערט זיך אַ טראָמפייט. די עסענס-ציט איז געקומען. די יונגע פרוי, וועלכע זעהט נאָך אויס גאַנץ ווי אַ מיידעל, זיצט אין דער זייט פון די שניטערס און עסט פּוּנ'ס ברויט און טונקט-אייך דעם ביסען אין עסיג – אָבער פון מינוט צו מינוט געהט-צו צו איהר בועז און קניפט-אָב פאַר איהרעט-וועגען פון די גערויכערטע זאַנגען, און זי עסט פון זיין האַנד. אַך, ווי נאַאיוו איז נאָך דאָס דאָזיגע מיידעל'שע ווייבעל! דאָן צופט ער אָב פאַר איהרעטוועגען גאַנצע הויפענס אויך פון די שטעהענדיגע בונדען און זאָגט איהר, אַז זי זאָל זיך בעהעפטען מיט זיינע מיידלעך. האָט די נאַאיווע פרוי פערשטאַנען, וואָס ער פערלאַנגט פון איהר? אַך, זי איז נאָך אַביסעל צו זעהר נאַאיוו! – ווי גליקליך איז זי, אַז זי קאָן קלויבען ביז צום אָווענד, און אַז נאָך דעם, ווי זי האָט דאָס געקליבע-נע אויסגעקלאַפט, איז עס געווען אַ גאַנץ מעסטעל גערשטען. זעהט, אַ גאַנץ מעסטעל! מיט שמחה האָט זי דעם גאַנצען פאַק געטראָגען און איז מיט איהם געקומען אין שטאָדט אַריין און האָט געוויזען דער שוויגער, וואָס זי האָט צונויפגעקליבען...

און נאָך מיטאַג: – איך האַלט דעם לעצטען נומער פון די „דוואַ גראַשע“ אין האַנד און לייען אין איהם. רבנו-של-עולם, זענען דען די מענטשען געוואָרען פלוצלינג ווילדע חיות? – „פרעמדע, וועלכע האָבען זיך אַריינגעכאַפט צו אונז, ווילען אונז מיט געוואָלד פערדרענגען. זיי שמידען טאָג און נאַכט פלענער, ווי אַזוי אַ סוף צו מאַכען מיט אונז אַלעמען. אַט האָט מען שוין ווידער ענטדעקט אַ געהיימע פערשווערונג. זיי האָבען גאַנצע לאַגערס מיט געוועהר בעהאַלטען אין שוהלען און אין בתים-מדרשים. און איז זיי דאָס נאָך וועניג, געהען זיי און מאַכען זיך אַליין פאַרגראַמען, כדי צו קאָנען שרייען אויפ'ן קול און אונזער פנים צו פערשוואַרצען אין גאַנץ אייראָפּא. און בערד שניידען זיי זיך אָב צוואַ-מען מיט האַלבע גאַמבעס פלייש און טראָגען דאָס אין זייערע רעדאַק-ציעס, כדי אַ גערודער צו מאַכען אין דער גאַנצער וועלט. און פון די

וואגאָנעס וואַרפען זיי זיך אַרויס ביים פּאָהרען, פּדי צו מאַכען אַ בלבוף אויף אונז און אונז צו פּער'מסר'ן אין די אויגען פון אַלע קולטור-פּעלקער"...

וואו איז פּלוצלינג מיין גאַנצע אידיילע אַהינגעקומען? וואו איז יענע גאַנצע שעהנע וועלט מיט די שניטערס און מיט דער קליינער פּרוי און מיט דער לופט, וועלכע טריפט זיסע ריחות און אַנ'אונענד-ליכע צופרידענהייט און אַ נשמה-פּריעדען פון איין עק וועלט ביז צום אַנדערען עק-וועלט?

און אַנ'עקעל-געפיהל כאַפט מיך אַרום פאַר דער גאַנצער אימנע בונג און פאַר דער גאַנצער וועלט אין פאַר'ן גרויסען, שוידערהאַפטען ליגען. ניין, איך קען נישט ווייטער. לאַמיר נאָר פּרובען און ווידער נעהמען דאָס קליינע ביכעלע אין האַנד אַריין...

*

ביים שידע-וועג זענען זיי אַ מינוט לאַנג אַלע דריי געשטאַ-נען: די עלטערע פּרוי, וואָס אין איהר פּערוועלקט געזיכט זענען נאָך שפורען פון אַ פּריהערער שעהנהייט געווען צו דערקענען, און די צוויי יונגערע פּרויען. ווי די פּעלד-בלומען זענען די צוויי גע-ווען, וועלכע געדענקען נישט, אַז נעכטען איז אַ ווינד איבער זיי אַריבערגעפּאָהרען, און עס פּאַלט זיי נישט איין, אַז מאַרגען קאָן אויך אַ שטורם קומען. די איינע - מיט אַ פאַר געדיכטע בלאַנדע צעפּ און אויף די ליפען און אין די אויגען גליהט דאָס אייביגע, אויסגעלאַסענע לאַכען און אַ פּערבאַרגענע ליידענשאַפט, און די צווייטע - מיט צוויי שוואַרצע, גרויסע, נאַאיווע קינדער-אויגען, און זי קוקט שטענדיג ערנסט און שטיל אַרום זיך.

און די עלטערע פּרוי זאָגט:

- קעהרט אייך אום, מיינע טעכטער, געהט קעהרט אייך אום יעדע צו איהר מוטער'ס הויז! גאָט וועט אייך נאָך געבען, אַז יע-דע וועט אַ רוה-אַרט געפינען אין אַ מאַנס הויז. די פּעלדער פון מואָב זענען דאָך שעהן, און שעהן איז דאָס לעבען און לאַסט'יג זענען די מענשען אויף יענע פּעלדער און אַ שאַלען און אַ פּרייד הערשט דאָרט פון פּריה בעגינען ביז אין די טיעפע נאַכט. וואָס

אַבער קאָן יהודה איך געבען? דאָס לעבען איז דאָ אזוי ערנסט, און ערנסט זענען די מענשען און די אַרבייט איז אַלעמאַל שווער און ערנסט. און איהר זענט דאָך נאָך אזוי יונג...

און רות בליקט מיט איהרע גרויסע, דערשראָקענע אויגען אין דעם געזיכט פון איהר שוויגער, און פּלאַצלינג צעוויינט זי זיך אויפ'ן קול. ניין, זאָל מען מאַכען מיט איהר, וואָס מען וויל נאָר, אַבער אומקעהרען וועט זי זיך נישט מעהר! אין דערזעלבער מינוט האָט ערפּה בעהאַלטענערהייט געקייט אַ פּאָר צוקער-שויטען, און ווי זי האָט געזעהן, אַז רות וויינט, האָט זי אויך אַרויסגעזאָזט אַ געוויין. אַבער שוין אַ מינוט שפעטער, ווי זי האָט דערבליקט איהר געשטאַלט אַרויסשטראַהלען פון דעם קליינעם פליסעדיגען טייך, האָט זי זיך צורעכט געמאַכט גיך דעם געדיכטען, בלאַנדען צאָפּ און איז שוין ווידער געווען לוסטיג ווי פריהער. ביידע אַבער האָבען געענטפערט פעסט: ניין, מיר וועלען זיך נישט אומקעהרען, קיינמאַל וועלען מיר זיך נישט מעהר אומקעהרען!

אַבער שוין נאָך צעהן מינוט צייט איז ערפּה צוגעגאַנגען צו איהר שוויגער און האָט זי געקושט און האָט אַבשייד גענומען פון איהר. סוף-פּל-סוף איז דאָס פעלד פון מואָב אזוי שעהן, און שעהן איז דאָס לעבען און לוסטיג זענען די מענשען — און איהר אַלטע שוויגער און איהר ערנסטע שווערפעליגע שוועגערין זענען איהר שוין אַביסעל לעסטטיג. און שעהן אויף די פעלדער פון מואב זענען אויך די אַפּפּער-היגלען און די זיבען מזבחות און לוסטיג זענען די טענץ און הערליך זענען די יונגע בחורים, וועלכע דיענען דעם בעל-פּעור. נאָר איינמאַל האָט זי געזעהן דעם קאָפּ פון דעם פעור, אַרויסקוקענדיג אויף די וויסטעניש, און דעם יונגען בחור, וועלכער האָט געדיענט צו ים — און דעם דאָזיגען טאָג און יענע נאַכט און דאָס, וואָס מען האָט דענס-מאַל געטהון מיט איהר, וועט זי קיינמאַל נישט מעהר פּערגעסען. ווער ווייסט: אפשר וועט אויך יעצט אַזאָ כּהן זי נעהמען און זי וועט זיין זיין קעבס-ווייב, און איהר לעבען וועט זיין אויסגעפּילט מיט טענץ און מיט לעבע און מיט אַ פּרעהליך לעבען. זי איז דאָך אויך יעצט נאָך אַ שעהן פּרויענצימער!...

און רות געהט דערוויייל שטילשווייגענד נעבען איהר שוויגער,

און איז פערטראכט און ערנסט. אַך, ווי עקעלדיג איז איהר דאָס גאַנצע
 לײַבען דאָרט! און הויפטזעכליך איז איהר פּערהאַסט די רעליגיע פון
 די פּעלדער מאָאָב'ס, יענע רעליגיע, וועלכע פרעדיגט דעם גאַנצען טאָג
 נאר „ליעבע“ און „ליעבע“. פון פריה בעגינען ביז אין די טיעפע
 נאַכט אַריין פּערלאַנגען זיי פונ'ם מענשען קיין שום אַנדערע זאַך נישט
 ווי נאָר ליעבע. אַ פּאָלק, וועלכעס רעדט דעם גאַנצען טאָג נאָר פון
 ליעבע, און די ליעבע קומט אויף אַ מינוט נישט אַראָב פון זיין צונג –
 מוז סוף כל סוף ווערען אַ חיה-רעה, וועלכע פּערציקט מענשען אויף
 רעכטס און אויף לינקס און ווייסט נישט, וואָס רהמנות איז. צו וואָס
 טויג דאָס ליעב האָבען דעם גאַנצען טאָג? סוף-כל-סוף זענען מיר דאָך
 נישט קיין מלאכים, נאָר איינפאַכע מענשען. איז נישט בעסער, אַז מיר
 זאָלען אַביסעל אויך פינד האָבען – און נאָר ווילדע היות זאָלען מיר
 נישט זיין? איז נישט בעסער, אַז מיר זאָלען לערנען אונזערע קינדער,
 אַז אַ קליינע עוֹלָה אַמאָל טהון איז פון די מדות פון מענשען-גע-
 שלעכט – און נאָר פּרעסען זאָלען מיר נישט איינער דעם צווייטען
 פאַר לויטער ליעבע און פאַר לויטער צדקות? איז נישט בעסער,
 אַז האָבען זאָלען מיר אַנאָל קנא וְנֹקֵם – און נאָר ביינער זאָלען
 מיר נישט שליצען און נעגעל זאָלען מיר נישט קלאַפען אין
 די שליפען און בלבולים זאָלען מיר נישט אויסטראַכטען יעדע
 מינוט...?

פּלוצלינג האָט זי נעמי אויפגערודערט פון איהרע געדאַנקען און
 פון די חלומות:

– רות, זעה, דיין שוועגערין האָט זיך אומגעקעהרט צו איהר
 פּאָלק און צו איהר גאָט, געה, קעהר אויך דו זיך אים! צום לעצטען
 מאָל בעט איך דיך זיך אומצוקעהרען...

רות אָבער האָט זיך אַ וואָרף געטהון אויף איהר שוויגער און
 איז געפאַלען אויפ'ן האַלץ פון דער געליעבטער פרוי און האָט געוויינט
 אויפ'ן קול:

– וואו-אַהין דו וועסט געהן, וועל איך אויך געהן, און וואו דו
 וועסט נעכטיגען, וועל איך אויך נעכטיגען, דיין פּאָלק איז אויך מיין
 פּאָלק און דיין גאָט איז אויך מיין גאָט, וואו דו וועסט שטאַרבען, וועל
 איך אויך שטאַרבען און דאָרט וועל איך בעגראָבען ווערען. אַזוי זאָל

גאָט טהון פאַר מיינעטוועגען און אַזוי זאָל ער מעהרען, ווי נאָר דער
טויט וועט שידען צווישען מיר און דיר.

*

און ווידער האַלט איך אין האַנז' יענעם צייטונגס-נומער.
איך ווייס: נאָך עטליכע חדשים, נאָך אַ יאָהר, נאָך צוויי אָדער
דריי. די שנאָה, אַזוי פּלוצלינג ווי זי איז געקומען און איז ווילד אויס-
געבראַכען, וועט סוף-פּל-סוף מוזען שווינדען. די בלבוֹלים וועלען אַמאָל
פערשוויגען ווערען. די פּאָליטיק, וועלכע פיהרט יעצט איהרע פינסטע-
רע אַרגיעס, וועט אַראָב פון דער טאַג-אַרדנונג, און אַ נייע פּאָליטיק,
וועט פערלאַנגען פּלוצלינג אַ פריינדליכקייט און אפשר גאָר אַ לייעבע.
אַבער ווער וועט מיר אומקעהרען פאַר דעם, וואָס איך האָב געליטען
און געטראַגען? ווער וועט מיר בעצאָהלען פאַר די מינוטען, וואָס מען
האַט מיר געצאָפט מיין בלוט טראַפענווייז? איך ווייס: מען וועט אין
אַ שעהנעם פריהמאַרגען פּלוצלינג דערוועהן, אַז איך בין גערעכט —
אַבער האָט מיך דען מיין גערעכטיגקייט עפעס געאַהרט? האָב איך
דען אַ מינוט געגלויבט, אַז זיי דאָרט צווייפלען אין מיין גערעכטיג-
קייט? ווען עס האָט מיך עפעס געאַהרט, איז עס דאָך נאָר געווען דאָס
דאָזיגע, אַז אין אַזאַ וועלט לעבען מיר און אין אַזאַ אומגעבונג, און
אַז אַ מענשליכע געזעלשאַפט פּערגראַבט זיך נישט אין דער ערד פאַר
גרויס שאַנד, און עס איז נישט פאַרהאָן קיין מענש, וואָס זיין בלוט
זאָל איהם ווערען אין זיינע אָדערען גיפט און דער צאָרן אין זיין
האַרץ זאָל איהם ווערען שלאַנגען-גיפט, און גזל'ען זאָל עס זיין שלאָף
ביינאַכט און זיין רוה בייטאַג, און דער מענש זאָל איינמאַל נאָר
צונויפקרעמפען זיין פּויסט און זאָל אויף פיץ-פיצלען צעקלאַפען דאָס
גאַנצע געבוי און די גאַנצע פּערשאַלטענע מענשען-געזעלשאַפט, ווי זי
שטעהט אין געהט!

*

אַ רות, וואָס האָסט דו געמאַכט און פאַרוואָס האָסטו דיר אויס-
געקליבען דוקא דאָס דאָזיגע אומגליקליכע, אַרימע פּאָלק?...
זעה, דו האָסט דאָך אַ זוהן, אָט דעם קליינעם עובר, ער ליגט

פאר דיר אין זיין וויעגעל, און דו שאַקעלסט און וויעגסט איהם, און זינגסט דיין קינד דיינע וויעג-ליעדער. זינג איהם די ליעדער, וועלכע זאלען זיין האַרץ בייצייטענס טרענקען מיט גיפט. קענסט דו זיי? — זינג איהם: גיס-אויס אויף זיי דיין צאָרן, און דיין גרימצאָרן זאל זיי דערגרייכען! לערן איהם: וואויל דעם, וועלכער וועט דיר בעצאָהלען דיין פּערגעלטונג, וואָס דו האָסט אונז פּערגאָלטען, וואויל דעם, וועלכער וועט כאַפען און וועטן צעשמעטערען דיינע קינדער צום פעלזען! זאָג איהם; זאל זייער גאַנצע שלעכטקייט קומען פאַר זיי און טהו זיי אזוי ווי דו האָסט מיר געטהון!

קענסט דו די דאָזיגע שעהנע מעלאָדיען?

נאָר נישט לייעבע — דו ביסט דאָך אַ יודישע פרוי...

פורים=שפיעל

ייר, אומגליקליכער קעניגין ושתי, וויל איך זינגען היינט מיין לויב-
ליעד!

מעגען אנדערע זינגען און זאגען וועגען דעם איידעלען מרדכי
און דער גרינער אָסתר, מעגען זיי רעדען לאַנג און ברייט וועגען
דעם נאַרישען אַחשָׁרױש און דעם קלוגען הָמָן, וועגען דעם גרויסען
חַרבוֹנָה און דעם קליינעם יִתְחָא און וועגען נאָך אַלע יענע טעמאַס,
וואָס יעדער קלוגער יודישער שרייבער מוז זיי היינט נעבעך בעאַר-
בייטען — איך אָבער מוז מיר טהון דאָס מייניגע און מוז מיך אַראָב-
כאַפען אין אַ זייט צו מיין אַלטער סימפּאַטיע, צו איהר מאַיעסטעט דער
קעניגין ושתי...

וואָס זאָל איך אייך זאָגען? עס איז אפשר נישט שעהן פון מיר.
אפשר אַלס נאַציאָנאַל-יוד און גלויבענס-גענאָס וואָלט איך באמת'דיג
געדאַרפט אָבגעבען דעם כבוד דער קעניגין אסתר. פאַרט עפעס אייגען
פֿלייש און בלוט און דערצו נאָך גאָר אַ שיינדעל אין דער משפּחה,
אונזער גאַנצער יחוס. אַ קלייניגקייט אַרויסצורעדען: עפעס פאַרט אַ
מלכה. אמת, גאַנץ פיין בענומען האָט זי זיך גראָד נישט, די דאָזיגע
קעניגליכע יודענע פון גאָט'ס גענאָד. זי האָט שוין אין יענע צייטען
פערשטאַנען די חכמה, ווי אַזוי אַ יודיש קינד קאָן קומען פאַרווערטס
אין לעבען, און אַז די גאַנצע קונץ ליגט דערין, נאָר למען השם נישט
אויסצוזאָגען, ווער מען איז פון דער היים, — און זי האָט דאָדורך
טאַקי געמאַכט אַ גאַנץ היבשע קאַריערע. נאַטירליך איז קיין וואונדער
נישט, אַז פערקוקענדיג זיך אויף איהר, איז די דאָזיגע חכמה זינט
דענסמאָל געוואָרען אונזער נאַציאָנאַל-אייגענטום, אַט, למשל, האָב איך

ערשט נישט לאַנג קענען געלערנט איינע, אַנ'אונזעריגע, וועלכע האָט נישט אויסגעזאָגט, ווער זי איז, און האָט דאָדורך געמאַכט קאַריערע און איז אַנגעקומען אַזש אַלס פּערקויפּערין ביי אַנ'עכט-פּוילישער פּיר-מע; ערשט ווען מען איז דורך איהר פאַספּאַרט דערגאַנגען, וואָס אַזעל-כעס זי איז, איז זי געוואָרען אַרויסגעוואָרפען בכבוד גדול. דעם אמת אָבער מוז איך זאָגען: מיינ גאַנץ בעזונדערע סימפּאַטיע האָט פון תּמיד אָן געהאַט נישט די דאָזיגע קעניגין אסתר, נאָר דוקא די אַנדערע, די שטילע, אומגליקליכע ושתי. שוין פון מיינ פּריהסטער יוגענד האָב איך געשוואוירען פאַר איהרעטוועגען. איהר מאַיעסטעט די קעניגין ושתי איז יעדענפאַלס פון די צוויי די פּיעל אינטערעסאַנטערע. און נאָר ווייל די פיגור פון אסתר'ן איז אינ'ם בוך „אסתר“ אַזוי זעהר געוואָרען אַרויס-גערוקט, ווערט די שטילע פיגור פון ושתי'ן נעבען איהר פּערטונקעל'ט און מען זעהט זי כמעט נישט אַרויס.

אפשר איז דאָס בוך „אסתר“ איבערהויפט דאָס מאָדערנסטע בוך מיט דעם מאָדערנסטען שטאַף. און נישט נאָר, ווייל דאָרט שפּיגעלט זיך אַב דאָס נאַרישע הויף-לעבען פון אַ נאַרישען קעניג מיט זיין אונזער זעטליכער לייענער צו אַלערליי פּערשווענדונגען און זיין אוננאַטירליכער נייגונג צו אַנ'איבערפּליסיגען לוקסוס און זיין אונגעבענדיגער תּאוה צו מאַכען הויף-בעלער גאַנצע הונדערט מיט אַכציג טעג אינ'ם יאָהר און דאָן נאָך עקסטראַ זיבען טעג, און דאָס אַלעס נאָר דערפאַר, ווייל ער פּייערט מיט מזל אַ דריי-יעהריגען יובילעאום זינט ער איז אַרויף אויפ'ן טראָהן; — און נישט נאָר, ווייל דאָס דאָזיגע בוך לאָזט אונז געבען אַ טיעפען קוק אין די לעבענס-אַרט פון אַ מיניסטער און ווי ער רעדט און ווי ער אַרבייט; — און נישט נאָר, ווייל די דאָזיגע עלעגאַנט געשריבענע ערצעלונג איז די קלאַסישסטע שילדערונג פון דער יודי-שער צרה, אַזוי אַז מען וואָלט געקאָנט מיינען, דאָס דער מחבר איז אונזער אַ צייט-גענאָס; — נאָר גאַנץ בעזונדערס אויך דערפאַר, וואָס אין בוך „אסתר“ ווערט צום ערשטען מאָל בעריהרט אויך אַ גאַנץ אַנדערער העכסט מאָדערנער שטאַף: די פּרויען-פּראַגע. די נעבען-מעשה מיט אַחשוּרוש און ושתי האָט גאַנץ גוט געקאָנט שטעהן אין עפעס אַ צייטונג פון היינט אין אַ טעלעגראַמע פון לאַנדאָן. איך בין זיכער: די דאָזיגע ושתי, ווען זי וואָלט לעבען איצטער, וואָלט זי זיין גאַנץ בע-

שטימט די אָנפיהרערין פון די סופראַזשיסטקעס. זי האָט געהאַט די מאַדערנסטע לעבענס-אָנשויאונגען. און נאָך ווייל די מעשה איז שוין פאַרט אַלט אַ צווייטווענד מיט פיערהונדערט יאָהר און ווייל דער שויפלאַץ איז פאַרט נישט לאַנדאָן, נאָר דאָס אַלטע פערסיען, דעריבער איז דער פערלויף פון דער מעשה אויסגעקומען אַביסעל אַנדערש: די ראהם איז „פערעלטערט“.

אויב איהר מאַיעסטעט, די קעניגין ושתי, האָט געהאַט אַ האָרן אויף איהר שטערען אָדער נישט, דאָס ווייס איך נישט; אַז אָבער אונ-טער דעם דאָזיגען שטערען האָט זי געהאַט גענוג פערשטאַנד – דאָס איז קלאַר.

אין איהר פאַלאַץ איז זי געזעסען, אינ'ם לוסט-גאַרטען פון זיין קעניגליכער מאַיעסטעט דעם שאַך אַחשורוש, און געמאַכט האָט זי גראַד אַ „מִשְׁתֵּה נָשִׁים“, אַ פרויען-באַל, היינט וואַלט עס געהייסען אַ „פייוו אַ קלאַק“. אַרום איהר זענען געזעסען די הויף-דאַמען, די פירשטין פֿרֶשְׁנָה און די מאַרקיווע שְׁתָר און די גרעפין אַבְמֵתָא און די באַראַ-נעסע תְּרִשִׁישׁ, און נאָך פיעל אַנדערע איינגעלאַדענע געסט. גערעדט האָט מען אָנפאַנגס – דאָס איז זעלבסטפערשטענדליך – וועגען טואַ-לעטען און וועגען די נייעסטע מאַדעס. די פירשטין מֶרְסָנָא, אַ יונגע ברוינטע מיט אַ פריזור אַ לאַ פאַמפאָדור, האָט איינגערוימט דער מאַר-קיזע מְמוֹכָן אַ סוד אין אויער, אַזוי אַז אַלע אַרום האבען עס גע-קאָנט הערען, אַז די גרעפין מֶרְס זעהט אויס אין איהר נייער, גרינער ראַבע מיט די געלע שפיעען ווי אַ מיידעלע פון זיבעצעהן יאָהר. אַלע האַבען זיך שטילערהייט צעלאַכט, דען אַלע האבען זעהר וואויל געוואוסט, אַז דוקא די דאזיגע גרעפין מֶרְס איז שוין קיין עין-הרע אַ רעכט ביסעל עלטער, טראַץ דעם, וואס מען זעהט זי נאך אַלע-מאָל אויף אַלע קאנצערטען און טעאַטער-פאַרשטעלונגען אין דער בע-גלייטונג פון דעם יונגען לייטענאַנט אַבְנָתָא. אַ גליק איז, האט די מאַרקיווע מְמוֹכָן מיט רשעות שטילערהייט בעמערקט, אַז אַבְנָתָא איז אַ סריס. דאָן איז מען אַרויפגעקומען אויפ'ן שמועס וועגען יונגע לייטענאַנטס און ווער עס טרייבט פֿלירט מיט וועמען. און דאָן ווידער צוריק צו די טואַלעטען און אַז אין באַזאַר, וואו יודען האַלטען די קראַמען, טאָר מען נישט קויפען, דען עס איז אַ באַיקאָט. דאָן האָט

זיך דער שמועס אָבעשטעלט ביי דער פּרויען-פּראַגע. פּרויען — האָט איהר מאַיעסטעט די קעניגין ושתי געזאָגט — טאָרען זיך נישט מעהר פון זייערע מענער אַזוי קנעכטען לאָזען. נישקשה, פּרויען זענען שעהן גענוג און ווען זיי וועלען זיך אַביסעל פּער'עקש'ענען, וועלען די מענער מוזען נאָכגעבען. און דאָן האָט מען גערעדט וועגען שטים-רעכט, און דאָן וועגען דעם, אַז פּרויען זאָלען מעגען זיין צוגלייך מיט מענער דאָקטוירים און קוימען-קעהרערס און אַדוואָקאָטען און דראַשקען-קוטשערס און פּראַפּעסאָרען. און אַזוי ווייטער און אַזוי ווייטער, די שטימונג איז געוואָרען פון מינוט צו מינוט געהויבענער. דער וויין האָט אנגעהויבען צו טהון זיין ווירקונג. די באַקען האָבען געגליהט. די אויגען האָבען געברענט. פון מינוט צו מינוט איז מען געוואָרען תקיפ'ער ביי זיך. מען האט געגליהט אויף מלחמה...

און אַט זענען פּלוצלינג אָנגעקומען די זיבען עוונטען פונ'ם קעניג אַחשוּרוש. זיין קעניגליכע מאַיעסטעט דער שאַך אַחשוּרוש האָט בעפּויה'לען, אַז איהר קעניגליכע מאַיעסטעט די קעניגין ושתי זאָל זאָפּאָרט אַריינקומען צום קעניג, אום זיך בעקוקען צו לאָזען! איין אויגענבליק זענען אַלע געווען ווי פּערשטיינערט, ס'טייטש, אַ מאָן האָט בעפּויה'לען.

איך גלויב נישט, אַז די אירזאָך פון ושתי'ס נישט וועלען געהן איז געווען דער פּערלאַנג פונ'ם קעניג, אַז זי זאָל זיך ווייזען נאָקעט אַביסעל. אַביסעל דעקאַלט מעהר אַדער אַביסעל וועניגער—דערויף קומט עס ביי אַ פּרוי זיכערליך נישט אָן. עס זענען פּארהאָן אָפט פּרויען, וועלכע טראַגען אַ קורץ קליידעל ביז צום האַלז און אויס-געשניטען ביז צום נאָפּעל, און ביי מיין גאַנצער גרויסער אַכטונג פאַר איהר מאַיעסטעט דער קעניגין ושתי, גלויב איך נישט, אַז זי איז געווען אַנ'אויסנאָהם. גאַנץ בעזונדערס האָב איך אַלעמאָל געהאַט די געלעגעהייט צו בעמערקען, אַז דוקא די פּרויען, וועלכע קעמפען אַזוי שטאַרק פאַר פּרויען-רעכט, זענען אינ'ם פּרט פון דעקאַלטירען זיך רעכט פּערשווענדעריש. איך מוז אָננעהמען, אַז ביי ושתי'ן איז די פּראַגע געווען אַ פּרינציפּ-פּראַגע. דאָס פּרויען-רעכט איז געווען איהר פּרינציפּ. זי איז אין דעם דאָזיגען פּרט געווען אַזוי פּער-

עקשנ'ט, אז אפילו די פערלאַקעדיגע אויסזיכט, זיך צו קענען וויי-
זען אין איהר גאַנצער שעהנהייט פאַר אַנ'עדה מענער האָט זי
קאַלט געלאָזען.

און דעם סוף פון דער מעשה קענט איהר.

די פרויען-פראַגע אָבער האט זינט דענסמאָל ביז היינט געמאַכט
געוואָלדיגע פאַרטשריט. דער מאַן בעפעהל'ט שוין נישט מעהר, דער-
פאַר אָבער וויל די פרוי בעפעהל'ען. די פרוי האָט שוין לענגסט
אויפגעהערט צו געהאָרען, דערפאַר אָבער וויל זי, אז דער מאַן זאל
געהאָרען. זי וויל שוין נישט מעהר קיין גלייכע רעכט, נאָר זי
וויל אַלע רעכט אַליין האָבען. אַ מאָדערנע ושתי שיקט זיבען סריסים,
אום דעם מאַן מיט געוואָלד צו ברענגען אין דער מינוט, ווען עס
ווילט זיך איהר די קאָמעדיע מאַכען.

און דאָס דאָזיגע פורים-שפיעל דויערט ווייטער.

איך אָבער מוז אויסדריקען מיין סימפאטיע פאַר דער קעניגין
ושתי, וועלכע איז געווען די ערשטע, וואָס האָט דעם מוט געהאַט
פאַר פרויען-רעכט צו קעמפען און צו פאַלען.

א הוהן מיט א האָהן

— דאָ הויבט זיך די מעשה אָן. אייגענטליך אָבער האָט זי זיך אָנגעהויבען שוין פיעל פריהער. זי האָט זיך אָנגעהויבען נישט מיט היהנער און העהנער, נאָר מיט — מענשען. נאָך גענויער: די מעשה האָט זיך אָנגעהויבען שוין מיט יענער מינוט, ווי זעהר קלוגע מוחות האָבען אויסגעטראַכט דאָס זעהר קלוגע וואָרט: נאַציאָ-נאַליום. איך קען אפשר נישט קיין צווייט וואָרט אינ'ם גאַנצען ווערטער-בוך פון דער מענשהייט, וועלכעס זאָל האָבען אַזאַ פיין שטיקעל אַרבייט אָבעראַרבייט "פאַר די טובה" פון די מענשען ווי דאָס דאָזיגע וואָרט. אַז איך אַליין בין פון תמיד אָן ענטשיקט גע-ווען ביז אין דער טיעפעניש פון מיין נשמה, ווען איך האָב געהערט דאָס וואָרט נאַציאָנאַליזם — דאָס בעדאַרף איך אייך ערשט נישט מבטיח זיין. אומעטום און אַלעמאַל, ווען נאָר איך האָב דערלעבט צו הערען אַזאַ גאַלדען וואָרט, ווי לַמשל, "רוסלאַנד פאַר רוסען", "פּוילען פאַר פּאָליאַקען", "דייטשלאַנד פאַר דייטשען" און אַזוי וויי-טער, האָב איך געפיהלט אין זיין גאַנצער גרויס דעם חסד, וועלכען מען וויל דאָ טהון מיט דער מענשהייט. איך האָב פערשטאַנען אוי-גענבליקליך, ווי זעהר דאָס שמעקט מיט איידעלער מענשענליעבע און ווי פיין די וועלט וועט אויסזעהן, ווען זי וועט געהן אַדער געפיהרט ווערען אויף דעם שעהנעם וועג פונ'ם דאָזיגען פאַרטשריט. אַיי וואָס, איין פאַלק וועט דאָדורך דוֹרס'ן דאָס צווייטע און מען-שען וועלען זיך דורך די דאָזיגע איידעלע לעהרע פּרעסען איינער דעם צווייטען — דאָס איז, נאַטירליך, איינע פון יענע קלייניגקייטען, אויף וועלכע אַ "נאַציאָנאַלער" מענש טאָר נישט קוקען. דערויף האָט מען שוין נישט געקוקט פאַר דריי טויזענד יאָהר, און דערויף קוקט מען אויך היינט נישט. דאָס זענען נאָר אַזעלכע "שוואַכקייטען" אַדער

„ווייכע, ווייבערישע געפיהלענישען“, וועלכע מוזען אויסגעראטען ווע-
רען. די הויפטזאך איז, אלע „פרעמדלעענדישע“ מוזען אַרויסגעביסען
ווערען. אַרויסגעביסען פון די שולען, אַרויסגעביסען פונ'ם האַנדעל,
אַרויסגעביסען פון דער פּאַליטיק און אַרויסגעביסען אַפילו פון די
פרייע פּראָפעסיעס און מלאַכות. און אזוי ווי מענשען זענען בטבע
איידעל, האָבען זיי דערפאַר ערפונדען אויך אַנאיידעלעך נאָמען;
זיי זאָגען נישט אויף גראַב-לשון אַרויסבייסען, נאָר זיי זאָגען דאָס
פיינע, נייע וואָרט באַיקאַטירען. נאַטירליך האָב איך געוואוסט פון
תמיד אָן, אַז דערביי וועט עס נישט בלייבען. נישט חלילה, אַז דאָס
וועט אויפהערען – אַזאַ נאָר בין איך נישט – נאָר אַדראַ, די
וועלט איז דאָך אַ הולך און וועט מסתמא אויפ'ן דאָזיגען וועג געהן
אַ שריט ווייטער אויך נאָך. האָט מען געזאָגט אַל"ף, וועט מען זאָ-
גען אויך בי"ת. דער מענשליכער פערשטאַנד וועט מיט אַנאייזערנער
לאַגיק קומען ביז צו דער לעצטער קאָנסעקווענץ – און אפילו ביז
צום לעכערליכען. און אַט האָב איך מיך דערוואַרט. די, וואָס אַר-
בייטען פאַר דער אידעע פון נאַציאָנאַליזירען אַלעס, האָבען אונז
אַרויפגעפיהרט מיט זייער נאַציאָנאַליזם נישט נאָר אויפ'ן בידעם,
נאָר אויך ביז צום היהנערשאַטל. זיי האַלטען שוין ביי וועלען נאָ-
ציאָנאַל מאַכען – די היהנער. אַלע היהנער אין רוסלאַנד זאָלען זיין
נאַציאָנאַלע, רוסישע היהנער, און אַלע „פרעמדע“ זאָלען אַרויסגע-
שיקט ווערען. מען וועט, פשוט, די פרעמדלעענדישע היהנער נישט
געבען קיין גלייכערעכטיגונג. אויב מען וועט איינאַרדענען פאַר זיי
אַ פּראָצענט-נאַרמע אָדער אַ טשערטאַ אַסיעדלאַסטי אָדער זיי ערקלע-
רען פאַר רעוואָלוציאָנערען – דאָס ווייסען מיר נאָך נישט. די הויפט-
זאך איז, אַז די רדיפה אויף אַלע פרעמדלעענדישע, נישט רוסישע,
היהנער אין רוסלאַנד האָט זיך אָנגעהויבען. איהר מיינט, איך שפּאַס?
די צייטונגען זענען פול דערמיט. מיר האָבען אין רוסלאַנד
אַ ספּעציאַל-צייטונג מיט'ן נאָמען „סעלסקי כאַזיאַין“, וועלכע בעשעפּ-
טיגט זיך מיט לאַנדווירטשאַפטליכע פּראָגען. און אַט איז אין איינעם
פון די לעצטע נומערען פון דער דאָזיגער צייטונג געווען אַבגעדרוקט
אַ וויסענשאַפטליכער אַרטיקעל מיט'ן נאָמען: „וועגען דעם נאַציאָנאַ-
ליזם אין דער לאַנדווירטשאַפט“. דער שרייבער, אַ פנים אַ גרויסער

געלעהרטער און דערצו נאך א הייסער רוסישער נאציאנאליסט, שטעהט אויף דעם שטאנדפונקט „רוסלאנד פאר רוסישע היהנער“. אלע פרעמדע היהנער טויגען אויף „רוסלאנד פאר רוסישע היהנער“. אבער מיינען מיינט ער, אז אפילו אויף פפרות איז פדאי צו נעהמען נאר רוסישע היהנער און העהנער, מיט איין ווארט: „איסטינאָ רוסקיע“. אלע פרעמדע נאציאנאליטעטען, איך מין היהנער-נאציאנאליטעטען מוזען אויסגע-טיליגט ווערען. דער דאָזיגער געלעהרטער, הייסען הייסט ער אַסטאָפיעוו, פאַלעמיזירט אין זיין אַרטיקעל מיט אַ צווייטען געלעהרטען, מיט אַ געוויסען שאַווראַוו, וועלכער האָט שוין פריהער גערעדט וועגען דעם דאָזיגען געגענ-שטאַנד און וועלכער האָט געהאַט מתיר געווען קוטאַאיסער, לענקאַ-ראַנער און מיטעל-אַזיאַטישע היהנער, און אַט קימט דער געלעהרטער אַסטאָפיעוו און מאַכט אַ געוואַלד און טענה'ט, אז די דאָזיגע זענען אויף קיין האָהר נישט בעסער ווי ענגלישע, בעלגישע אָדער איטאַל-יענישע היהנער און אז מוזען מוז מען האַבען נאָר עכט-רוסישע. קאַווקאַזער און קאַספיער און מיטעל-אַזיאַטען זענען פאַר זיינעטווע-גען אויך אַזעלכע פרעמדע נאציאנאליטעטען ווי די מיטעל-איראָפּעער. מען מוז זיי אויך אַזוי רודפ'ען. די הויפט-זאַך איז, זעלבסטפער-שטענדליך, די ריין רוסישע ראַסע. אלע אַנדערע זענען שעדליך. וויל מען אַרויסקריגען אַ נאציאנאליע הוהן, מוז מען קולטיווירען און אויספיינערען און אויסאיידעלען די ריין רוסישע הוהן. אלע אַנדערע מוזען באַיקאַטירט און אונשעדליך געמאַכט ווערען. און אַט דעם דאָ-זיגען וויסענשאַפטליכען אַרטיקעל בעפּוצט דער וויסענשאַפטליכער מחבר אויך מיט אַ „פאַרטרעט“. אַ פאַרטרעט פון אַ ריין-רוסישער הוהן. פּראָסט: כָּזָה רָאָה וְקָדַש. אַזוי זעהט אויס: אַנאַנשטענדיגע הוהן, וועלכע האָט די עהרע צו זיין די פאַרשטעהערין פון דעם ריין-רוסישען נאציאנאלי-היהנערטום.

נאַטירליך: יעצט וועט מען נישט בלייבען שטעהן מעהר אויפ'ן האַלבען וועג. האָט מען געזאָגט אַל"ף, איז מען געקומען און מען האָט געזאָגט אויך ב"ת, און אַט וועט מען באַלד זאָגען אויך גימ"ל און דל"ת און אַזוי ווייטער. מען וועט די גליקליכע אידעע פּונ'ם נאציאנאליזם באַלד אויסרעכענען אויך אויף אלע אַנדערע עופות און

חיות. און באמת זעה איך נישט איין פארוואָס די הוהן אַליין זאָל זיין אַזוי גליקליך. מען וועט זיך באַלד נעהמען צו די גענו און צו די פייגעל און צו די קיה און צו די פערד און מען וועט זיי מאַ- כען נאַציאָנאַל. אַלץ מוז ווערען נאַציאָנאַל. קיין שום פרעמדעס און פרעמדלענדישעס טאָר נישט געדולדעט ווערען. נישט קיין פרעמד- לענדישע קונסט, נישט קיין פרעמדלענדישע וויסענשאַפט, נישט קיין פרעמדלענדישע ערפינדונג, למען השם נאָר נישט פרעמדעס, און ווען עס וועט זיך אַמאָל מאַכען, אַז אַ קראַנקער וועט ליגען אין זיינע גרויסע שמערצען און רעטען וועט איהם קאַנען נאָר אַ פרעמד- לענדישער דאָקטאָר, מוז מען קענען אויף אַזוי פיעל מקדש השם זיין און דעם דאָזיגען פרעמדלענדישען דאָקטאָר נישט דערלאָזען צום קראַנ- קען. דער הייליגער נאַציאָנאַליזם פערלאַנגט דאָס, אַלץ וואָס קומט פון דער פרעמד מוז באַיקאָטירט ווערען. דאָס איינציגע פרעמדלענדישע, וואָס מען מעג אפשר אָננעהמען, איז און בלייבט נאָר דאָס פרעמד- לענדישע געלד. דער הייליגער נאַציאָנאַליזם פערלאַנגט דאָס.

ווי די פרטים וועלען זיין, מיט וועלכע מען וועט זיך בענוצען, אום די גרויסע ערהאַבענע אידעע פון דער נאַציאָנאַליזירונג פון די היהנער דורכצופיהרען? — איך ווייס עס נישט. ביז יעצט האָבען די נאַציאָנאַליזם-ספעציאַליסטען אין דער אַלגעמיינער פרעסע צו דעם דאָזיגען געגענשטאַנד נאָך קיין שטעלונג נישט גענומען. איך וואָרט נאָך אויף דעם ליכטיגען וואָרט פון מענשיקאָוו און גורלאַנד און די אַנדערע. אפשר וועלען אויך אונזערע פאָלקס-טריבונען זייער וואָרט וועגען דעם זאָגען. איך אַליין, בעניות דעת, שטעל מיר פאָר די זאָך, ווי איך האָב זי שוין אויבען אָנגעמערקט. אונזערע נאַציאָנאַל- העלדען וועלען ביי דעם גרויסען ווערק פון דער היהנער-און העה- נער-נאַציאָנאַליזירונג מסתמא געהן אויפ'ן זעלביגען וועג, אויף וועל- כען זיי זענען געגאַנגען ביי זייערע אַנדערע נאַציאָנאַליזירונגען ביז יעצט: זיי וועלען איינפיהרען אַ שטרענגע קאָנטראָל אויף אַלע פרעמדלענדישע היהנער, אַ מין רעגיסטרירונגס-ביכער וכדומה, זיי וועלען זיי אין די אַנדערע גובערניעס נישט לאָזען וואוינען. זיי ווע- לען זיי צום אייער-לעגען דערלאָזען נאָר ביז צו אַ געוויסער פראַ- צענט-נאָרמע, זיי וועלען זיי אויפ'ן באַרג מיסט, לאָזען פיקען נאָר

בעשטימטע פאליצייליך-ערלויבטע קערנער, זיי וועלען זיי טאג-טעג-ליך דורך די „דוואַ גראַשע“ באַיקאָטירען לאָזען און אזוי ווייטער און אזוי ווייטער.

ווי שעהן איז גאָט'ס וועלטעל! עס איז נישט פארהאן קיין שענערע און ריינערע אידעע, ווי די נאַציאָנאַל-אידעע. זי פיהרט פון ערהאַבענעם ביז צום לעכערליכען – פּוּנ'ם מענש ביז צו היהנער און העהנער.

הַבֵּל הַבְּלִים

רעדענקסטו נאָך דעם שפרוך, דעם טרויעריגסטען פון אַלע טרויע-
ריגע, וועלכער נעהמט דיך אַרום מיט אַנאָונענדליכער טרייסט-
לאַזיגקייט און פרעסט דיר טרעהרען אין די אויגען אַריין און לאַזט
דיך דורך זיין נאָגענדען אומעט וויסען, ווי עלענד דו ביסט, און
זאָגט דיר אָן, אַז דיין לעבענס-ווינטער געהט? — דער טאָן דער-
מאָהנט אַ קאַלטען שניי, וועלכער איז נאָך נישט געפאַלען, און נאָר
ער הענגט דערווייל, אומגעזעהן, אין דער לופט. די גאַנצע נאַכט
האַט היינט דער ווינד געפייפט אַזעלכע ווילדע און נאַרישע מעלאַ-
דיעס, אַ מינוט מיט אַ געפילדער און אַ מינוט פאַמעליך, און די
שווערע רעגענטראַפענס האָבען אויף דעם שוואַרצען פענסטער צוגע-
קלאַפט דערצו דעם טרויעריגען טאַקט. און אויך דער הונד אויפן
הויף האָט היינט אַזוי יאַמערליך געוואָיעט. קום, מיין קינד, טהוי-
אויס דיינע אַטלאַס-פאַנטאַפערל און זעך דיך אַהער צו מיר אויף די
קניען: דעם טרויעריגסטען פון אַלע טרויעריגע שפרוכען מוז איך
דיר היינט הויכען אין דיין אויער און אין דיין האַרץ אַריין...

„נאַרישקייט איבער אַלע נאַרישקייטען, האָט געזאָגט דער
קוהלֶת — און אויך דאָס דאָזיגע אַליין איז אַ נאַרישקייט: דאָס קלע-
רען און דאָס רעדען וועגן דעם“...

און דאָן ווידער: — „עס שיינט די זון אין עס געהט אונטער
די זון, זי געהט קיין דרום און דרעהט זיך קיין צפון, עס דרעהט
זיך און דרעהט זיך דער ווינד געהענדיג, און דרעהענדיג קעהרט
זיך אום דער ווינד. אַלצדינג איז אַזוי לעסטִיג און לאַנגווייליג. עס
קאָן עס דער מענש נישט אַרויסרעדען, עס ווערט קיין אויג נישט
זאָט פון זעהן און עס ווערט קיין אויער נישט פול פון הערען“...

האַרץ, מיין קינד, ווי עס פאַלט ווי אייז-פלאַקענס איבער די

צאַרטעסטע בליהטען פּונ'ם לעבען. ווי געלע פּערוואַלעטע בלעטלעך רוישט עס אַראָב צו דער ערד אין דעם הערבסטליך-וויסטען האַרץ. ווייטער! — „און געזאָגט האָב איך מיר: געה, לאַמיר פּרובען פּרעהליך זיין, לאַמיר אַ לעב-טהון אַ גוטען טאָג — איז אָבער אויך דאָס אַ נאַרישקייט.. האָב איך געזאַמעלט זילבער און גאַלד און קעניג-ליכע קאַסטבאַרקייטען, און זינגערס און זינגערינס און אַלע פּערגעניגענס האָב איך מיר אָנגעטהון, אַליץ וואָס מיינע אויגען האָבען פּערלאַנגט, האָב איך נישט פּערשפּאַרט פּון זיי — איז אויך דאָס געווען אַ נאַ-רישקייט... האָב איך חכמה געלערענט און וויסענשאַפטען און קינסט, און קליגער בין איך געוואָרען און געבילדעטער און וויסענשאַפטלי-כער מעהר פּון אַלע מענשען אונטער דער זון — האָט זיך אויסגע-לאָזט, אַז אויך דאָס איז אַ נאַרישקייט... און מיט פּרויען האָב איך מיך אָבגעגעבען און מיט ליעבע און מיט זוכען גליק ביי ווייבער — איז דאָס ערשטע רעכט געווען אַ נאַרישקייט... און אַ צדיק בין איך געווען, און דאָן האָב איך געפּרובט און בין אויך געווען אַ רשע — און זעה, ביידע צוזאַמען איז אַ נאַרישקייט“...

און איך קאָן מיך נישט אָברייסען דערפּון, און איך מוז נאָך און נאָך, און איך מוז שוין אַזוי געהן ביז צום סוף —

„ביז עס וועלען נישט קומען די טעג פּונ'ם בייז און עס ווע-לען נישט דערגרייכען דיך די יאָהרען, וואָס דו מוזט זאָגען: איך האָב קיין פּערלאַנגען נישט נאָך זיי, און עס ווערט פּינסטער די זון און דאָס ליכט, די לבנה און די שטערען, און עס קעהרען זיך אום די וואַלקענס נאָך דעם רעגען. און אַט וועט זיין אַ טאָג, ווען עס ווע-רען פּערציטערט די וועכטער פּונ'ם הויז און עס ווערען פּערקרוּמט די אויפּפאַסערס, און עס וועלען ווינציג ווערען די מיהל-שטיינער און וועלען אויפהערען צו אַרבייטען, און פּינסטער וועלען ווערען די קוקערס אין די לעכער... פּלוצלינג קריגט מען מורא פאַר עפּעס אין דער הויך און מען ציטערט פאַר גריבער אונטען אויפ'ן וועג... און דאָן רייסט דאָס שטריקעל און עס ברעכט זיך דער קרוג ביים קוואַל, און אַט קעהרט זיך אום דער שטויב צו דער ערד — —

און נאַרישקייט איבער אַלע נאַרישקייטען, האָט געזאָגט קוהלת — און דאָס גרעסטע נאַרישקייט איז דאָס טראַכטען און דאָס

זאָגען, אז עס איז אַ נאַרישקייט. אפילו דאָס, מייע קינדערלעך, לוינהט זיך נישט..."

דורך פוסטע, וויסטע גאסען האָט עס מיר געטראָגען אין דער פינסטערער נאַכט, און מיין מיעדער קאָפּ האָט געטראַכט און געטראַכט. אַך, דאָס דאָזיגע אייביגע טראַכטען! אַך, דער דאָזיגער הבל-הבלים! דער גרעסטער איז ער פון אַלע, דער לעצטער פון די נאַרישקייטען - אָבער עס נוצט נישט: עס טראַכט זיך, נישט ווילענדיג.

און איך געה, און אין מיין קאָפּ עגבערט עס: - נאָר פינף יאָהר וועלט-מלחמה, און גענוג זענען געווען די דאָזיגע פינף יאָהר, אום אַ גאַנצע וועלט אויפ'ן קאָפּ צו שטעלען. בעגריפען פון נעכטען זענען היינט מעהר נישט גילטיג. טויזענדער וועלט-אַנשוואונגען, טויזענדער אמת'ן פון נעכטען און פון עהערנעכטען, טויזענדער אַנזיכטען, וועלכע זענען אונז געלעגען אינ'ם בלוט און אינ'ם פלייש - היינט זענען זיי ווי מיט'ן רויך אַוועק. עס איז געקומען די אמת'ע איבערווערטונג פון אַלע ווערטען. דער מענש איז פּלוצלינג אַזוי רייף געוואָרען. ער זעהט אַלעס אַזוי קלאָר, און די קוהלת-פילאָזאָפיע איז איהם נאָך קיינמאָל נישט אַזוי פערשטענדליך און אַזוי געלויפיג געווען ווי איצט. אַ קינד אין זיין וויעגעל, דאַכט זיך, קוקט שוין היינט מיט זיינע קליינע אויגעלעך אין די וועלט אַריין, און די אויגעלעך ווייסען שוין דעם סוד און זיי שמייכלען: הַבֵּל הַבָּלִים!

פאַטריאַטיזם? - דער, וועלכער רעדט אַרויס דאָס וואָרט, בלייבט פּלוצלינג פערשעהמט און ווייס, אַז קיינער וועט עס איהם היינט נישט מעהר גלויבען. עס איז אַ וואָרט, ווי טויזענד אַנדערע אין דעם ווער-טער-בוך, וועלכע דער מענש האָט זיך פאַבריצירט, אום זיין פאַליטיק דורכצוזעצען און זיינע צוועקען צו דערגרייכען. הַבֵּל הַבָּלִים האָט גע-זאָגט קוהלת! יושר; זאָגט איהר? קליינע שטאַטעטען? גרויסע שטאַטעטען? קריעג פאַר מענשען-רעכט? קריעג פאַר גלייכשטעלונג פּונ'ם שוואַכען מיט'ן שטאַרקען? קריעג און אַריימישען זיך אינ'ם קריעג נאָר לשם-שמים און צוליעב אַנ'אידעאל? - אַך, דו ליעבער גאָט! אפילו קינדער אין די וויעגען האָבען שוין אויפגעהערט נאַאיוו צו זיין, און וועמען די

מלחמה האט נישט אויפגעמאכט די אויגען דעם האט דער שלום געמאכט זעהעוודיג. „און געזעהן האב איך, אז די גאנצע ארבייט און די גע- שיקליכקייט פון יעדער טהאט בעשטעהט נאָר אין דער קנאה פון איין מענש צום צווייטען – און אויך דאָס איז אַ נאָרישקייט און אַ ווינד- טרייבען. נאָרישקייט איבער אלע נאָרישקייטען, האָט געזאָגט דער קוהלת! וואָס איז אַ שטאַט? וואָס איז אַ לאַנד? וואָס איז אַ פּאָלק? וואָס איז לעבען און האַסען? וואָס איז לעבען און שטאַרבען? אַנ'אויס- געבלאָזען איי! עס לוינהט זיך נישט, אַ מינוט זיך דעריבער צו פער- טראַכטען – דען אויך דאָס איז אַ נאָרישקייט...“

און געדענקט איהר אפשר, וואָס אַ קיזער איז? וואָס אַ קעניג איז? – עפעס ווי אַ צויבער איז געלעגען אויסגעשפרייט איבער'ן דאָ- זיגען וואָרט. מען האָט געמעגט זיין רעוואָלוציאָנעריש, וויפיעל מען האָט געוואָלט, אָבער אַ געוויסען רייך האָט דאָס וואָרט געהאט פאַר'ן אויער. פאַרט עפעס אונגעווענהליכעס. און די פאַנטאַזיע האָט זיך בעשעפטיגט מיט דעם לעבען און מיט דעם שטאַרבען און מיט דעם רעדען און מיט דעם שווייגען און מיט דעם עפענטליכען און מיט דעם פּריוואַטען לעבען פון אַזאַ קיזער אָדער קעניג. און אין אונזערע ערצהעלונגען פאַר קינדער האָט דער מלך און דער בן-מלך און די מלכה און די בת-מלכה געשפיעלט אַזאַ גוואַלדיגע ראַע. זענען אָבער געקומען פינף יאָהר און האָבען אַראַבגעריסען דעם דאָך פון דעם גאַנצען וועלט-באַן און האָבען אונז געלאָזט קוקען ביז אויפ'ן גרונד פון אלע זאַכען – אַז אַ שוידער האָט אונז אַרומגענומען פאַר דער גאַנצער הויהליקייט. עס איז אלעס געוואָרען אַזוי וואַכעדיג און אַזוי פּראָסט. אַזאַ קיזער אָדער קעניג שטעהט אין דורכשניט, ריין מענשליך גענומען, אַ סך נידריגער ווי דער געווענהליכסטער צווישען אונז. וועט קומען אַמאָל אַ צייט, אַז מען וועט איינפיהרען אַ וואַלוטא אויף מענשען, וועט דאָס פּערהעלטניס פון אַ קיזער צו אַ געווענהליכען מענשען זיין ווי היינט דאָס פּערהעלטניס פון אַ מאַרק צו אַ דאָלאַר: מען וועט 35 קיזער געבען פאַר איינעם אַ רעכטען מענשען. – אָבער אויך דאָס איז אַ נאָרישקייט, האָט געזאָגט דער קוהלת!

און אַ מיניסטער? – רבונז של עולם, וואָס האָט נישט דער קריעג אַלץ געמאכט פון די דאָזיגע הערליכקייטען! דער גאַנצער גלאַנץ איז

אַראַב פון אַזאַ מין חיה, און מיר זענען פֿלוצלינג געוואָהר געוואָרען, ווער און ווי און וואָס און ווי אַזוי און צו וואָס עס ווערט אַזעלכעס געמאַכט און וואָס אַזוינס עס איז. די פֿאַריגע וואָך האָט מיר עמיצער געזאָגט, אַז איך האָב אַ קאַפּ פון אַ מיניסטער, און איך האָב דעם דאָ-זיגען אויגענבליקליך פּערקלאָגט אין געריכט פֿאַר בעלידיגונג. — אַך, ווי נאַריש איז דאָס לעבען!

און דער דיכטער איז היינט געוואָרען אַזוי וואַכעדיג אין אונזערע אויגען, דען דער קריעג האָט אונז געמאַכט אַזוי ניכטער און מיר וויי-סען פֿלוצלינג וואָס אַזוי איינער איז און ווי אַזוי ער מאַכט זיך. עס איז נישטאָ קיין סוד מעהר, די וועלט איז פֿלוצלינג אַזוי זעהעוודיג געוואָרען. און דער געלעהרטער איז אַזוי פּראָסט געוואָרען פֿאַר אונ-זערטוועגען, און דער פֿאַרשער און דער פּילאָזאָף און דער אידעען-מאַכער, און דער, וועלכער האַנדעלט מיט דיפֿאַמאַטיע און פּאַליטיק, און דער, וועלכער האָט אַ קרעמעל מיט רעוואָלוציע און מענשען-בע-גליקונג, אַלע, אַלע זעהען מיר איצט אַזוי קלאָר און אַזוי דייטליך. „אַלע וועט אַוועקטראָגען דער ווינד, דען אַלעס איז נאַריש און אַ ווינד-טרייבעניש!

*

געדענקסט דו נאָך דעם הבל הבלים, דעם טרויעריגסטען פון אַלע טרויעריגע שפרוכען? — אַ וויסטע טרייסטלאָזיגקייט כאַפּט-אָן ביים האַרץ, ווען מען קוקט אַזוי אין לעבען אַריין. און שוין דאָס היינטיגע קינד זעהט אַזוי דאָס לעבען. די קוהלת-פּילאָזאָפּיע איז אַלעמען אַזוי קלאָר און אַזוי געלויפיג. מען וויל פון זיין אייגענער הויט אַרויס, ווען מען דערמאָהנט זיך אין דעם. פּערשאַלטען האָט געמעגט ווערען אַ מלחמה, איידער זי האָט אַ וועלט אַזוי רייף געמאַכט!

אַבער אויך דאָס אַליין, זאָגט קוהלת, איז דאָך אַ נאַרישקייט...

ה מ ן

רר י איך שטעל מיר איהם פאר: א פערסישער מיניסטער אינ'ם אלטען פארצייטיגען פערסיען. א זעהר גרויסע זאך מוז דאס נישט זיין געווען. אויב אזעלכער איז געווען פּרעוואַסכאַדיטעלסטוואָ? אויב ער האָט געהאַט דעם טיטעל גראַף? איך גלויב דאָס נישט. עפעס אַ מיניסטרערעל אָדער העכסטענס אַ פרעמיער-מיניסטערעל, לאַמיר זאָגען אַ גרויס-וויזיר. אָבער אַפילו אַ מיניסטער, אין זאָגאַר אַ פרעמיער-מיניסטער, און זאָגאַר אַ גרויס-וויזיר אינ'ם אלטען פאַרצייטיגען פערסיען מוז נישט זיין געווען אַזאַ איי-איי. מיט עטליכע רובעל, אָדער גאַר פּראָסט דורך צושטעלען עפעס אַ רעכט מיידעל צום קעניגליכען האַרעם, האָט מען אַזאַ טשין געקאָנט לייכט דערגרייכען. אין געלד-אַנגעלעגענהייטען האָט מען זיך געווענדעט צום שאַך אַליין, און מיט מיידלעך — צום הערן הַגי אָדער צום הערן שַעשֶׁנו אָדער צו די אַנדערע אינטענדאַנטען, מיט וועלכע עס האָט זיך יעדענפאַלס געלאָזט האַנדלען. געזעלשאַפטען צום „שוץ געגען האַנדעל מיט לעבעדיגער סחורה“ זענען נאָך דענסמאָל נישט געווען. איבערהויפט איז דאָס דעמאָלדיגע פערסיען נאָך גאַרנישט געווען דאָס, וואָס היינט; עס איז נאָך געווען זעהר צוריק אין זיין קולטור. אָרדנונג אין לאַנד איז אויך נאָך נישט געווען, דען ענגלאַנד האָט נאָך נישט געהאַט אַהינגעשיקט זיינע שטראַף-עקספעדיציעס, אום דאָרטען אָרדנונג צו מאַכען. ציוויליזאַציע אין לאַנד איז אויך נאָך נישט געווען, דען די אַנדערע האָבען נאָך נישט געהאַט אַהינגעשיקט זייער מייליטער, אום דאָרטען ציוויליזאַציע צו פערשפרייטען. אַלץ איז נאָך געווען זעהר פרימיטיוו. אַפילו אַ מעדזשיליס, אַ פאַרלאַמענט הייסט עס, האָבען זיי נאָך נישט געהאַט. ווען ס'איז אַמאָל אויסגעקומען צו מאַכען עפעס אַ הריגה'לע אין איינער פון די 127 מדינות, אַזוי אַז איין פאַרק זאָל אַבבייסען דעם צווייטען די נעזער, זענען זיי נאָך נישט

געווען אזוי געבילדעט, אז אזא זאך זאל דורכגעהן צוערשט אין דער מעדזשיליס און זאל ווערען אָנגענומען פון דעם רוב דעפוטאטען, נאָר דער שאַך אַליין האָט דאָס נעבעך געמוזט טהון אויף זיין אייגענער אַחריות. יעדען טאָג צוויי אַ זייגער נאָכמיטאָג, אזוי באַלד ווי דער שאַך אַחשורוש איז אויפגעשטאַנען פונ'ם שלאָף און איז אַרויס פון זיין האַרעם, קוים-קוים וואָס ער האָט בעוויזען אַריינצוכאַפען אַביסעל „שְׁתִּיהַּ בְּכֶת“, איז ער אַריין אינ'ם קעניגליכען דיוואַן, אום צו „רעגן-רען“. אַ שעה אויפ'ן זייגער פלעגט ער יעדען טאָג אַ רעגיר געבען, און אַלץ אויף דער גיך. 127 מדינות אַברעגירען איז דאָך נישט אזאָ שווערע זאָך. אַרום איהם פלעגען זיצען די זיבען וויזירען – די מיניסטאַרען הייסט עס – די העררען פֿרִשְׁנאַ, שְׂתאַ, אַדְמַתאַ און די אַנדערע, און דער גרויס-וויזיר המן אין דער שפיץ. דען „זיין שטעל איז געווען געהויבען פון אַלע וויזירען“. האָט דער שאַך אַחשורוש גע-שאַקעלט מיט'ן קאַפּ אויף יאָ, האָבען די העררען מיניסטאַרען אויגענ-בליקליך פערלעגט די הענד איבער דער ברוסט און האָבען זיך אַוועק-געוואָרפען אויף דער ערד און האָבען מיטגעשאַקעלט אויף יאָ; האָט דער שאַך אַחשורוש געשאַקעלט מיט'ן קאַפּ אויף ניין, האָבען די העררען מיניסטאַרען אויגענבליקליך דאָסזעלביגע געטהון. אָפט אַבער אינמיטען דער בעסטער אַרבייט, ווען דער שאַך אַחשורוש האָט אויפ'ן הויף עפעס איינע פון די ווייבלעך דערבליקט, האָט ער אויסגעשטרעקט צו איהר די גאָלדענע רוט און איז אַרויס צו איהר אויפ'ן הויף, פערגעסענדיג די 127 מדינות און די געשעפטען און די מיניסטאַרען...

איינמאל נאָר האָט די אוידיענץ אינ'ם קעניגליכען דיוואַן אַ פאַר מינוט לענגער געדויערט. עס איז געווען דענסמאָל, ווען דער גרויס-וויזיר המן איז געקומען מיט אַ פאַרטראַג וועגען די עטליכע מיליאָנען יודען. ער האָט דאָס געמאַכט בקיצור. אפשר ווייס דער קעניג, אז מיר האָבען ביי זיך אַ פאַרק, וועלכעס הייסט יודען. נאַטירליך האָט דער קעניג דאָס נישט געוואוסט. און דער מיניסטער האָט איהם ערשט גע-מוזט דערמאָהנען. ביי 127 פערשידענע פעלקערשאַפטען קען זיך מאַכען, אז אַ קעניג, און דערצו אַ קליין קעפעל, פערנעהמט אַמאָל עטליכע מי-ליאָנען און ווייס זיי נישט. און דאָן האָט ער איהם געזאָגט: אַדוני מלך, אזוי און אזוי. אזוי ווי די יודען זענען צעזייהט און צעשפרייט

און האָבען הויך דעם נאָך עטליכע אַזעלכע מעלות, על-פּן זאָל געשרי-
בען ווערען, מען זאָל זיי פּערטיליגען, און צעהנטויענד צענטנער זיל-
בער וועל איך געבען דערפאַר די מלאַכה-מאַכערס. דערביי האָט ער צו-
געדריקט דאָס לינקע אויג און האָט כיטרע צוגעשמייכלט, און געטראַכט
האָט ער זיך בעת מעשה: אַ טפּש איז ער, אפשר וועט ער דאָס געלד
אויך נישט וועלען נעהמען און וועט די הריגה לאַזען מאַכען אויף
שטאַטס-קאַסטען. נישקשה, אַזעלכע מלאַכה-מאַכער האָבען עס כּשר
פּערדיענט, אַז די רעגירונג זאָל זיך עפעס לאַזען קאַסטען אויף זיי פאַר
זייער פיין שטיקעל אַרבייט. און כּך הוה, דער שאַך אַחשוּרוש, אין זיין
איידעלען אידעאָליום פאַר אַ גרויסע זאָך, האָט דאָס געלד גאַרנישט
געוואָלט נעהמען און די יודען האָט ער דעם פּרעמיער-מיניסטער סיי
ווי סיי אַוועקגעשאַנקען. לאַנג צייט צו טראַכטען האָט שאַך אַחשוּרוש
איברגענס נישט געהאַט. עס איז שוין שפּעט געווען, און ער האָט זיך
אַוועקגעזעצט מיט המנ'ען טרינקען...

אויב די וועלט האָט דענסמאָל געשוויגען? אויב דאָס „געוויסען
אַזענס“ האָט זיך נישט אָבגערופען? אויב הינטער-אינדיען האָט נישט
געמאַכט מיטיגען און מרעיש עולם געווען? אַה, דאָס דאָזיגע אונציווי-
ליזירטע אַזיע! די ציוויליזאַציע איז נאָך אַזוי קליין געווען, אַז זיי האָ-
בען נעבעך גאַרנישט פּערשטאַנען, אַז צוליעב דעם עסק דאַרף מען
מאַכען אָט די דאָזיגע אַלע קאַמעדיעס. אָבער טויענדמאָל אַרימער
און טויענדמאָל קלענער פּון זיי אַלעמען קומט מיר אויס המן אַליין.
אַרימער און קליינער המן! ווי קוקסטו אויס אין מיינע אויגען מיט די
השגות פּון פייניגען יודען און מיט דיין ביסעל רשעות און דיין ביסעל
שנאה און דיין ביסעל רדיפות און דיין גאַנצע בעהאַנדלונג פּון דער
יודען-פּראַגע, ווען איך זאָל דיך וועלען פּערגלייכען מיט אַ היינטיגען
גרויסען אין עפעס אַ ציוויליזירט, מאַדערן, אייראָפּעיש לאַנד מיט אייראָ-
פּעאישער קולטור! דיין ביסעל גאַרישער אַנטיסעמיטיזם, אַזוי גרויס ווי
אַ שפּילקע-קעפעל, האָט אַ פנים היינט פּון אַ קאַנאַריקעל נעבען אַ בער.
די ציוויליזירטע וועלט האָט זינט דענסמאָל געמאַכט געוואַלדיגע פאַרט-
שריט, די טעכניק פּון דער יודען-שנאה איז איצט טויענדמאָל אויס-
געפיינערטער און אויסגעבעסערטער, די מאַשינעריע קלאַפט איצט טוי-
זענדמאָל געשיקטער, מען מוז פּראַסט אַראַבהענגען די אויגען, ווען מען

זעהט, אז אַזאַ אונשוֹלדיג בעשעפעניש ווי אַ המן ווערט אויך אַריינגע-
 צעהלט אין די חברה. מיר דאַכט זיך אַלץ, ווען מען זאָל היינט רעווי-
 דירען זיינע אַקטען, וועט ער אונז אויסקומען אַ צדיק תמים.

קודם-כֹּל זיין נאַאיוויטעט. ער האָט פיינט געהאַט איין יוד, און
 נוקם זיין איז ער זיך געגאַנגען אינ'ם גאַנצען פּאַלץ. אומגעקעהרט ווי
 מען מאַכט דאָס אין אַ ציוויליזירט פּאַרטגעשריטען לאַנד. דאָרט האָט
 מען פיינט אַלע, און דעם כּעס לאָזט מען אויס צו איינעם, צום ערשטען
 בעסטען, וועלכען מען דערטאַפט, און מען נעהמט איהם און מען וואַרפט
 איהם אַריין אין אַ פינסטערע תּפיסה, כדי ער זאָל ליידען פּאַר'ן גאַנ-
 צען פּאַלץ. און דאָן דער גאַנצער הויפט-פּלאַן פונ'ם דאָזיגען פּערסישען
 גרויס-וויזיר. ווייטער איז נישט געגאַנגען די השגה פון זיין נאַרישער
 רשעות, ווי נאָר וועלען אויסשעכטען דאָס ביסעל יודען אין איין טאָג.
 אַזוי ווי דער טויט וואָלט שוין זיין דאָס ערגסטע! אוי, נאַרישער אַזיאַט,
 האָסט דו נאָך נישט געוואוסט, אז דאָס איז פשוט אַ וואוילטאָט אין
 פּערגלייך מיט דעם, וואָס מען קאָן אַ מענשען אַנטהון לעבעדיגעהייט?—
 אין דעם ציוויליזירטען פּאַרטגעשריטענעם אייראָפּא איז מען שוין אַ
 רעכט ביסעל ווייטער. יודען זאָלען לעבען, און ווען זיי זאָלען אַ מינוט
 פּערמאַטערט ווערען, וועט מען זיי פּראָסט אַריינשפּריצען קאַמפּער אונ-
 טער דער הויט, כדי זיי זאָלען דערוואַכט ווערען און לעבען, — און
 נאָר שטיקער וועט מען רייסען פון זייער פלייש און פון זייער גייסט
 לעבעדיגעהייט. דאָס איז שוין אַזוי די פּרוכט פון ציוויליזאַציע און
 פון פּאַרטשריט. וועט מען זיין איבערצייגט, אז זיי קענען דאָס וואָרט
 בלוט פּראָסט נישט הערען, וועט מען דוקא ודוקא מיט דעם אייזיגסטען
 שפּאַט אויף די ליפּען זיי זאָגען טאָג און נאָכט, אז זיי עסען קינדער-
 בלוט, און מען וועט דערפון מאַכען גאַנצע קאַמעדיעס און מען וועט
 אַנדערעהן גאַנצע מאַשינעס און מען וועט פּערקאָכען אַ גאַנצע קאַשע,
 און דער פּראָסטער עולם וועט אויפרייסען די מיליער און וועט האַרעכען.
 וועט מען זיין איבערצייגט, אז אונטער זעקס מיליאָנען פון זיי זענען
 פּאַרהאַן פינף מיליאָנען מיט ניינמאַל הונדערט ניין און ניינציג טויזענד,
 וועלכע שטאַרבען פּראָסט זיבענמאַל אַ טאָג פאַר הונגער און ווערען
 געשוואָלען פאַר נויט און פאַר דחקות, וועט מען דוקא ודוקא זיי זאָגען
 טויזענדמאַל אַ טאָג אין פנים אַריין, אז זיי עקספּראָטירען דאָס גאַנצע

ל'אנד און פערקאָפּען אַלץ און זויגען-אויס דאָס גאַנצע איבעריגע פּאָלק. וועט מען זיין איבערצייגט, אָז די איינציגע טרייסט, וואָס איז איבער-געבליבען דעם דאָזיגען „פּאָלק פּונ'ם בוך“, איז דאָס ביסעל לערנען, וועט מען דוקא ודוקא טאָג-טעגליך אויסקלערען נייע שטוקעס, אום איהם בשום אופן נישט צו דערלאָזען צו קיין שום שולע. וועט מען זעהען, ווי ער צאָפעלט זיך אַזש פאַר גרויס ענגשאַפט און ווי ער וועהרט זיך מיט הענד און מיט פיס פּראָסט ווי אַ משוגענער געגען די ענ-גע עטליכע שטעדטלעך, אין וועלכע מען האָט איהם אַריינגעשטופט און אין וועלכע ער שטיקט זיך, וועט מען דוקא ודוקא יעדען טאָג קומען מיט נייע פּשט'לעך, אום איהם אויך די דאָזיגע עטליכע שטעדטלעך נאָך ערגער צו מאַכען, טויזענדמאָל מעהר אַבער פון דעם אַלעם וועט מען זעהען יעדען טאָג זיין מענשען-ווערדע צו טרעטען מיט די פיס און זיינע געפיהלען אַלס לעבעדיגער מענש צו פערשוועכען, אָז טויזענד-מאָל אין טאָג זאָל ער זיך שוין בעסער ווינשען דעם טויט.

*

איהר זאָגט, אָז דאָס איז טרויעריג?—נאָטירליך איז עס טרויעריג, אַז איראָפּאָ האַלט שוין אַזוי ווייט אין איהר פּאַרטשריט און איהר ציוויליזאַציע — און דאָס דעמאָלדיגע פּערסיען איז נאָך געווען אַזוי ווייט צוריק.

לאָמיר בעסער פרעהליך זיין. לחיים, ברידער!

ח מ ז

איך געדענק, ווי עס וואָלט ערשט נעכטען געווען: דער טאַטע שטעהט מיט'ן קאַכלעפעל און מיט'ן פלעדערוויש און מיט אַ קליין וועקסערן ליכטעל און איז בודק, קליינע ברעקעלעך איז ער בודק, און איך, דאָס קליינע יונגעלע, שטעה נעבען איהם און קוק מיך צו, און די בעקעלעך פלאַמען און די אויגען בריהען: רבונו של עולם, ווי קליין איז דאָס אַלעס! וואָס מ'שטיינסגעזאָגט איז זנאַטשעט אַזאַ לעפעלע און אַזאַ פעדערעל און אַזאַ ליכטעל?

און אַ מערקווירדיגער, נאַרישער, וואונדערליכער וואונש האָט מיך דורכגענומען און איז נישט מעהר אַבגעטרעטען פון מיר: ווען איך וועל זיין אַ גרויסער, וועל איך דאָס מאַכען גאָר אַנדערש. מיין קאַכ-לעפעל וועט מוזען זיין אַ גרויסער, טויוענדמאַל גרעסער ווי דער דאָ איצטער, פון דאַנען ביז עק וועלט וועט ער מוזען גרייכען; און אַ פלעדערוויש וועל איך מיר שאַפען, איין פלעדערוויש איבער אַלע פלע-דערווישען, געפלאַכטען און צונויפגעבונדען פון אַלע פעדערען פון דער וועלט און אַזוי גרויס ווי פון דער ערד ביז צום הימעל; און נישט אַ קליין וועקסערן ליכטעל וועל איך מיר נעהמען צו הילף, נאָר אַ גאַנצע זון - קלענערס פון אַ זון וויל איך גאָרנישט קענען; און נישט ברע-קעלעך וועל איך אַבקעהרען, נאָר גאַנצע בערג, און נישט עטליכע מינוט וועל איך בַדקענען און מַבער זיין, נאָר טאָג און נאַכט, טאָג און נאַכט, אַ גאַנץ לעבען לאַנג וועל איך קעהרען און ווישען און אַב-רוימען, און אויסראַטען וועל איך דעם גרויסען, גרויסען חמץ, נאָר דעם גרויסען, ביז עס וועט נישט איבריג בלייבען פון איהם קיין שְׂרִיד ופְּלִיט... אוי נאַריש יונגעל, וואָס איך בין געווען!

יונג בין איך געווען, ווען איך בין צוגעטרעטען צו דער מלאכה, און איך האָב געגלויבט, אַז עס איז מעגליך. גרוי הויבען אָן צו ווע-

רען די האָהר אויף מיין קאַפּ און איך גלויב נאָך יעצט אָפּט, אַז עס איז מעגליך. איך האָלט נאָך אַלץ ביים בודק-חמץ זיין. צו קליין איז מיר נאָך אַפילו דער גרעסטער קאָלעפעל, און צו קליין די פעדער און צו קליין דאָס ליכט. טיילמאָל אָבער כאַפּט מיך אָן די פערצווייפלונג און איך לאָז אַ מינוט אַראָב די הענד. איך האָב, ווי עס ווייזט זיך אויס, גאָרנישט געקענט די טבע פון חמץ, אַז ער קומט צוריק אַלעמאָל אויפסניי און אַז יעדעס יאָהר מוז מען אָנהויבען די מלאַכה פון פאַרענט; איך האָב נישט געוואוסט, אַז ער ווערט פון יאָהר צו יאָהר אַלץ מעהר חמץ נוקשה און די מלאַכה ווערט אַלץ האַרטער און האַרטער. טיילמאָל שטעלען זיך די טראָפּען שווייס אויפ'ן שטערען. עס איז די אַרבייט פונ'ם אומגליקליכען סיזיפּוס, וועל-כער איז פּערשאַלטען געוואָרען אַרויפצוקיקלען אַ שטיין אויף אַ באַרג, און דער שטיין פאַלט אַלעמאָל פונדאָסניי אַראָב און די מלאַכה מוז אַלעמאָל פונדאָסניי אָנגעהויבען ווערען.

איך האָב אַמאָל געקענט אַ יוד, אַ פּרוּמען, האָט דער פּרוּמער יוד, ווען ער האָט געפונען אַמאָל אַ שטיקעל שמוּת, זיך געפּלעגט אַראָב-בויגען און עס אויפהויבען און עס אַ קוש-טהון. ווען מען געפינט דאָס אַמאָל, איז דאָס נישקשה. איז אָבער דער פּרוּמער יוד געוואָרען אַ בעל-מגיה אין אַ דרוקעריי, און ווי ער איז אַריין דאָרט צום ערש-טען מאל אינ'ם הויף און האָט געפונען אַ שטיקעל שמוּת אויף דער ערד, האָט ער זיך געבויגען און אויפגעהויבען און געקושט; האָט ער אַ טריט וויטער ווידער דערזעהן אַ שטיקעל, האָט ער ווידער אַזוי געטהון; האָט ער אַ טריט וויטער ווידער געפונען, האָט ער ווידער זיך געבויגען און געקושט; ווי אָבער ער איז אַריין אין דרוק איז איהם פינסטער געוואָרען אין די אויגען. וואו מען זאָל זיך נישט קעהרען און ווענדען, ליגט אַלץ אַ שטיקעל שמוּת אויף דער ערד. און דער יוד האָט אַלץ געהאַלטען אין איין בוקען זיך און אין איין אויפהויבען און אין איין קושען — אַז דער רוקען איז איהם אַזש שטייף געוואָרען פון בויגען זיך און די ליפען זענען איהם געשוואַלען געוואָרען פון קושען. שמוּת אויפקלויבען פון דער ערד אין אַ דרוקעריי! — עס איז כמעט דאָסעלבע, וואָס בודק-חמץ זיין אין אַזאָ אומגליקליכען לעבען ביי אַזעלכע אומגליקליכע בעדינגונגען ווי די אינוועריגע... און בודק זיין מוז מען פאַרט, און אויפהערען טאָר מען פאַרט נישט!

און איך אליין האָב שוין אַ יונגעלע, און דאָס דאָזיגע יונגעלע
קוקט זיך צו צו מיין מלאַכה מיט פּערוואַונדערטע פּער'חלומ'טע אויגען,
ווי איך האָב מיך צוגעקוקט צו דער מלאַכה פון מיין טאָטען. איהם גע-
פּעלט מיין מלאַכה נישט. אים ירצה השם, ווען ער וועט זיין אַ גרויסער,
וועט ער דאָס מאַכען גאָר אַנדערש. און איהם וועט עס מוזען געראַטען.
ער וועט שוין גאַנץ בעשטימט האָבען דעם גרעסטען קאָלעפעל און דעם
גרעסטען פּלעדערוויש און די גאַנצע זון - און זיכער איז ער, אַז
איהם וועט עס געראַטען. עס איז דאָס אייביגע ליעד, דאָס רונדיגע ליעד,
און רונדיג ווי די ערד און רונדיג ווי דאָס לעבען. אָבער בודק זיין
מוז מען פּאַרט און אויפהערען טאָר מען פּאַרט נישט!

און דער חמץ ווערט אַלץ מעהר נאָקשה'דיגער פון יאָהר צו יאָהר
און די מלאַכה ווערט אַלץ האַרטער און האַרטער!

אונזערע אַבות-אבותינו פאַרציטענס זענען געווען נאַאיווע מענשען.
דאָס ביסעל גלּות-מאָרים איז געווען אין זייערע אויגען אַ גרויסער
גלּות, דער גרעסטער, און דאָס ביסעל צרות, וואָס זיי האָבען דענסמאָל
געליטען, האָט געהייסען ביי זיי גרויסע צרות, די גרעסטע, און
גאַנצע יאָהרען און יאָהרהונדערטער און יאָהרטיווענדער האָבען זיי
דערפון צו דערצעהלען. נאַאיווע מענשען! וואָס וועלען זאָגען אונזערע
אור-אור-איניקלעך, ווען זיי וועלען דאַרפן אַמאָל אָבריכטען אַ סדר
און זאָגען יענע שרעקליכע, אונמענשליכע הגדה, וועלכע מיר וועלען
זיי לאָזען בירושה, און ביי וועלכע די האָהר שטעלען זיך אַ מענשען
קאָפּיר און דאָס בלוט ווערט געגליווערט אין די אָדערען? וואָס איז
זנאָטשעט דאָס ביסעל מלך פּרעה און דאָס ביסעל דרוק און דאָס בי-
סעל טרעטען אין לייהם און אַרבייטען ציגעל אין אונזערע אויגען?
אַזעלכע קלייניגקייטען פּטר'ט מען אָב אין היינטיגע צייטען יעדעסמאָל
בין מנחה לְמַעַרִיב און מען מאַכט זיך נישט וויסענדיג און דאָן ערשט
וואָשט מען זיך די הענד און מען געהט - צו דער גרויסער צרה.
אונזערע טאָטעס זענען געווען תּמ'עוואָטע מענשען. דאָס ביסעל אחשוּרוש
און דאָס ביסעל המן און דאָס ביסעל יודען שעכטען און בעראַבזעווען
איז אויך געווען אַן עסק, און מען האָט דערפון געמאַכט אַ גאַנצע
מגילה. דער מיניסטער המן האָט געמסר'ט און אויסגעטראַכט בלבוּלים
און צוגעזאָגט דער פּערישער קאַזנאָ צעהנטויענד צענטנער גאָלד -

און דערפון לױהנט זיך צו מאַכען אַ גאַנצען פּורים. תּמ'עוואַטע מענ-
שען! וועלכע מגיילות וואָלטען מיר מוזען מאַכען יעדען טאָג און יעדע
וואָך און יעדעס יאָהר און וויפּיעל פּורים'עס וואָלטען מיר געקאַנט
לאַזען אונזערע קינדער בירושה? אַזעלכע קלייניגקייטען, ווי יענע דאָרט
וואָלטען מיר מבלע בנעימה זיין. אונזערע עלטערען זענען געווען צו
זעהר זיידענע מענשען, דאָס ביסעל עלילת-דם איז געווען ביי זיי
עפעס אַ רעכטע זאָך. זיי האָבען זי בעטראַכט אַזוי ווייט אַלס צרה, אַז
דאָס וואָרט „עלילה“ אַליין איז געוואָרען אַ שם-דבָר און מען האָט
שוין גאַרנישט בעדאַרפט דערמאָהנען דאָס וואָרט בלוט. זיידענע מענ-
שען! וויפּיעל אַזעלכע בבלולים קומט אונז אויס צו הערען היינטיגע
צייטען אין יעדער מינוט, און מיט וויפּיעל זענען זיי היינטיגע
צייטען געפּעהרליכער, ווייל עס זענען היינטיגע צייטען און מען
בעזיצט גאַר אַנדערע מיטלען דערצו, אום זיי צו פּערברייטען און אום
אַ מאַסע צו פּערגיפטען?

און פּאַרט זעצען מיר זיך ברייט און יום-טוב'דיג צו די סדָרים,
און פּאַרט זענען מיר בנִי-מלכים און פּאַרט זענען מיר בנִי-חורין און
פּאַרט רופּען מיר אָן אונזער יום-טוב זמן-חרותנו, די צייט פון אונזער
פרייהייט — און מיר צעלאַכען זיך גאַרנישט דערביי, מיר וועלען אַזוי
לאַנג זיין בנִי-חורין און אונזער יום-טוב וועט אַזוי לאַנג הייסען זמן
חרותנו, ביז אפשר אַ מאַרקאָוו דער צווייטער וועט קומען און וועט
אַרויס מיט'ן סוד און וועט אַנווייזען אויף אונזער געפּעהרליכען רעוואַ-
לוציאַניזם, און דאָס געפּעהרליכע וואָרט וועט אונז איינמאַל פאַר אַלע-
מאַל פּערבאַטען ווערען. גאָט זאָל שיצען און בעשירמען — אַל תּפתח
פּה למאַרקאָוו!

אַבער בודק-חמץ זיין מוז מען פּאַרט און אויפהערען טאָר מען
נישט! מען מוז ערשט אָנהויבען! איז דער קאַכלעפעל און דער
פלעדערוויש און די זון צו קליין, מוז מען זיך שאַפען גרעסערע און
מען מוז זיך נעהמען צו-הילף אַ גאַנץ זונען-סיסטעם! און קאַנען מיר
נישט, וועלען אונזערע קינדער קאַנען!

טיילמאַל נאָר ווערט די פּערצווייפלונג אַביסעל צו גרויס און עס
פאַלען מיר די הענד אַראָב און דער מוט זינקט. מיר דאַכט זיך אין
אַזעלכע ביטערע מינוטען, אַז אַלץ איז פּערלירען. דאָן ווילט זיך גאַר-

נישט מעהר, און איך זיך נאָר און קריץ מיט די צייהן: „גיס-אויס דיין צאָרן צו די פעלקער, וועלכע האָבען דיך נישט געוואוסט, און אויף קעניגרייכען, וועלכע האָבען אין דיין נאָמען נישט גערופען. דען ער האָט געגעסען יעקב'ן און זיין וואוינונג האָבען זיי פערויסט. גיס-אויס אויף זיי דיין גרים און דער ברען פון דיין וואוט זאָל זיי דערגרייכען. יאָג זיי נאָך מיט וואוט און ראָט זיי אויס פון אינטער גאַט'ס הימלען.“

כ' סיון - כ' סיון

יך געדענק עס, ווי עס וואָלט ערשט נעכטען געווען. - אויפ'ן שויס האָלט זי מיך, די אַלטע באַבע מיינע, און איך בין נאָך גאָר אַ קליין יונגעלע, און זי דערצעהלט מיר פון באַגדאָן כמיעלניצקי, דעם רשע, און פון גאַנטאַ ימח-שמו, און פון זשעלעזשניאַק, דעם צורר-היהודים און פון גורת ת"ח ות"ט, און ווי זיי זענען געצויגען, די פינסטערע מחנות פון די היידאָמאַקעס, פון שטאָדט צו שטאָדט און פון דאָרף צו דאָרף, איבער'ן גאַנצען לאַנד. עס איז נאָך גאָר אַ פינסטערע צייט געווען. און זיי זענען געצויגען איבער נעמיראָוו און טולטשין, איבער פראַסקוואָוו און באַר, איבער סטאַראָדוב און אַלט-קאָנסטאַנטיין און איבער אַנדערע הונדערט שטעטט און דערפער. און די שטעטט האַבען זיי חרוב געמאַכט און די דערפער האַבען זיי אַבגעמעקט פון דער ערד, און זיי האַבען געשאַכטען אַלע יודען, אין די הונדערטער, און אין די טויזענדער, מענער און פרויען, בחורים און בתולות, גרייז-גרויע לייט און קינדער. עס איז נאָך גאָר אַ פינסטערע צייט געווען. און פון די צוויי קברים, דערצעהלט זי מיר, אין פּוילנאַה: פון דעם קבר פון „אסתר בולקע" און פון דעם קבר פון „רחל קאָזאַק". פאָרוואָס זי האָט געהייסען אסתר בולקע? - ווייל איהר מאַן האַבען זיי איהר געשאַכטען, און זעקס קינדער האַבען זיי איהר געשאַכטען, און געבלי-בען איז זי נאָר ביים זיבענטען קינד, דעם יונגסטען, און אויך דאָס דאָזיגע האַבען זיי איהר געוואָלט שעכטען. דאָ האָט זי זיך אַנידערגע-וואָרפען צו די פיס פונ'ם רוצח און האָט איהם געקושט זיינע שמוציגע שטיוועל און האָט געוויינט און געבעטען, אַז ער זאָל שענקען איהר דאָס לעבען פון דעם זיבענטען, און דער רוצח האָט רחמנות געקריגען און האָט געפרעגט, וואָס זי וועט איהם געבען פאָר'ן דאָזיגען לעבען,

און זי האָט געזאָגט, אַז אין איהר גאַנצען פערמעגען האָט זי נאָר אַ בולקע און די דאָזיגע קאָן זי איהם געבען, און דער רוצח האָט דאָס דאָזיגע לעצטע פון איהר גענומען און האָט דאָס קינד געלאָזט לעבען— און אויף איהר מצבה האָבען זיי דאָן אָנגעשריבען „אסתר בולקע“. און פאַרוואָס יענע האָט געהייסען רחל קאָזאַק?— ווייל זיבען מיידלעך זענען זיי דאָן געווען, האָבען זיך זעקס פון זיי געוואָרפען אין וואַסער אַרײַן, מורא האָבענדיג פאַר די קאָזאַקען, און דאָס זיבענטע מיידעל, רחל, איז אַרײַנגעפאַלען אין די הענד פון אַ קאָזאַק, האָט ער געוואָלט מיט איהר דוקא חתונה האָבען, און דאָס מיידעל האָט געוויינט און האָט זיך געבעטען און האָט געזאָגט, אַז חתונה האָבען קאָן זי מיט איהם נאָר מיט דעם תנאי, ווען ער וועט זיך מגייר זײַן, דען, האָט זי געזאָגט, אין פּולנאָה איז נישט מעהר דאָ קײַן אײַנציגער מענש, אַלע יודען זענען אויסגעשאַכטען און די שטאָדט איז וויסט, זיי דיך מגייר, וועלען מיר זײַן די אײַנציגע צוויי יודען. און דער קאָזאַק האָט זיך מגייר גע- ווען און האָט חתונה געהאַט מיט איהר און אַרויסגעקומען איז פון זיי אַ נייער דור, און פון דעם נייעם דור איז אַרויסגעקומען דער נייער מושב פון אַלע יודען אין פּולנאָה ביז אויפ'ן היינטיגען טאָג— און איהר נאָמען איז דערפאַר געבליבען „רחל קאָזאַק“. און דאָן דערצעהלט מיר די באַבע, ווי די צרות אינ'ם גאַנצען לאַנד זענען אַלץ געוואָרען גרע- סער און גרעסער, און די רדיפות זענען געוואָרען שטאַרקער און שטאַרקער, און די רציחות זענען געוואָרען שרעקליכער און שרעקליכער. און דאָן, דערצעהלט זי, זענען אויפגעשטאַנען די גאַנץ ישׂראֵל, די צדיקים יְסוּדֵי עוֹלָם, ווי אײַן מאַן, יעדער פון זײַן שטאָדט און יעדער פון זײַן אָרט, און זיי האָבען גוזר געווען, אַז כ' סיון זאָל זײַן אַ טאָג פון פאַסטען און פון פײַניגען זיך, פונקט ווי תשעה-באָב. און ווי דער טאָג איז געקומען האָט די זון געלויכטען אין הימעל און די שטראַהלען פון דער זון האָבען בעגאַסען מיט זייער ליכט שטאָדט און פעלד, און ווי נאָר די יודען זענען אַרײַן אין די שוהלען און דאָס ערשטע וואָרט פון דער סליחה איז אַרויסגעזאָגט געוואָרען, איז פּלוּצלינג דער הימעל שוואַרץ געוואָרען, די זון האָט זיך בעהאַלטען, די דונערען האָבען פּינסטער געקנאַלט און די ווענד פון מקום קדוּש זענען געוואָרען שוואַרץ ווי טינט. און אַ געוויין און אַ יללה האָט זיך געהערט, אַז די

ערד האָט זיך געשפּאַלטען. אויבען האָבען געוויינט די מלאכים און אונטען האָבען געוויינט די יודען, הונדערטער און טויזענדער, מענער און פרויען, בחורים און בתולות, גריז-גרויע לייט און קינדער — און איך, דאָס קינד אויף דער באַבעס שויס, הער דאָס אַלץ און צעוויין זיך פּלוצלינג אויפ'ן קול. אַזוי איז געווען כ' סיון דער ערשטער, דער פּונ'ם יאָהר תתנ"ו.

און ווידער איז כ' סיון. און ווען איך האַלט דיך, מיין קינד, אויף מיין שויס, וואָס זאָל איך דיר דערצעהלען? — די צייט איז איצט אַזאַ ליכטיגע. אוי, ווי איז זי ליכטיג! דער אַעראַפּלאַן פליהט דורך די ליפט, דער טעלעפּאָן רעדט, די עלעקטרישע דראַהטען אַרביי-טען מעשים. און די עלעקטרישע דראַהטען ברענגען נאַכריכטען יעדען טאָג פון נאָהנט און פון ווייט, פון לעמבערג און פון קעלץ און פון קאַליש און פון פינסק און פון לידא און פון ווילנאָ און פון קראַקאָ און פון אונזעהליגע אַנדערע ערטער. אוי, זענען דאָס נאַכריכטען! דאָס בלוט מאַכען זיי געגליווערט אין די אַדערען. און דער טעלעפּאָן רעדט פון אַלע עקען פון דער שטאָדט, פּונ'ם פּשעיאָוד און פון פראַגאָ און פון דעם קאָוולער וואַקזאַל און פון סאַלנאַ. אוי, ווי ער רעדט! דאָס בלוט מאַכט ער הייס אין די אַדערען. און דאָס יאָהר איז נישט ת"ח, נאָר תרע"ט. און ווידער האָבען מעהר ווי 600 רבנים און רביים גוזר-תענית געווען. און וואו עס איז אַ יוד אין דער גאַנצער וועלט, איבער דער גאַנצער ערד-קוגעל, וואו אַהין די נאַכריכט וועט נאָר קומען, דאָרט, זאָגען זיי, זאָל זיין כ' סיון און פאַסטען זאָל מען און זיך פייניגען. אָבער זאָגען וואָס קאָן איך דיר, מיין קינד? איך, דער זאָגער, און דו, דאָס קינד. מיר זענען ביידע דאָך גאַנץ אַנדערע. און אויך דער כ' סיון, דער צווייטער, איז דאָך אַ גאַנץ אַנדערער. עס איז אייגענטליך נישט אַ כ' סיון נאָר אַ 18-טער יוני. מיר האָבען נישט מעהר קיין „רוח", נאָר — אַ „קאַלענדאַר". די קדושה איז אַוועק און די שטימונג איז אַוועק און די תּמימות איז אַוועק און דער גלויבען. און אויך די גאוני ישראל, די צדיקים יְסוּדֵי עוֹלָם פון היינט, די, וועלכע האָבען דעם תענית גוזר געווען, זענען דאָך גאַנץ אַנדערע. אַ טייל פון זיי געהען אין די סיימס און טרייבען קליין-אָדער גרויס-פּאַליטיק, אַנאַנדע-רער טייל בילדען פאַרטייען און טרייבען און האָבען פאַרטיי-אינטערע-

סען, און ווידער אַנ'אַנדערער טייל הייסען אַרטאָדאָקסען און אַנדערע הייסען שלומי אמוני ישראל און אַנדערע זענען נישט מעהר רבנים, נאָר ראַבינער. און דער עולם אַרום, די מענער און פרויען, די בחורים און בתולות, די גרייז-גרויע לייט און די קינדער, זיי גלויבען אזוי וועניג. און אפשר איז אויך דער קרעכץ נישט דער אַלטער. ווען מען זאָגט אַרויס אין אַ מאָדערנעם כ' סיון דאָס ערשטע וואָרט פון דער סליחה, ווערט דער הימעל נישט פּלוצלינג שוואַרץ און די זון בעהאַלט זיך נישט און די דונערען קנאַלען נישט פינסטער און די ווענד פּוּנ'ם מקום קדוש ווערען נישט שוואַרץ ווי טינט. איז דערין אפשר שולדיג די עלעקטרישע בעלייכטונג? איז דער נייער דור שולדיג דערין? האָבען אפשר די גאָנטי ישראל, די מאָדערנע צדיקים יסודי עולם, נישט מעהר דעם אַלטען פּח? אַך, מיין קינד, וואָס זאָל איך דיר זאָגען פון אַ כ' סיון אינ'ם יאָהר תרע"ט-1919?

כ' סיון דער ערשטער און כ' סיון אין זיין נייעם גלגול - עס איז אפשר דערזעלבגייער חילוק, וואָס צווישען די צרות דענסמאָל און צווישען די צרות היינט, און נאָר אין דער אומגעקעהרטער ריכטונג. די צרות זענען אפשר דענסמאָל געווען אינטענסיווער, מען האָט זיי גע-פיהלט מעהר קערפערליך - היינט, ווי שטאַרק זיי זאָלען נישט זיין, פיהלען מיר זיי מעהר גייסטיג. דער כ' סיון איז דענסמאָל יעדענפאַלס געווען פון מעהר גייסטיגער נאַטור, מען האָט איהם געפיהלט מעהר גלוי-ביג - היינט, ווי גרויס דער אַפּאַראַט זאָל נישט זיין, מיט וועלכען מיר אַרבייטען, פיהלען מיר איהם מעהר דעקאָראַטיוו. די הויפט-בעדינגונג פאַר איהם, די תּמימות, פעהלט. און פאַרט זענען דאָך די היינטיגע צרות טויענדמאָל גרעסער און טויענדמאָל מערדערישער - דען עס איז צו-געקומען אַ נייער מאַמענט. טעלעגראַף-און פּונקען-בעריכט און אויספאַר-שונגס-קאָמיטעס און יודישע סיים-דעפּוטאַטען, וועלכע אַרבייטען פאַר רעאַל-פּאַליטיק, זענען דענסמאָל נאָך נישט געווען - און פאַרט האָבען די היידאַמאַקען ביי נעמריאָו און טולטשין נישט געזאָגט, אַז די הריגות זענען אַנ'אויסגעטראַכטע זאָך, אום זייער וועלט-בעריהמטע פּיניקייט צו דיסקרעדיטירען ביי גאַנץ אייראָפּאַ, און האָבען זיי געמאַכט אַ הריגה, וועלכע האָט שוין אויסגעשטאַכען די גאַנצע וועלט די אויגען, האָבען זיי נישט געהאַט דעם מוט צו טענה'ן, אַז די יודען האָבען זיך אַליין

אויסגע'הרג'עט, אום זיי אַ בלבול צו מאַכען. דאָס איז ערשט אַנ'ערפיני-
 דונג פון די אַלערנייעסטער צייט - אַ נייער מאַמענט, וועלכער איז ערשט
 יעצט צוגעקומען, און דעריבער זענען די היינטיגע צרות טויוזנדמאָל
 גרעסער און טויוזנדמאָל מערדערישער. דער מאָרד-אַפּאַראַט איז פּער-
 פּאַלקאָמטער געוואָרען. אויב אַ כ' סיון-תענית איז אַ שטיקעל תשובה
 דערויף? - אַך, די נאַאיוויטעט פּעהלֵט און די שוהלֵ איז נישט מעהר
 די אַלטע...

און דאָך! און דאָך! איך האָב נישט דעם מוט צו זאָגען ניין.
 די אַפּאַטיע איז אַזוי גרויס, און קומען די שרעקליכסטע נאַכריכטען,
 שטעהט דער עולם און גיט דעם פּאַרגעשריבענעם קרעכץ, און לויפט
 דאָן פאַר גרויס צער - אין דעם נעכסטען קינעמאַטאָגראַף. עס קאָן גאָר-
 נישט שאַדען: זאָל דער איינער און דער אַנדערער זיך אַריינכאַפּען אויף
 אַ האַלבע שעה אויך אין אַ שוהלֵ אַריין. אפשר וועט געשעהן אַ נס. אפשר
 וועט זיין א י י י מינוט אַנ'אמת שטיקעל התעוררות; אַ מענשליכע נשמה
 איז נישט אָבצושאַצען. די ליכט ברענען, דער חזן זינט, דער אל מלא
 רחמים לָאָזט זיך הערען. אפשר וועט זיך ווייזען אויך אַנ'אמת'ע טרעהר.
 און אפשר וועל איך קאָנען פון דעם דאָזיגען קרעכץ און פון דער דאָ-
 זיגער טרעהר מיין קינד דערצעהלען. און ווען נישט יעצט, ווען דער
 קרעכץ און די טרעהר וועלען אונז נישט ברענגען די פּרוכט איצער,
 אפשר וועלען זיי נוצען אַמאָל אונזערע קינדס-קינדער אין שפּעטערע
 דורות. אפשר וועט אַמאָל אין הונדערט יאָהר אַרום אַנ'אַלטע באָבע
 האַלטען איהר אייניקעל אויפ'ן שויס, און די לעגענדע וועט זיך וועבען,
 און זי וועט האָבען איהם צו דערצעהלען וועגען אַ כ' סיון אינ'ם יאָהר
 תרע"ט...

און קאָן דער כ' סיון פונ'ם יאָהר תרע"ט נישט אַרטאָדאָקסאַל
 ווירקען, - נאַציאָנאַל וועט ער דאָך יעדענפאַלס קאָנען האָבען זיין וויר-
 קונג. זאָל ער זיין נישט ערגער ווי די הונדערט אַנדערע מיטלען, מיט
 וועלכע דער נאַציאָנאַליזם האָט זיך בעדיענט. און ווען נאַציאָנאַל אויך
 נישט, - ערגער איז ער נישט יעדענפאַלס ווי פּראָטעסט-מיטינגען, וואָ
 קראַמען ווערען געשלאָסען און עס געהען דעמאָנסטראַנטען איבער דער
 גאַס מיט שוואַרצע ליכט. זאָל די וועלט נאָך עפעס געוואָהר ווערען...
 אוי, דער כ' סיון פונ'ם יאָהר תרע"ט!

והגדת לבנך...

והגדת לבנך... וזאת דבר זאָגען צו דיין זוהן". מיין קינד! וואָס קאָן איך זאָגן דיר זאָגען? – עס שטאַרבט מיר דאָס וואָרט אויף די ליפּען, און דער קרעכץ, ווען ער וויל זיך אַרויסרייסען, מוז איך איהם דער-ווערגען צווישען מינע צייהן. דו ביסט נאָך אַזוי יונג, קינד. איך האָב נישט דאָס האַרץ, דיין בליעהנד בלוט שוין אַזוי פריה צו פּערגיפּטען. די נאַכט איז היינט אַזוי שעהן, בלוי איז די נאַכט, און אויפ'ן טיש מיט דעם בלאַנק-ווייסען טישטוך לייכט זיך דער זיבענרעהריגער לייכטער. איך בין גאַרנישט טרויעריג, קינד. ווירקליך, איך בין נישט טרויעריג. עס האָט זיך דיר נאָר געדאַכט. איך ווייס דאָך, אַז עס איז היינט יום-טוב, דער יום-טוב איבער אַלע יום-טובים...

פאַרוואָס איך זאָג דיר גאַרנישט? – אַך, דאָס זאָגען ענדערט זיך אַזוי אָפט! פון יאָהר צו יאָהר ווערט דער אינהאַלט אַנ'אַנדערער. און עס האָט מיך ענדליך מיעד געמאַכט. געדענקסט דו נאָך, וואָס איך האָב דיר געזאָגט אין פאַריגען יאָהר? און פאַר צוויי יאָהר וואָס איך האָב דיר געזאָגט געדענקסט דו? און דאָס פון פאַר דריי יאָהר געדענקסט דו? און פאַר זיבען יאָהר, ווען דו ביסט נאָך גאַנץ קליין געווען, ווייסט דו נאָך?

פאַר זיבען יאָהר איז געווען אַ ביטערע צייט. מיר האָבען געגע-סען די מצה, און דער ביסען איז געבליבען שטעקען אינ'ם האַלז. בלוט, האָבען זיי געזאָגט, טהוען מיר אַריין אין אונזער עסען. צווישען די קינד-דער-מעשיות, וואָס איך פלעג דיר דערצעהלען פאַר דיין איינשלאָפּען, האָב איך דיר אויך גלייבדיג דאָזיגע טרויעריגע קינדער-מעשה דערצעהלט. עס קאָן נישט שאַדען, ווען דו זאָלסט עס וויסען. ס'פּערשטעהט זיך, אַז דערצעהלט האָב איך זי דיר אַביסעל אַנדערש, ווי זי איז באמת'דיג געווען. נישט דאָ חלילה, ביי אונז איז עס געשעהן, נאָר עפעס דאָרט

ווייט אין די מדבריות, און מיט אַ ווילדער מכשפה איז די מעשה גע-
 שעהן, און מיט אַנ'אומגליקליכען, פערשאלטענעם פרינץ. און דו האָסט
 געוויינט, קינד. אָבער פּערהעלטניסמעסיג איז דאָך די דאָזיגע מעשה
 נאָר אַ קינדערשפּיעל, ווען מען פּערגלייכט זי מיט אַנדערע מעשיות,
 וועלכע פּאָסירען אונז אין לעבען. פּערהעלטניסמעסיג איז יענע צייט
 נאָך געווען אַ גליקליכע...

און פאַר דריי יאָהר געדענקסטו? וועגען דעם „פּריהלינגס-יום-טוב“
 האָב איך דענסמאָל גערעדט. וויפּיעל קראַפט איך האָב געהאַט אין מיין
 צונג, האָב איך זי אויסגעברויכט, אום דיר אויסצומאָהלען אַ פּריהלינג,
 דעם וועלט-פּריהלינג, וועלכען מיר געהען ענדליך אַקעגען. איך מוז מיך
 שעהמען יעצט אַביסעל. עס איז קיין איינציג וואָרט נישט מקוים גע-
 וואָרען. דאָס לעבען איז אזוי גרוי, און עס העלפט נישט, וואָס גאָלדענע
 חלומות האָבען צוגעזאָגט. אָבער געגלויבט האָב איך דאָך, דען אַליין
 בין איך געווען אַ קינד, ווי דו. און ווען דיין קאַרטען-הויז, קינד, איז
 דיר אַמאָל איינגעפּאַלען, האָסטו דיר געמאַכט אַ צווייטס. מאַך דיר
 יעצט אויך איינס. איך בין היינט עטוואָס מיעד – זעץ דו פּאַרט די
 אַרבייט...

און פאַר צוויי יאָהר, ווייסט דו נאָך? – דאָס טעמא איז געווען
 דער „יום-טוב פון דער פּרייהייט“. איך מוז יעצט אַראָבגענגען די
 אויגען. אַך, וואָס זיי האָבען מיר געמאַכט פון דער דאָזיגער פּרייהייט!
 מיין וואָרט איז באַנקראַט, און דאָס לעבען וויל נישט צאָהלען. זיי נישט
 בייז אויף מיר, קינד! בין איך שולדיג, אַז אַ וועלט איז נישט דער-
 וואַקסען? – זיי שטאַרק און גלויב ווייטער...

און אין פּאַריגען יאָהר, ווען אַ מלחמה האָט געווילדעוועט אַרום
 און אַרום און די מענשען זענען שוין גאַרנישט געווען קיין מענשען,
 האָב איך אויך דענסמאָל געפונען עפעס אַ שלאַג-וואָרט און האָב מינע
 געדאַנקען צוגעפּאַסט צום טאָג. „דורך די פינסטערניש צום ליכט“.
 רבונו של עולם, אוי איז דאָס אַ ליכט אַביסעל! אַ שוידער געהט איבער
 די ביינער, ווען מען קוקט זיך צו דערצו. ניין, קינד, צו ליכט זענען
 מיר נישט געקומען. איך בין אַ שלעכטער נביא געווען. פון היינט אָן
 וויל איך שווייגען. עס איז שוין אַזאַ צייט, אַז גאַרנישט ווערט מקוים...
 – „ניין, פּאַטער, דו מוזט! דיין קינד גאַרט צו אַ וואָרט“.

גוט, איך וועל פרובען. דאָס זאָגען ענדערט זיך פון יאָהר צו יאָהר, אַלעמאָל עפעס אַ נייער אינהאַלט. גוט, איך וועל פרובען דיר דאָס היי-יאָהריגע וואָרט צו זאָגען.

*

אויפ'ן הויכען באַרג איז ער געשטאַנען, דער גרעסטער פון אַלע גרויסע, און אַרום איהם אונטען די נידריגע עדה, און ער האָט געזאָגט צו זיי אַזוי:

„און איהר זאָלט לייעב האָבען דעם פרעמדען, דען פרעמדע זענט איהר אַליין געווען אין לאַנד פון דער קנעכטונג!“
און זיי האָבען געגלאָצט, דען זיי האָבען פערשטאַנען, נאָר גע- פיהלט האָבען זיי עס נישט, און זיי האָבען געשאַקעלט מיט די קעפּ. „און איהר זאָלט רחמנות האָבען מיט דעם אונטערדריקטען, דען אונטערדריקטע זענט איהר אַליין געווען ביז איצט!“
און זיי האָבען פערשטאַנען, דען די ווערטער זענען אַזוי פראָסט געווען, נאָר געפיהלט האָבען זיי נישט.

„און אין אייער בענייט לעבען מיט אייער בענייטער פרייהייט זאָלט איהר נישט טהון די עקעלאַפטיגיטען פון מצרים. איהר זאָלט געדענקען, וואָס איהר האָט געליטען אונטער דעם דרוק פון יענעם באַר- באַרישען לאַנד, און דעריבער זאָלט איהר זעהען, אַז די, וועלכע וועלען זיין איצטער אונטער אייער הערשאַפט, זאָלען נישט האָבען צו ליידען אונטער אייך דאָס זעלביגע, וואָס איהר האָט אַמאָל געליטען אונטער יענע, אָדער טויענדמאָל נאָך ערגער. ווען איהר וועט זיי צוזאָגען גלייכבערעכטיגונג, זאָל זי נישט זיין נאָר מיט'ן מויל, נאָר אַנ'אמת'דיגע גלייכבערעכטיגונג זאָל זי זיין, א י י נ רעכט און א י י נ געזעץ פאַר דעם אייגענפירגערטען ווי פאַר דעם פרעמדען, וועלכער וואוינט צווישען אייך. ווען איהר האָט אַזוי אונמענשליך געליטען אונטער דעם דרוק פון אייערע פייניגער, האָט די גאַנצע וועלט געקוקט מיט רחמנות אויף אייך, דעריבער מוזט איהר זעהען, אַז די וועלט זאָל נישט דאַרפען קוקען מיט רחמנות אויף די, וועלכע עס וועט אויסקומען צו לעבען און צו שטאַרבען צווישען אייך, דען טאָמער וועלען זיי שרייען אונטער אייער דרוק וועט די וועלט זעהען, וואָס איהר זענט, און דער וועלט'ס צאָרן

וועט קומען איבער אייך. און ווען זיי וועלען שרייען, זאָלט איהר נישט הייכלעריש זאָגען, אַז זיי זענען פּראָוואַקאַטאָרען, אום אייך צו שאַדען אין די אויגען פון דער וועלט, דען נאָר פון זייערע גרויסע וועהטאָגען האָבען זיי געשריגען, וואָס איהר טהוט זיי אָן. און דעם ביסען זאָלט איהר זיי נישט אַרויסרייסען פונ'ם מויל און הייכלעריש זאָגען, אַז דאָס גאַנצע פערמעגען פונ'ם לאַנד האָבען זיי. און סאָלדאָטען ווען איהר וועט נעהמען פון זיי, כדי זיי זאָלען דיענען אין אייערע אַרמעען, און קומען וועלען פון זיי צעהנפאַך, ווי עס זענען געקומען פון אייך זעלבסט, זאָלט איהר נישט הייכלעריש זאָגען און דערצעהלען טאָג ווי נאָכט, אַז זיי דרעהען זיך אַרויס פונ'ם דיענסט. און העצען זאָלט איהר נישט טאָג און נאָכט געגען זיי, נישט אין אייערע רעדעס און נישט אין אייערע שריפטען, נישט אין אייערע עפענטליכע און נישט אין אייערע בעהאַל-טענע שריפטען, דען איהר זענט אַליין פּרעמדע געווען אין דעם קנעכ-טען-הויז פון מצרים, און פונקט אַזוי האָט מען פריהער געגען אייך זעלבסט געהעצט. און נישט תירוצים זאָלט איהר זוכען טאָג און נאָכט, צו זאָגען, אַז יענע אומגליקליכע האָבען געשאַסען אויף אייך פון אַ בעהעלטעניש אָדער זיי האָבען זיך פּערשטעקטערהייט געבונטעוועט געגען אייך, דען ווער נאָך, ווי איהר אַליין, ווייסט, אַז דאָס איז אַ ליגען, און אַז פונקט אַזוי האָבען אויסגעטראַכט אויף אייך די דאָזיגע בלבוּלים אויך יענע, וואָס איהר זענט געפייניגט געוואָרען אונטער זייער יאָך. איהר זאָלט לייעב האָבען די פּרעמדע, דען פאַר עטליכע וואָכען ערשט זענט איהר אַליין געווען אַזעלכע פּרעמדע, און מיט אונטערדריקטע זאָלט איהר האָבען מיטלייד, דען פאַר עטליכע חדשים ערשט זענט איהר אַליין געווען אונטערדריקטע. איך וויל נאָר, אַז איהר זאָלט האָבען אַ קליין ביסעל זכרון!"

און די נידריגע עדה פון אונטען האָט געהערט, און עס איז זיי געווען אַביסעל לאַנגווייליג, און פאַר גרויס לאַנגווייליגקייט האָבען זיי געשריגען: „בראַוואָ!" אַז די ערד האָט אַזש געציטערט אונטער זיי, און פאַר גרויס איילעניש, אום נאָר אַוועקצוקומען פון דאָרט, האָבען זיי ווי איין מאַן גערופען: „נעשה ונשמע!" און דאָס בענייטע פאָלק מיט דער בענייטער פרייהייט האָט זיך גענומען צו זיין פאָלקס-פאָליטישער טעטיגקייט.

שוין אין די שבעת-ימי-המשתה פון זייער בעפרייאונג, אזוי צו זאגען נאך אויף דער האַכצייטס-רייזע, האָבען זיי דאָס ערשטע בלוט-באָד געמאַכט. און דאָן טאָג-טעגליך אַ ניי בלוט-באָד. די ערד האָט גע-טריפט מיט בלוט פון די אומגליקליכע און דער הימעל איז געווען פער-רויכערט פון בלוט. און אַלע האָבען זיי געהאַט אַ תירוץ, אַז זיי האָבען עס געמוזט טהון. אַלע מאָל זענען זיי געווען גערעכט. איז עס געווען דאָס פער'שפור'ט זיין פון דעם גרויסען גליק, וואָס האָט זיי אזוי פלוז-לינג געטראָפּען? איז עס געווען אַזאַ מין אַלגעמיינע פאַלקס-קראַנקהייט, וואָס האָט זיי אַלעמען פלוזלינג אַרומגענומען? אַלע, אַלע, גרויס און קליין, קלוגע און נישט קלוגע, גערעכטע און נישט גערעכטע, עהרליכע און נישט עהרליכע, אַלע, אַלע האָבען זיך בעטייליגט אין דער אַרגיע. און די הויפט-זאך איז, אַז יעדעסמאָל האָבען זיי געהאַט אַ תירוץ און יעדעסמאָל זענען זיי געווען גערעכט. דאָס אייביגע גערעכט-זיין איז אפשר דאָס גרעסטע אומגליק, וואָס קאָן טרעפען אַ מענש אַדער אַ פאַלק. און זייער פּרה-הינדעל זענען געווען די אומגליקליכע שטאַמען פון עמון און מואָב. גלייכבערעכטיגונג האָבען זיי פלומרשט זיי געגע-בען — און אין גאָט'ס קהל האָבען די דאָזיגע עלענדע נישט געטאָרט אַריינקומען. צום קריעגס-דיענסט האָבען זיי אַריינגעצויגען זיי — און פּרעמדען-געזעצען האָבען זיי יעדען טאָג געמאַכט פאַר זיי. עפענטליך האָבען זיי פאַר דער גאַנצער וועלט גערעדט נאָר פון די חסדים טובים, וואָס זיי טהוען מיט זיי — און יעדען טאָג האָט זיך געהערט פון עפעס אַ ניי בלוט-באָד, וואָס זיי האָבען זיי געמאַכט, און פּערגעסען האָבען די קינדער ישראל ווי אַן טויט, אַז אַט דאָ ערשט נישט לאַנג זענען זיי אַליין געווען פּרעמדע און אונטערדריקטע און עלענדע, וואָס די גאַנצע וועלט האָט רחמנות געהאַט אויף זיי.

און נביאים זענען געשטאַנען און האָבען געוואָרענט און האָבען געשטראָפּט און האָבען געזאָגט, אַז אַזעלכעס וועט נישט האָבען קיין גוטען סוף —

*

טאַטע ! איז דאָס נאָר ביי יודען אַליין פאַרגעקומען ?

דער טאָג פון געדענקען

אויף דיין שוועל שטעה איך, געצעלט יעקב'ס, און קוק אָן דייןע ליבע, אלטע ווענד און וואָג מיך קוים אַריינצוגעהן, עפעס איז מיר אַלץ אַזוי פרעמד געוואָרען. אין שאַטען איינגעהילט קוקען אַרויס דייןע אלטע ספרים פון די שאַפעס אויף דייןע ווענד און זיי ווינקען צו מיר. זעה, מיעד און מאַט בין איך צו דיר געקומען, צוריק צו דיר בין איך געקומען, פון פרעמדע פעלקער און פון ווייטע לענדער. וואו בין איך נישט אַלץ געווען! און נון בין איך צעבראַכען ווי אַ שאַרבען. און לעדיג בין איך און בלוז. גאַרנישט האַבען זיי מיר געגעבען, און איך האָב אַזאַ סך געזוכט. יעצט זוך איך גאַר נאָך אַביסעל טרייסט. לאַז מיך אויסוויינען אין דיר מיין פּערוואַנדעט האַרץ און הער מיך – די ווענד דייןע האַבען אויערען. אוי, ווי האָב איך אַנ'אויער געזוכט!

אויף דיין שוועל שטעה איך יעצט און אַלץ קוקט מיך אָן אַזוי פרעמד. בין איך ווירקליך דיר פרעמד געוואָרען? פּערשטעהסט דו יעצט מיין שפּראַך נישט מעהר? עס איז אַלעס אַזוי אַנדערש, אוי ווי אַנדערש, געוואָרען!

געדענקסט דו? חודש אַלול איז עס געווען. די „פּירכטערליכע טעג“ שיקען שוין זייערע שאַטענס פאַראויס, און פּירכטערליכער ווערט אַלץ אַרום און אַרום. דער הימעל הענגט ווי אַ בליי פון אויבען און דאָס האַרץ איז אַזוי שווער. דאָס קליינע יונגעלע ווייסט, אַז עפעס גרויסעס און פּירכטערליכעס קומט. עפעס האַט מען מורא, און מען ווייסט אַליין נישט פאַרוואָס. טריב און טרויעריג איז דער פּריהמאַרגען און פון בית-מדרש הערט זיך, טרייסטלאַז און וויסט, דאָס לאַנג-געצויגענע קול פון אַ שופּר. מען זאָגט „לְדוֹד ה' אֲרִי יִשְׁעִי“, יענעם מזמור, וועלכער רעדט פון ליכט און פון הילף, און זיין ווירקונג איז, מערקווירדיג, אַ פּונקט אומגעקעהרטע: ליכטלאַז און הילפלאַז. דאָס לאַכען שטאַרבט אַב אויף

יעדער ליפ. פון די בוימער פאלען די געלע בלעטער. דער ווינט בלאָזט און קלאָגט. מחנות, מחנות - ווייז ציהען זיי און געהען זיי ארויס צו די קברים אויפ'ן בית - עלמין. די מאַמע געהט, און איך געה מיט איהר מיט...

און די ערשטע „סליחות“, דער ערשטער יתגדל. איך הער יענעם מערקווירדיגען ניגון, און מיך נעהמט אַרום אַ טרויעריגקייט און טרייסט-לאַזיגקייט. און דאָן „זכור ברית“: געדענק דעם בונד פון אברהם און די עקידה פון יצחק. איך דריק-צו די אויגען און איך רוף מיר אברהם'ן צו הילף און דעם געבונדענעם יצחק, און איך מיין עס אַזוי עהרליך און איך רוף אַזוי עהרליך, אַז איין גאָט מעג מיר העלפען. און דאָן די ערשטע ראש-השנה-נאַכט, דער ערשטער „ובכן תן פחדך“. אַ פחד פאלט אָן אויף מיר. און אַלע מעשים זאלען דיך פירכטען, און איך אַליין בין אַ מעשה און איך פירכט „איהם“. און די ממשלה פון דעם ידון זאָלסט דו מעביר זיין פון דער ערד. און איך ווייס נישט, וואָס ידון איז, און איך הויב אָן צו ציטערען. און דאָן קומען מיר אַהיים. עפעס ווי דער גייסט פון אַ „ברוגז“ דריקט אויף אַלעמען. דער טאַטע רעדט כמעט קיין וואָרט נישט. מען טיילט קוילעטש מיט האַנגי און מען זאָגט עפעס דערביי. מען טיילט די זכרים קעפ פון פיש און מען זאָגט עפעס דער-ביי. מען טיילט מעהרען און מען זאָגט עפעס דערביי. איך בין אַרומ-גענומען ווי פון אַ חלום. איך זיך און ווייס נישט, וואָס מיר איז גע-שעהן. און דאָן די מסכתא „ראש השנה“. און דאָן דער „ליקוטי צבי“.

און דאָן תהלים, תהלים דורך די גאַנצע נאַכט...

וואו זענען זיי איצט? — די טאַטעס פאָהרען אין די „פירכטער-ליכט טעג“ אין די בעדער און בלייבען דאָרט די הייליגע טעג; עס איז זיי דאָרט בעקוועמער. די זיהן זענען נישטאָ; זיי האָבען געוואָלט אָנ-קומען אין די פרעמדע שולען, און זיי זענען געגאַנגען און זענען נישט מעהר צוריקגעקומען. די דאָזיגע, וועלכע זענען געבליבען, זעהען אָנ-דערש אויס. די קדושה איז אַראָב פון זיי און די פאָרכט איז אַוועק. עס איז אַלעס שענער געוואָרען און פרייער — עס איז אַלעס מיאוס'ער געוואָרען און פוסטער.

געדענקסט דו? — פאָר'ן עמוד שטעהט דער חזן און וויינט. יע-דעס וואָרט איז אַ טרעהר. דורך די פענסטער קומט דאָס ליכט אַריין

מאָט און מיעד און עס שפירט זיך אין דער לופט ווי אַ קרעכץ. פּלוצ-לינג הער איך „עֶשֶׂה לְמַעַן יִוָּקִי שְׂדֵימִ, עֶשֶׂה לְמַעַן תִּינּוּקוֹת שֶׁל בַּיִת רַבָּן“, און איך ווייס, אַז דאָס מיינט מען מיך, און איך צעווייך זיך אויפ'ן קול. איך וואָלט וועלען העלפען, אַזוי ווייט ווי איך קען. און איך הער: „...געצויגען איז אויף אונז דער שעבוד און לאַנג איז געוואָרען אויף אונז דער יאָך פּונ'ם גלות, און מיר ווערען פון טאָג צו טאָג אַרי-מער. ווי עס מעהרען זיך די יאָהרען, ווערען מיר וועניגער, און ווי עס פּערגרעסערען זיך די צייטען, ווערען מיר אַלץ גרינגער“ — און איך פּערשטעה פּלוצלינג פון וואָס מען רעדט, און מייך בלוט ווערט מיר פּערגליווערט אין די אָדערען און איך הער: פון די הייליגע רעדט מען, וועלכע מען האָט געשאַכטען און וועלכע מען האָט געברענט און וועלכע מען האָט אין שטיקער געריסען. און פון יענע רעדט מען, וועלכע זענען אַריין אין די שוהל און האָבען די שוהל אָנגעצונדען און זענען פּערברענט געוואָרען מיט איהר צוזאַמען און מיט די ספּרי-תורות, פּדי די שונאים זאָלען נישט קומען און זאָלען זיי נישט שענדען. און פון די „אנוסים“ רעדט מען, וועלכע זענען „געצוואונגען“ געווען צו זיין פּרעמד צו זייער פּאַלק, און וועלכע זענען מיט ספּנת-נפשות געקומען אין די הייליגע טעג, אום כאָטש איינמאָל צו זיין צוזאַמען מיט זייערע ברידער — און איך, דאָס קליינע יונגעלע, בעגרייף דאָס אַלעס. און אַנ'אונענדליך מיטלייד נעהמט מיך אַרום. איך ווייס נישט מעהר, וואָס איך זאָג פּונ'ם מחזור — איך ווייס אָבער, אַז איך בין אַ יוד. וואו זענען זיי? — אַלץ, וואָס איז איבער אונזערע אָבות און איבער אונזערע אָבות-אָבותינו געקומען, דאָס איז איבער אונז אויך גע-קומען... און מיר זענען רייפער פון זיי. און וויסען דאָס אַלץ גענויער און גיכער, און מיר זענען עמפּפּינדליכער און מיר פיהלען דאָס שווע-רער. געצויגען איז איבער אונז דער שעבוד און לאַנג איז געוואָרען אויף אונז דער יאָך פּונ'ם גלות און מיר ווערען פון טאָג צו טאָג אַרימער. און געשאַכטען האָט מען אונזערע ברידער און געברענט האָט מען אונזערע שוועסטער און אין שטיקער געריסען האָט מען אונזערע קינדער. און די „געצוואונגענע“ זענען דאָ, וועלכע זענען אונז פּרעמד געוואָרען. פון טאָג צו טאָג וואַקסט זייער צאָהל, און פון מאָנאָט צו מאָנאָט. אַ פּירכטערליך גרויסע מחנה! און אויך די שוהלען זענען אַנ-

געצונדען געוואָרען און זענען פערברענט געוואָרען צוזאַמען מיט די ספרי-תורות – נאָר די, וועלכע האָבען זיי אָנגעצונדען, זענען נישט מעהר די אייגענע געווען, נאָר פרעמדע. דער כח פון קדוש-השם האָט אויפגעהערט.

און נאָך איינס! וועלען מיר מאַכען סליחות און וועלען מיר לאָזען נאָך זיך פיוטים וועגען אונזערע צרות – ווער וועט זיי זאָגען אין דורות שפעטער און אין קומענדיגע יאָרהונדערטען? – און זערע „אנוסים“ קומען שוין איצט נישט מעהר אין אונזערע שוהלען. די, וועלכע זענען פון אונז אַוועק, זענען אַוועק אויף אייביג. און ווען מען זאָגט היינט „עשה לַמֶּעַן תִּינּוּקוֹת שֶׁל בֵּית רַבֵּן“ – וואו זענען די קינדער, וועלכע זאָלען דאָס פערשטעהן און וויינען? די דאָזיגע קינדער, די תינוקות של בית רבן, האָבען דאָך זיך אָבגעקליבען איין אַנדערען אָרט, אום אפשר דאָדורך אָנצוקומען, וואו מען לאָזט זיי נישט אַריין...

אויף דיין שוועל שטעה איך, געצעלט יעקב'ס, און קוק אָן דיינע ליעבע, אַלטע ווענד. אַלעס איז מיר אַזוי פרעמד געוואָרען! – לאָז מיך אויסוויינען אין דיר מיין פערוואונדעט האַרץ און הער מיך – די ווענד דייע האָבען אויערען. אוי, ווי האָב איך אנ'אויער געזוכט!

אָנוּסִים

קענסט דו יענע מעלאָדיע? ווי פון אַנאָנדערער וועלט קומט זי, העט-העט פון איבער בערג אין טהאַלען, עפעס ווי אינטער-ערדיש און פערשטיקט, און פאַמעליך וואַקסט זי אָן און זי ווערט ביסלעכווייז אַלץ ברייטער און ברייטער, ביז זי ווערט מעכטיג און שטאַרק און גע-וואַלדיג און ביז זי רוישט אַרויס פּלוצלינג ווי אַ צעפּושעוועטער שטראָם. און טראָגען טראָגט זי מיט זיך דעם גאַנצען פּערהאַטענעם שמערץ פון אַ גאַנצען אומגליקליכען פּאַלק, — זאָג, קענסט דו נאָך דעם פּל-נדר-ניגון?

ווי נאַריש האָב איך דיך געפרעגט. שוין דאָס קינד אינ'ם יודי-שען וויעגעל קען די מעלאָדיע. און איז מען גרוי און מיעד און אַלט געוואָרען, קען מען זי נאָך אַלץ נישט פּערגעסען. עפעס ווי אַ צויבער געהט אַרויס פון איהר, וועלכער ציהט און ציהט. דער בעל-מלאכה, ביי דער מאַשין זיצענדיג, ברומט דעם ניגון דאָס גאַנצע יאָהר, און דאָס מאַדערנע פּרייליין, קען זי נישט מעהר דעם אַריגינאַל-טעקסט, שפּיעלעט זי וועניגסטענס די פּאַראַפּראַזע פון ברוך. אַ גאַנצע וועלט האָט די דאָ-זיגע טרויעריג-זיסע מעלאָדיע איינגענומען. און האָטו לענגסט שוי דיין גאָט פּערלורען און דיין יוגענד, קומסט דו נאָך אַלץ אין יענעם וואונדערליכען בין-השמשות אינ'ם הייליגסטען טאָג פונ'ם יאָהר און גנב'עסט דיך אַריין אין גאָט'ס הויז ווי אַ פּרעמדער און דו שטעהסט און האַרסט. און גוים שטעהען און האַרען. און אַפיצירען זעהסט דו מיט גלאַנצעדיגע עפּאַלעטען און פּרעמדע פּרויען מיט פּערוואונדערטע אויגען. אַרום און אַרום פּאַקערען די לייכט, די ווייסע טויטען-העמדער בלישטשען אנהיימליך און פייערליך און דער חזן זינגט. און אָט הערסט דו דעם „מיוס-פּופּורים זֶה יעד יום-פּופּורים הַבּא עֲלֵינוּ לְטוֹבָה“. און אָט שטעהען אויך די דאָזיגע, וועלכע האָבען אַ גאָט אויסגעטוישט

און האָבען אַ צווייטען גאָט אויף פּראָקאָט גענומען און צאָהלען איהם אויס אויף ראַטעס, און געקומען זענען זיי איצט אָט דאָ-אַהער, אום צו הערען דאָס ליעד, צו וועלכען עס האָט זיי געצויגען און געצויגען. זיי האָבען זיך אינדערהיים קיין אָרט נישט געפונען. זיי קאָנען זיך היינט אין ערגעץ קיין אָרט נישט געפינען.

און געדענקען מוז איך יענעם אָבטריניגען פון פעטערבורג, וועל-כער איז שפעטער אַ יודישער דיכטער געוואָרען, און וואָס דער דאָזיגער מענש האָט געליטען אין די טעג אַרום יום-כּפּור. ווי אַ שאַטען איז ער אַרומגעגאַנגען, שטום און אונרוהיג, און האָט זיך קיין אָרט נישט גע-פונען. עפעס אַ שטומע מעלאָדיע איז איהם אַרומגעבלאָנדזשעט אויף די ליפען און קיינער האָט זי נישט דערקענט. און איינמאָל, געדענק איך, ווי אַנ'ערב-יום-כּפּור פאַרנאָכט האָב איך איהם געזעהן, און ער האָט עס נישט געקאָנט מעהר אויסהאַלטען און האָט זיך שטיל און הייליג צעגאַסען, זינגענדיג דעם פּל-נדרי-ניגון, און פּלאַצלינג האָט ער זיך צעוויינט אויפ'ן קול. און געדענקען מוז איך אויך יענעם אָבטריני-גען, וועלכער האָט זיך יום-כּפּור נישט קיין אָרט געפונען און נעהמענ-דיג אַנ'איוואָזטשיק, איז ער אַרויס הינטער דער שטאָדט אינ'ם וואַלד אַריין, אום אַליין צו זיין מיט זיך. פאַמעליך און טרויעריג האָט ער דאָן אָנגעהויבען צו טרעלען פאַר זיך דעם פּל-נדרי, פּלאַצלינג אָבער האָט דער איוואָזטשיק איהם אונטערגעהאַלפּען און האָט מיט איהם מיטגעוונגען אויפ'ן קול - דען אויך ער איז געווען אַנ'אָבטריניגער ווי יענער. און געדענקען מוז איך אויך טויענד אַנדערע אָבטריניגע, און ווי עס ציהט זיי אינ'ם הייליגען טאָג צו יענעם הייליגען ניגון. איך זאָג אָבטריניגע, איך זאָג מאַראַנען, איך זאָג אַנוסים און אויך עבריינים - אום נאָר נישט צו מוזען זאָגען יענץ מיאוס'ע וואָרט, וועלכעס קלינגט אַזוי שרעקליך פאַר מיין אויער.

נאָטירליך, אין יענעם וואונדערליכען ניגון האָבען זיי אפשר אַ גרעסערען חלק, ווי מיר זעלבער, און ער קומט זיי על-פי-ישר. דען נאָך מעהר וואונדערליך ווי דער ניגון איז זיין איינפאַכער און מערק-ווירדיגער טעקסט: אַנ'התרת-נדריים, אין וועלכע מען איז מתיר אָדער מען מאַכט בטל אַלע פאַלשע און איבערגעאיילטע פערשפרעכונגען און שבויעות און צוואַגעכצער, וועלכע מען האָט געגעבען און צוגעזאָגט

בְּאוֹנֶס. אֶלֶף, וּוָאס איז געצוואונגען, איז אין גרונד נישט גילטיג. פער-
 שפרעכונגען בְּאוֹנֶס, דאָס הייסט פון אנוסים, זענען בְּטָלִין וּמְבוּטָלִין.
 נְדָרָא לָא נְדָרִי וּשְׁבוּעָתָא לָא שְׁבוּעָי. און ווייסט איהר, פון וועלכע
 שבועות און פון וועלכע פערשפרעכונגען מען רעדט דאָ? – וויפיעל
 אונזערע פֿאַרשער האָבען שוין נישט אריינגעפֿאַרשט וועגען דער ענט-
 שטעהונג פֿינ'ם דאָזיגען וואונדערליכען טעקסט און זיין מעלאָדיע און
 ביי וועלכע אומשטענדען זיי זענען ענטשטאַנען, – אײן זאך איז קלאָר
 געוואָרען: עס איז די תפילה פֿאַר די מאַראַנען, פֿאַר יענע אומגליקליכע
 נפשות, וועלכע זענען אין די פֿינסטערע רדיפות-צייטען געצוואונגען
 געוואָרען דורך אונמענשליכע מאַטערנישען און שייטער-הויפענס און
 אינקוויזיטאָרישע מיטלען צו פערבייטען גאָט און אמונה, צו זיין למראית-
 עין אָנהענגער פון אַ נייעם גאָט מיט אַ נייער אמונה, בעת דאָס האַרץ
 אינעוועניג האָט זיך געצאָפּעלט און געצויגען צום אַלטען גלויבען פון
 זייערע פֿאַטערס. איינמאָל אין יאָהר, אינ'ם הייליגסטען אָווענד, ווען
 דאָס האַרץ איז שוין געווען צו שווער, זענען די דאָזיגע אנוסים זיך
 צונויפגעקומען אין בעהאַלטענע גאָטס-הייזער, אין הייהלען און אין וועל-
 דער, און עס האָט זיך געהערט יענע פייערליכע געוואָלדיגע תפילה.
 דער נדר (היינט הייסט דאָס טויף-שין) איז קיין נדר נישט און די
 שבועה איז נישט קיין שבועה. עס איז ענטשטאַנען דענסמאָל יענע האַרצ-
 רייסענדע מעלאָדיע, וועלכע טראָגט מיט זיך דעם גאַנצען בעהאַלטענעם
 שמערץ פון אַ גאַנץ אומגליקליך פֿאַלק. אין קהל האָט עס געריסען אין
 האַרצען נישט וועניגער ווי די אנוסים זעלבער און זיי האָבען שטיל
 מיט אַראָבגעלאָזענע אויגען געענטפערט: „וְנִסְלַח – כִּי לְכֹל הָעָם בְּשָׁגָה“,
 און די דריי גרעסטע חשובים פון דער עדה האָבען זיך אָוועקגעשטעלט
 מיט די ספרי-תורות אין דער האַנד און האָבען פעסט און בעשטימט
 געזאָגט: „עַל דַּעַת הַמִּקּוֹם וְעַל דַּעַת הַקְּהָל אָנוּ מִתִּירִין לְהַתְּפַלֵּל עִם
 הַעֲבָרִיִּים“ –

און רעדט מען היינט פון אונזערע מאַדערנע אַבטריניגע, פון די
 עבריינים פון נעכטען און פון עהערנעכטען, וועלכע קיינער האָט נישט
 געצוואונגען און וועלכע האָבען זיך נאָר זעלבסט געצוואונגען, אנוסים,
 וועלכע האָבען זיך אַליין מאַנס געווען, – קאָכט אינ'ם מענשען אויף
 דאָס בלוט וועגען דעם דאָזיגען שמערץ-אַנגעזאַפטען נאָמען, וועל-

כען, מען האָט פּערשוועכט! זאָלען מיר זיי מתיר זיין דעם נדר, בעת דער נדר איז ביי זיי דאָס העכסטע, מיט וועלכען זיי שטאַלצירען? זאָלען מיר זיי זאָגען, „ונסלח“, בעת זיי בעטען גאַרנישט קיין שום פּערציייהונג? זאָלען מיר זיי מתיר זיין צו בעטען מיט אונז, בעת זיי ווילען דאָס גאַרנישט און האָבען קיינמאָל נישט דאָס בעדערפּניש זיך אויסצווויינען און קומען גאַרנישט? איך לאָז מיין אויג אַרומשוועבען איבער די גויים, וועלכע שטעהען און האַרבען, און איבער די אָפיצירען מיט די עפּאָלעטען און איבער די פרעמדע פּרויען און איבער די דאָ-זיגע, וועלכע האָבען אַ גאָט אויסגעטוישט און זענען אָבטריניג געוואָ-רען. אַרום און אַרום פּלאַקערען די לייכט. די ווייסע טויטען-העמדער בעוועגען זיך אונהיימליך און פייערליך און דער חזן זינגט. און מיין אויג זוכט זיי און זוכט...

און איך געדענק יענעם בילד פון שיילאַק, ווי ער זוכט זיין טאָכטער יעסיקאַ, וועלכע איז פון איהם אַוועק צו די גויים. און ער רופט און רופט „יעסיקאַ, מיין קינד!“ — אַזוי ווי היינע האָט דאָס אונז געמאַלט:

„טראַץ דעם, וואָס איך האָב אַרומגעזוכט אין דער סינאַגאָגע אין ווענעדיג אין אַלע ווינקעלעך, האָב איך שיילאַק'ס פנים אין ערגעץ נישט געקאָנט דערבליקען. און פאַרט האָט זיך מיר אַלץ אויסגעדאַכטען, אַז ער מוז שטעהן בעהאַלטען דאָרט עפעס אונטער איינעם פון יענע ווייסע טליתים, דאַווענענדיג הייסער פון אַלע אַנדערע יודען, מיט אַ שטורמישער ווילדקייט, מיט אַ שגעוין אַרויפּשרייענדיג צום כּסא-הכבוד, צום מלך-אלהים! איך האָב איהם נישט געזעהן. און נאָר קעגען אַווענד, צו נעילה-צייט, ווען די הימעלס-טויערען ווערען שוין געשלאָסען און לאָזען קיין שום תּפילה נישט מעהר צו, האָב איך אַ שטימע געהערט, אין וועלכער עס האָבען טרעהרען גערוישט, אַזעלכע, וועלכע ווערען קיינמאָל נישט מיט די אויגען געוויינט... עס איז אַ כליפען געווען, וועלכעס קאָן אַ שטיין ריהרען צו רחמים... עס זענען שמערץ-טענער געווען, וועלכע קומען פון אַ ברוסט, וואָס האָט געהאַלטען אין זיך פּערשלאָסען דאָס גאַנצע ליידען, וואָס אַ גאַנץ געקוועהלט פּאַלק האָט געמוזט דערטראָגען זינט אַכטצעהן הונדערט יאָהר... עס איז געווען דאָס כאַרכלען פון אַ נשמה, וועלכע וואַרפט זיך אַנדער טויט-מיעד פאַר

די הימעלס-טויערען... און די דאָזיגע שטימע איז מיר פאָרגעקומען זעהר בעקאָנט, און מיר האָט זיך אויסגעדאָכטען, אַז איך האָב זי אַמאָל גע-
הערט, ווי זי האָט געיאָמערט עבען אַזוי פּויל פּערצווייפּלונג: „יעסיקאַ,
מיין קינד!“

און אנ'אונענדליך מיטלייד נעהמט מיך אָן ביים האַרצען און
איך זיך אין דער סינאָגאָגע צווישען די וויסע טליתים און איך רוף:
יעסיקאַ, מיין קינד, וואו ביזט דו? וואו ביזט דו?...

א י נ ה א ל ט

I

7	תיקון ליל שבועות
17	דער פֿהן
27	קידוש לבנה
33	נאָר איין שבת
41	„תתחדש“
49	ליכט
54	רַב מאיר בעל-גַּם' פּושקע
63	מַצָּנָה
79	ער איז נפֿטר געוואָרען

II

91	צוויי
96	רות
103	פורים-שפיעל
108	אַ הוהן מיט אַ האָהן
113	הבל הבלים
118	קָמֶן
123	חמץ
128	כ' סיון - כ' סיון
133	וְהַגְדַּת לְבִנְךָ
138	דער טאָג פון געדענקען
142	אַנוֹסִים

פּאַעמעס און לידער



פערלאג לילי פרישמאן, ווארשא - ניו-יאָרק

1

אופיר

געוויינטעט מיין מאמע

גאָלד און זילבער און ברייאַנטען!
רעד איך סתם פון גאָלד און זילבער
און ברייאַנטען און דיאַמאַנטען
און פון שטיינער, וועלכע לייכטען

ווי אַ פּלָה'ס שעהנע אויגען —
מיין איך דאָס די קינדער-יאָהרען!
און עס הויבט מיר אָן אין האַרצען
הער צו לייכטען און צו בלישטשען.

יאָ, איך טראָג ביי זיך אין האַרצען
פון דער וועלט דעם גרעסטען לוקסוס;
טראָג ברייאַנטען, טראָג דיאַמאַנטען —
טראָג זכרונות פון דער יוגענד!

זון, לְבָנָה, העלע שטערען!
רעד איך סתם פון העלע שטערען,
פון לְבָנוֹת און פון זונען —
מיין איך דאָס די קינדער-יאָהרען!

יאָ, איך בין ביי זיך אַ קליינער

בורא-עולם; האָב בעשאַפען
פאַר זיך גאַר אַליין אַ וועלטעל
מיט לְבָנוֹת, זון און שטערען -

און איך טראָג זיי אין דעם האַרצען!
פעסט פערפאַקט, ציוניפגעבונדען
האָב איך מיר דאָס קליינע וועלטעל,
און איך האָב עס טיעף בעגראָבען -

טיעף אין האַרצען, דאָרטען ערגעץ
אין אַ ווינקעל; און זיי ליגען,
די זכרונות, ווי די מתים
טיעף אין האַרצען שטיל בעגראָבען.

נאָר אַמאָל, אַמאָל, ווענ'ס ווערט מיר
ענג און נמאס וועלט און מענשען,
ענג די הויט מיר אויף די ביינער
און פעריאַמערט די נשמה -

און עס ציהט מיך העכער, העכער
אין אַנ'אָנדער וועלט; דאָ נעהם איך
שנעל מיין גאָלדענעם צויבערשטעקען,
און בעווייז מיט איהם די וואַנדער.

„כוח הַדְּמיוֹן“ הייסט דער שטעקען...
ער בעווייזט גאַר גרויסע וואַנדער:
קלאַפּ איך מיט איהם אָן אויף קאָריס,
הויבט עס אָן אין זיי צו לעבען.

קלאַפּ איך מיט איהם אָן אויף קברֿים
 אין דעם טרויעריגען בֿית-עֿלמין
 פון מיין טרויעריג האַרץ — גאָר אַלטע,
 אַלטע חלומות, זיי דערוואַכען.

טויטע חלומות — פון די קברֿים
 געניצען זיי מיעד און שלעפעריג;
 איינציגווייז נאָר הויבען זיי זיך
 אָן צו ריהרען, און זיי שטעהען

פֿלוצים אויף צו תְּחִית-הַמֵּתִים. —
 גאַנצע בערג פון בריִליאַנטען
 און דיאַמאַנטען, און אַ הימעל
 פול מיט זונען, לייכטען פֿלוצים!

און עס בלישטשעט און עס לייכט זיך
 און עס זינגט זיך מיר אין האַרצען —
 זיי געלויבט, דו אַלט, שעהן וועלטעל!
 זיי געגריסט מיר, אַלטע יוגענד!

זעהסטו נישט זיך הימלען שפּאַלטען?
 הערסטו נישט מלאַכים זינגען? —
 זיי געגריסט מיר, אַלטע יוגענד!
 זיי געלויבט, דו אַלט, שעהן וועלטעל!

גלייך אַ נעסט פון לויטער פייגעל
 ווערט מיין קאָפּ פון מיר; טויענד יונגע,
 פרישע פייגעל זינגען, טרעלען
 לאַנג געשטאַרבענע מעלאָדיען.

פלוצים מיין איך, איך אליין נאך
 בין א קינדעל, ביי מיין וויעגעל
 זיצט די אלטע, אלטע באַבע,
 און זי וויעגט מיך און זי זינגט מיר.

און זי זינגט מיר שטיל א לידעל
 פון אַנ'אייביג לאַנגער יוגענד,
 פון א גליק, וואָס קיינמאָל, קיינמאָל
 ווייכט עס נישט אַוועק פון מענשען.

און די גרינע סטענגעס פון איהר
 הויב, זיי פאלען מיר אין פנים;
 שפעטער פאלען גאָר אויך טרעהרען...
 און פון גליק זינגט זי נאָך שטענדיג.

לאַנג געשטאַרבען איז די באַבע
 און דאָס לידעל - ס'איז אַ ליגען -
 און געשטאַרבען איז די יוגענד,
 און דאָס גליק, ס'וויל גאַרנישט לעבען.

פלוצים מיין איך, אין דעם חדר
 זיך איך נאָך ביים אלטען רבי'ן,
 און פון הימעל וואַרפט אַ גראַשען
 מיר אַראָב דער מלאַך פּימפּער...

לאַנג שוין האָב איך דיך פּערגעסען,
 גרויסער, שטילער מלאַך פּימפּער!
 דאָך דער גראַשען, דאָך דער גראַשען -
 דיך קען קיינער נישט פּערגעסען.

און עס קלינגט דער קלאַנג פון גראַשען
 אייביג נאָך אין דער נשמה...
 און דער ריינער הויך פון מלאַך
 בלייבט נאָר ביי יחידים קלעבען...

בין איך איינער פון יחידים?
 איז ביי מיר אַ הויך געבליבען
 פון אַ מלאַך? עפעס טאָקי
 ווערט מיר נמאס צווישען מענשען.

פּלוצים מיין איך, אין בית-המדרש
 זיך איך נאָך ביים אַלטען דיין,
 און איך בין אַ היבשער בחור,
 און איך לערען דעם ר"ן „אין בריקה“...

שטילע ווינטען, בלויז לופטען,
 עפעס פּוֹל מיט צויבער-וואונדער,
 קומען שטיל צו אונז צו פאַהרען -
 און איך לערען דעם ר"ן „אין בריקה“.

שטיל דערצעהלט מיר מיין אַ חבר
 יענע וואונדערליכע מעשה
 פון דעם בעל-הטורים, וועלכער
 איז געווען דער גרעסטער אביון.

און פאַפיער און טינט צום שרייבען
 האָט ער נישט געהאַט גאָר קיינמאָל,
 און ער האָט מיט טויטע קויהלען
 אויף די ווענד פון בית-המדרש.

אַלעס, אַלעס אויפגעשריבען ;
אַלעס, וואָס מיר לערנען איצט נאָך,
איז נאָר בית-המדרש-קויהלען...
און איך לערען דעם ר"ן „אין ברירה“.

דורך די אָפענע פענסטער גיסען
זיך פון גאָרטען וואַרמע שטראַמען
זיסע לופט ; אַ גאָלדען פליגעל
זשומט פערביי מיר פאַר די אויערען.

אויבענאָן זיצט אונזער זיין
מיט דעם גרעסטען ברייטען שטערען,
און ער שוויצט דער גרויסער שטערען ;
דאָך די גרויסע אויגען לייכטען.

און אַרום איהם די תלמידים —
אויף מיר קוקט ר' געציל סקאָן
אונזער זיין, און ער זאָגט מיר :
„ווייסטו, קינד, וואָס איז „אין בריקה“ ?

יאָהרען לאַנגע, יאָהרען זענען
שוין זייט דענסמאָל אָבגערוינען ;
קברים פיעלע צוגעקומען,
זועניגער די פריינד געוואָרען.

און גאָר וואַסער פיעלע זענען
אָבגעפלאָסען. אין די אויערען
קלינגט מיר אַלץ נאָך, אַלץ נאָך יענע
גרויסע תורה פון „אין בריקה“.

נישט קיין ברירה איז פארהאָנען —
 נאָך אַלס קינד האָב איך געלערענט
 ביי דעם רבי'ן יענע תורה.
 שפעטער ביי דעם גרעסטען רבי'ן

(לעבען הייסט דער גרעסטער רבי!)
 האָב איך ווידער דאָס געלערענט —
 און איך ווייס, אז אין דעם לעבען
 איז קיין ברירה נישט פארהאָנען.

וואָס געשעהט אונז מוז געשעהען,
 וואָס מען טהוט אונז מוז גאָר ווערען
 אונז געטהון, און אויך מיר זעלבער
 מאַכען אַלעס אָהן אַ ברירה...

דאָס האָט אויך געזאָגט דער גרויסער,
 אונזער גרויסער יוד שפינאָזאָ —
 און דערמאָהן איך איצט שפינאָזאָ,
 דאָ געדענק איך געציל'ן חקרן.

מיט דעם גרויסען, ברייטען שטערען
 האָט ער פיעל געטראַכט, געחוקרט,
 האָט אַ סך, אַ סך געלערענט
 ספרים פיעלע וואונדערליכע.

איז ביינאָכט נישט פיעל געשלאָפען —
 ס'האָט איהם נישט געלאָזט — דאָ איז ער
 אויפגעשטאָנען, אָנגעצוינדען
 זיך אַ ליכטעל, אָדער אין דער

פינסטער האָט ער דאָ געלערענט
 אַלע וואונדערליכע זאַכען;
 האָט געלערענט דעם רמב"מ'ס „מורה“,
 האָט געלערענט די חקירה-ספרים.

און צום סוף גאָר אָנגעהויבען
 האָט ער פּלוצים די „קבלה“;
 האָט פּערטראַכט זיך; שפּעטער האָט ער
 גאָר די „אַלכעמיע“ געלערענט.

און איז שטיל און בלייך געוואָרען. -
 שטראַהלען פּאַלען אויף זיין פנים
 פון דער זון; ער זיצט און פּרעגט נאָך:
 „ווייסטו, קינד, וואָס איז „אין בריחה“?“

יאָהרען, לאַנגע יאָהרען זענען
 שוין זייט דענסמאָל אָבגערוּנען;
 קברים פיעלע צוגעקומען,
 וועניגער די פריינד געוואָרען.

ווי פון שניי די ווייסע ברעקלעך,
 וועלכע פּאַלען אויף די שוואַרצע
 פליגלען פון אַ ראָב - ערשיינען
 מיר זכרונות ליכטיג-העלע.

אין מיין טונקעל שוואַרצען לעבען. -
 אַך, וואו זענט איהר גאָלדענע יאָהרען?
 וואו איז יעצט ר' געציל חקן?
 מיינע חברים, יעצט וואו זענט איהר?

איצעק שפינוועבס, מיינ'ס אַ חבר,
האַט געהאַט דאָס ערגסטע קעפּפּל -
פאַר דעם אָבער אין אַ שטעדטעל
איז ער יעצט אַ רב געוואָרען.

פישקע, וועלכער האָט גע'גנב'עט
פון מהרש"א די בעסטע קשיות,
האַט גאָר יעצט אַ פּערד גע'גנב'עט -
אין ער יצט אַ תּפּוס נעבעך.

לייזער בונעמ'ס איז אַ שניידער
יעצט אין ווילנא; דענסמאָל האָט ער
ביי אונז אַלעמען געהייסען
דער וואַרכיווקער גרויסער עלוי.

און דער גענעראַל קוגעלצעוו,
איז גאָר יעצט אַ גרויסער פּאַניע
און ער וואוינט זיך דאָרט אין פּיטער -
אונזער היימ'ל קנאַקער איז דאָס.

און ר' געציל, אַך ר' געציל,

איז משוגע גאָר געוואָרען...

האַט געזאָגט: ער האָט געפונען
עפּעס גאָר אַ וועלט אַ נייע;

און ביים נאָמען הייסט זי „אופיר” -
טאָג און נאַכט האָט ער גערעדט נאָר
פון זיין אופיר: איז נישט מעהר שוין
שטיל געווען, און נאָר נאָך בלייכער.

איינמאָל אין דערפריה איז געציל
 חקרן אויפגעשטאַנען; האָט זיך
 איינגעפאַקט און איז געפאַהרען
 זוכען זיך זיין אינזעל „אופיר“.

II

אויף די חורבות פון קאַרטאַגע,
 אויף די פוסטע, וויסטע שטיינער,
 וועלכע ליגען דאָ און דאָרטען
 אָנגעוואָרפען, זיצט דער רוימער

קאָיוס מאַריוס שטום און טרויעריג,
 און עס בליקען זיינע אויגען
 אָהן אַנ'אויפהער אויף די שטיינער -
 און די אויגען וויינען גאַרנישט.

שטומער וועהטאַג! ערגער איז ער
 ווי גאָר טויענד טייכען טרעהרען!
 יעצט דערמאָהנט זיך קאָיוס מאַריוס
 אָן זיין פיינד, דעם רוימער סולאַ.

ער דערמאָהנט זיך יעצט די צייטען,
 אַז ער איז געוועזען גליקליך,
 איז געוועזען גרויס און מעכטיג
 און ער האָט געמיינט, אַז אייביג,

אייביג וועט דאָס גליק שוין דויערען -
 פלוצים אָבער איז געוואָרען

אַלעס אַנדערש; אויף די חורבות
פון קאַרטאַגע זיצט און טרויערט ער,

ליעבער לעזער! נאָך פאַר-יאָהרען
האַב איך אין בערלין געזעהן
אַט דאָסזעלבע בילד פון מאַרוס
וואָס עס האָט געמאַלט אַ מאַלער.

און עס איז מיר קאַלט געוואָרען
און אויך הייס אין מיינע ביינער —
און איך האָב דערמאָהנט זיך פֿלוצים
אַן מיין רבי'ן געצילִ חקרן.

אין אָדעסע, אויף די ברעגעס
פון דעם שוואַרצען ים, שטעהט איינער
שטום און טרויעריג, וויינט און קלאָגט נישט —
איך דערקען דך, געצילִ חקרן!

בליקט און גלאַצט אַריין אין וואַסער,
און די קנייטשען פון זיין שטערען
ווערען גרעסער, ווערען טיעפער,
און די אויגען ווערען קלענער.

און די קליינע אויגען זענען
יעצט שוין גאַר אָהן גלאַנץ און לעבען;
אויסגעלאָשען איז דאָס פייער,
אויסגעטרוקענט שוין די טרעהרען.

און נאָר נאָך אַביסעל זיפצען

קען ער ווען עס ווערט איהם ביטער -
און ער זיפצט יעצט; ווי דער אָטעם
פון אַ גוֹסס איז זיין זיפצען.

אָך, ווי אַלט איז יעצט ר' געציל,
ווי געבוירען איז דער רוקען,
ווי געקרימט ביי איהם די קניהען,
און די האָר ווי ווייס זיי זענען!

און ער שטעהט נאָך אַלץ און גלאַצט נאָך
טיעף אַריין אין שוואַרצען וואַסער,
און ער קלערט נאָך אַלץ און טראַכט נאָך
פון זיין טרויעריג שוואַרצען לעבען...

„אַלט בין איך און מיעד געוואָרען.
ווייט, זעהר ווייט שוין איז די יוגענד,
און דער סוף איז שוין גאָר נאָהנט -
ווען בין איך געווען דען גליקליך?

„און איך האָב געגלויבט, געגלויבט אַלץ,
וואָס זיי זאָגען מיר, אַז מאַרגען -
פאַלשע תּוֹרָה, פאַלשער גלויבען!
ווען דען האָב איך גליק גענאַסען?

„גלויב קיין געטער, גלויב קיין מענשען
ווען זיי זאָגען דיר, אַז מאַרגען:
„היינט מוזטו שוין ליידען, אַבער
מאַרגען וועסטו גליקליך ווערען“ -

„שלעכטע סוחרים! זיי בעצאָהלען
נישט די וועקסלען, וואָס זיי האָבען
דיר געגעבען. זעהט, זיי האָבען
מיר באַנקראַט געמאַכט דאָס לעבען,

„וואָס זיי האָבען מיט די פּאַלשע
צונגען זיך פון מיר געליהען;
האָבען אויסגענאַרט מיט ווערטלעך
און מיט פּשט'לעך מיר דאָס לעבען.

„האָבען אויסגענאַרט מיט ווערטלעך
מיינע יונגע, העלע אויגען.
און זיי האָבען בלינד געמאַכט זיי —
אַט די מערדערס פון דער יוגענד.

„איינציג, איינציגווייז דאָן האָבען
זיי די צייהן מיר אָבגענומען,
וועלכע זענען ווי אַ שטאַרקע,
שטאַלצע וואַך אין מויל געשטאַנען.

„ווי אַ פּאַלשע דלייַה האָבען
זיי מיר אויסגענאַרט די סודות
פון מיין קראַפט; זיי האָבען מיינע
שוואַרצע לאַקען צוגענומען.

„ווי איך וואָלט גאַר זיין אַנ'אַבל
האָבען זיי דעם גאַנצען קאָפּ מיר
ווי מיט גרויען אַש בעשאַטען...
אַבער דאָס איז נישט גענוג נאָך.

„דען זיי האָבען אָבגעשנייט דאָן
פראָסטיג ווייס דעם גאַנצען קאַפּ מיר,
אַז עס פריערט אַזש די נַשְׁמָה
מיט אין קאַלטען, וויסטען קערפער.

„האָבען דאָן מיר אויסגעזויגען
היץ און וואַרעמקייט און פייער;
האָבען אויסגענאַגט די פרישע
זאַפטען מיר פון מיינע ביינער.

„און די ביינער אַך, די יונגע,
פריש געזונדטע ביינער מיינע,
אוי, ווי מיעד און מאַט און שלעפּעריג
זענען זיי מיר יעצט געוואָרען!

„אוי, ווי ווילען זיי שוין רוהען
אין אַ קיהלען, שטילען ווינקלעך,
וואו פון אויבען בלאַזט אַ ווינטעל
און עס וואַקסט גאָר שטיל אַ גרעזלעך...

„ביזטו טאַקי שוין פערשוואַנדען,
יגענד מיינע? איינמאַל וואָלט איך
וועלען זיין אַ קינד נאָך, איינמאַל
פריש און פרעהליך עכט נאָך לאַכען!“

און אַ וואַנדער! געציל קרנ'ט
אויגען היבען אָן צו גלאַנצען
גאָר ווי נאָך פאַרצייטענס; פּלוצים
הויבען זיי אויך אָן צו טראַפּען.

און עס קלאַפּען קליינע, ווייכע
פערעל איהם פון זיינע אויגען;
און זיי שיטען ווי אַ קלאַרער
טוי זיך אויס אויף זיינע באַקען.

און ער לאַכט יעצט מילד, צופריעדען
און ער זאָגט דאָן: „יענע מענשען,
יענע געטער, וועלכע הייסען
גלויבען, זענען אָהנע בושע.

„אז זיי זעהען, ווי דעם מענשען
איז די יוגענד שוין פערשוואונדען
און דאָס לעבען נעהמט אַ סוף איין -
הויבען זיי אָן איינצורעדען,

„אז אַ לעבען, פריש און לוסטיג,
הויבט זיך דאָרטען נאָך דעם קבר
גאָר אויפסניי אָן. אַט אזוי גאָר
כאַפט די קאַץ די קליינע מיזלעך.“

און ער שטעהט שוין ווידער, גלאַצט יעצט
טיעף אַריין אין שוואַרצען וואַסער;
און ער קלערט נאָך אַלץ און טראַכט נאָך
פון זיין טרויעריג שוואַרצען לעבען...

„און איך געצילִ חֶקֶרֶן בֵּין קיין
מיזעל, וואָס עס לאַזט זיך כאַפּען;
טויזענד גרויסע מענשען פאַר מיר
האַבען מיר דעם וועג געוויזען.

„טויוענד גרויסע מענשען פאר מיר
האָבען נישט געלאָזט זיך נאַרען;
האָבען נישט געוואָלט אין עלענד
און אין נויט און דחקות לעבען.

„האָבען נישט געוואָלט די יוגענד
לאָזען גן'ען זיך; נישט שטאַרבען,
ווי מען האָט זיי פאַרגעשריבען...
און זיי האָבען אַלעס, אַלעס

„אויסגעפיהרט, אַז נישט קיין געטער,
נישט קיין מענשען האָבען דענסמאָל
זיי געקאָנט גאָר עפעס מאַכען —
און זיי לעבען טאַקי היינט נאָך.

„טויוענד גרויסע מענשען פאר מיר
האָבען זיך געזוכט אַ דרך,
ווי צו לעבען אייביג, אייביג
אין עשירות און צופריעדען.

„און זיי האָבען זיך געפונען
באַלד דעם דרך, ווי צו מאַכען
גאָלד און זילבער. „אַלכעמי“ הייסט
יענע גרויסע וואָהרע חכמה.

„נעהמט מען שמאַטעס, נעהמט מען בלאָטע,
און מען טהוט דערצו די סגולות,
וואָס איז צו דער אַרבייט נויטיג —
קען מען מאַכען גאָלד און זילבער.

„גרויסע מענשען, אַלכעמיסטען“
האַבען דאָס געפרובט און האָבען
גאָלד און זילבער און בריליאַנטען
באָלד געמאַכט זיך אָהן אַ שיעור.

„און זיי האָבען זייערע סודות
קיינעם נישט געוואָלט ענטדעקען;
האַבען נישט געוואָלט ענטדעקען,
וואו עס ליגען יענע אוצרות.

„און נאָך אַנדערע גרויסע סודות
האַבען זיי אַרויסגעקומען;
יענעם גרויסען סוד פון לעבען,
ווי מען קען גאָר אייביג לעבען.

„און גאָר פיעלע, פיעלע פון זיי
לעבען טאַקי לאַנג און אייביג;
איינער — ניקאָליי פלאַמעליוס
לעבט שוין טויזענד לאַנגע יאָהרען.

„ניקאָליי פלאַמעליוס, וועלכער
לעבט שוין טויזענד לאַנגע יאָהרען,
איז געווען אַ גרויסער חכם,
האַט דערפאַרשט די גרעסטע סודות,

„האַט געמאַכט פון בליי און קופער
און פון שמאַטעס און פון בלאַטעס
און מיט סגולות און קמיעות,
גאָלד און זילבער אָהן אַ שיעור —

„און ענטדעקט האָט ער דעם גרויסען,
גרויסען סוד פון לעבען אייביג;
ווי אַ מענש קען אייביג יונג זיין
און געזונד און פריש און פּרעהליך.

„נאָך צו שלמה מלך'ס צייטען
האָט זיך ניקאָליי פּלאַמעליוס
צו דער וועלט בעוויזען; אָבער
אַנדערש האָט ער דאָן געהייסען.

„און אין זעכצעהנטען יאָרהונדערט
האָט מען ווידער איהם געזעהען,
ווי ער איז געווען אין דייטשלאַנד
און געמאַכט דאָרט גאָלד און זילבער.

„און זייט דענסמאָל איז ער ווידער
גאָר פּערשוואונדען; דאָך פון יאָהרען,
ווי איך האָב געלערענט די חכמה
פון דער אַלכעמי, האָב איך איהם

„איינמאָל ביי דער נאַכט דערזעהען,
און איך האָב דערקענט איהם דענסמאָל
אַן די גרויסע קעלבער-אויגען —
דאָס איז ניקאָליי פּלאַמעליוס!

„דאָך דער דאָזיגער פּלאַמעליוס
איז קיין יחיד נישט געבליבען;
טויענד אַנדערע גרויסע מענשען
האָבען יענע קונץ בעוויזען.

„און זיי זענען רייך געוואָרען
און זיי זענען יונג געבליבען
פאַראַצעלזוס, קאַליאַסטראָ
און נאָך פיעל בעריהמטע מענשען.

„גרויסע מענשען, קענט איהר מיר נישט
זאָגען אייערע גרויסע סודות?
קען אויך איך גאָר אפשר ווערען
„טשלאָען“ פון אייערע קלוגע חברות?

„קענט איהר מיר דעם וועג נישט ווייזען,
ווי מען פאָהרט צום גליק אויף אייביג?
גוטע מענשען! קלוגע מענשען!
פיהרט מיך דאָך צום גליק אויף אייביג!

„אַבער יענע קלוגע מענשען
האַלטען צוגעשטאַפט די מיילער;
שווייגען ווי די טויטע — זענען
אַבער לעבעדיגע מענשען.

„און איך געצילִן חקרן האָב גאָר
לאַנג געקלערט און לאַנג געהאָקִרִט;
און איך געצילִן חקרן האָב דאָן
גאַנץ אַליין ענטדעקט די סודות.

„האַב געפאַרשט, געזוכט, געלערענט
טויזנד אַלטע וואונדער-ספרים
און איך בין דעם סוד דערנאָנגען
דורך דעם איינעם וואָרט פון אופיר.

„אופיר! אופיר! — גאָלד און זילבער
און דיאמאָנטען און בריליאַנטען
און אַ יוגענד ביז אויף אייביג
וועל איך האָבען דאָרט אין אופיר!...“

און עס גלאַנצען זיינע אויגען
און עס לאַכט איהם יעדער אבר —
ווי אַ גרויסע קרוין פון אופיר
הענגט פאַר איהם די זון אין הימעל.

„אַך, ווי נאַריש זענען מענשען
וואָס זיי האָבען נישט פערשטאַנען:
ווער עס וויל געוונד און גליקליך
ווערען, מוז קיין אופיר פאָהרען.“

„נאָך פאַרצייטענס, גאָר פאַר לאַנגע
יאָהרען, איז געווען אַ מלכה;
מלכה שָבָא האָט זי געהייסען —
און עס איז געווען אַ מלך.“

„אונזער גרויסער חכם שלמה. —
איינמאָל איז פון שָבָא די מלכה
צו דעם גרויסען חכם שלמה
הינגעפאָהרען חכמות הערען.“

„און זי האָט געהאַט בריליאַנטען
גרויסע אין איהר שטערען; (אויגען
רופען אָן דאָס פאַלש די מענשען) —
און זי האָט געקוקט אויף שלמה'ן.“

„ איהם איז עפעס גאַרנישט היימליך
 פלוצים אין זיין האַרץ געוואָרען;
 טויענד ווייבער האָט ער דרינען –
 דאָך עס קוקט אַזוי נישט קיינע.

„און זי האָט געבראַכט גאָר גרויסע
 וואונדערליכע רעטענישען
 מיט מיט-זיך פון איהרע לענדער
 און זי פרעגט די רעטענישען:

„גרויסער מלך שלמה! קענסטו
 מיר נישט זאָגען, וואָס איז ליבע?
 און ער קלערט און זאָגט דאָן: „ליבע
 איז פאַרהאַנגען נאָר אין אופיר“.

„גרויסער מלך שלמה! קענסטו
 מיר נישט זאָגען, וואָס איז יוגענד?
 און ער קלערט און זאָגט דאָן: „יוגענד
 איז פאַרהאַנגען נאָר אין אופיר“.

„גרויסער מלך שלמה! קענסטו
 מיר נישט זאָגען: איז פאַרהאַנגען
 אייביג ליבען? – „אייביג ליבען
 איז פאַרהאַנגען נאָר אין אופיר“.

„און עס לאַכט די קלוגע מלכה
 און זי פאַטשט זיך אין די הענטלעך:
 „גרויסער שלמה! האָסט געטראָפּען
 אַלע מיינע רעטענישען!

„אופיר איז די שעהנע אינזעל,
וואו מען ליעבט און לעבט גאר אייביג,
דארטען איז מען יונג אין קרעפטיג
און אן אויפהער, און אן ענדע.

„דארטען היילען אויס די וואונדען,
וואס דער מענש האט דא געקריגען;
דארטען האט מען גאלד און זילבער,
און אן אויפהער, און אן שיעור.

„איך אליין פון שפא די מלכה
לעב שוין טויזענד לאנגע יאהרען;
ואגט, דערקענט איהר מיר אן פנים,
אז איך בין שוין אלט אביסעל?

„יא איך בין געשמיןקט, געפודערט,
פונקט ווי אלע אייערע דאמען —
אבער שמינקע און אויך פודער
האב איך מיר געקויפט אין אופיר.

„...און דאס זענען טייערע סחורות
עכט און האלטען אייביג, אייביג —
און נאך טויזענד לאנגע יאהרען
וועל איך לעבען און גאר יונג זיין.

„איך אליין פון שפא די מלכה
האב געמאכט זיך גאלד און און שיעור,
און דיאמאנטען און בריליאנטען —
נא דיר איינעם א מתנה!“ —

„און זי גיט דעם קלוגען מלך
 יענעם גרויסען שעהנעם דימענט
 וואָס זי האָט געבראַכט פון אופיר –
 ווי עס שטעהט דערמאָהנט אין פֿסוק.

„יענעם דימענט האָט די מלכה
 מיט די הענד אליין געקנעטען
 פון די שמאַטעס, פון די בלאַטעס,
 מיט די סגולות און קמיעות.

„דען די מלכה איז געוועזען
 מלכה פון די אַלכעמיסטען,
 און זי האָט געוואָלט, אז שלמה
 זאָל; ווי זי, די סודות וויסען...

„אַבער אונזער קלוגער מלך
 האָט זיך גאַרנישט קלוג בענומען,
 און ער איז פערדרעהט געוואָרען
 און דערשראָקען ווי אַ יונגעל.

„און ער האָט פערגעסען פרעגען
 ביי איהר אין דער רעכטער רגע,
 זי זאָל ווייזען איהם דעם דרך,
 ווי מען פאָהרט אַוועק קיין אופיר.

„און די מלכה איז געפאָהרען
 גאַר אליין. – אַך, קיינער ווייס נישט
 עד היום דעם רעכטען דרך,
 ווי מען פאָהרט אַוועק קיין אופיר.

„און די מלכה איז געפאָהרען
גאָר אַליין. — אַך, קיינער ווייס נישט
עד היום דעם רעכטען דרך,
ווי מען פאָהרט אַוועק קיין אופיר!

„נאָר אַליין איך, געציל חקרן,
בין דערגאַנגען מיט דעם שכל
יענעם וועג, דעם וואונדערבאַרען,
ווי מען פאָהרט אַוועק קיין אופיר!

„בין דערגאַנגען פונקט ווי יענע
וועלטבעריהמטע אַלכעמיסטען,
וואָס זיי האָבען גאַלד און זילבער
און זיי לעבען אייביג, אייביג.

„יעצט אַוועק, אַוועק קיין אופיר,
כ'וויל נישט וואַרטען מעהר און האַרען;
כ'וויל נאָר לוסטיג זיין און פרעהליך —
יעצט אַוועק, אַוועק קיין אופיר!“

און עס לאַכט יעצט געציל חקרן,
ווי אַ קינד וואָס קיינמאָל נאָך נישט
האַט זיין האַרץ גענאָגט אַ צָהה —
און עס לאַכען אויך די הימלען,

ליכטיג-העלע כמאַרעס שיפען
זיך אַרום אין בלויען הימעל;
שטיל איז אומעטום; עס לאַזט זיך
ווייך אַראָב די נאַכט די שטילע,

ווי אַ לאַנד אויס לױטער אױפֿיר
 לײַגט דער הימעל אויסגעגאַסען;
 אין איהם הענגען די בריליאַנטען,
 ווי געמאַכט אויס לױטער שטערען —

און עס הענגט דאָרט די לַבָּנָה,
 ווי די גרויסע קרוין אויס דימענט,
 וואָס עס האָט פֿון שְׁבָא די מַלְכָּה
 שלמה'ן מיטגעבראַכט פֿון אױפֿיר.

שטיל לײַגט אין דער שיף רַב געציל,
 אין ער שלאָפט און שנאָרכט פֿאַמעליך;
 און עס שעפטשען זיינע לײַפען:
 „יעצט אַוועק, אַוועק קיין אױפֿיר!“

אויף דעם גרויסען, וועלטבעריהמטען
 משה מענדעלזאָהן דערצעהלט מען:
 ער האָט אַלע, אַלע חַכְמוֹת
 און ידיעות אויסגעלערענט.

און נאָר איינע פֿון די חכמות
 איז איהם פרעמד און ווייט געבליבען;
 די „היסטאָריע“ הייסט די חַכְמָה —
 דאָקטאָר קיזערלינג דערצעהלט דאָס.

אויך ר' געציל אונזער חַקֵּרן
 האָט פֿערשטאַנען אַלע חַכְמוֹת;
 נישט געוואוסט האָט ער נאָר איינע,
 און זי הייסט די געאַגראַפֿיע.

געאָגראַפֿיע! אַך ווי נוצליך
 ביזטו שטענדיג אונז געוועזען -
 וואַנדערסטו אַרום אין לעבען,
 מיזטו קענען געאָגראַפֿיע.

קענסטו אָבער נישט די גרויסע,
 שעהנע חכמה געאָגראַפֿיע,
 וועסטו בלאַנדזשען אין דיין לעבען
 פון דער קינדהייט ביז דער עלטער.

וועסטו בלאַנדזשען אין דיין לעבען
 און דו וועסט נישט קיינמאָל וויסען
 וואו צו געהן, וואו צו רוהען,
 וואו געפינען, וואָס דו זוכסט דיר,

רעכטע וועגען, רעכטע שטעגען -
 און דו וועסט צו זיי נישט טרעפען;
 נעבען דיר ליגט גאָלד און זילבער,
 און דו געהסט דיר פונקט דערנעבען.

געאָגראַפֿיע! - געצילִי חקרן
 האָט זי נעבעך נישט געלערענט;
 טויזענד חכמות האָט דערפאַרשט ער
 און די נוצליכסטע פּערגעסען...

ליעבע לעזער! נאָר נאָך וועניג
 האָב איך אייך יעצט צו דערצעהלען;
 מיעד און מאַט בין אַליין שוין
 אַלעס, דאַכט זיך, געהט צו ענדע...

יאָהרען פליהען, יאָהרען קומען.
 אויף דעם וואַסער פאָהרט די שיף נאָך -
 „ליעבע, גוטע מענשען! קענט איהר
 מיר נישט זאָגען, וואו איז אופיר?“

געציל חקרן פאָהרט נאָך אויף דעם
 שוואַרצען ים אין שוואַרצען לעבען,
 און ער זוכט נאָך אַלץ זיין אופיר...
 אַך, ער קען נישט געאַגראַפיע!

וויסער טויזענדמאַל ווי פריהער
 איז דער קאָפּ איהם שוין געוואָרען;
 שניי - אַ גאַנצער באַרג לַבְּנוֹן
 ליגט דאָרט אויף איהם אויסגעגאַסען.

און די אויגען, אַך, זיי זענען
 באַלד אינגאַנצען איהם פערלאָשען,
 און די אויערען, אַך, זיי זענען
 שוין אינגאַנצען טויב געוואָרען!

איינגעפאַלען ביידע באַקען,
 און עס שטאַרען נאָר צוויי ביינער
 שטאַרק אַרויס, און אויפגעהאַנגען
 איז אויף זיי אַ געלבליך לעדער.

און די צייהן אין מויל, די לעצטע,
 אַך, זיי זענען שוין פערשוואונדען!
 ווי פערזונקענע מצבות
 שטעקען דאָרט נאָך צוויי דריי וואַרצלען.

און די מצטע, אלטע ביינער,
 אוי ווי מייד און אויסגעטרוקענט
 זענען זיי איהם שוין געוואָרען -
 און ער מוז זיי נעבעך שלעפען.

אוי, ווי ווילען זיי שוין רהען
 אין אַ קיהלען, שטילען ווינקעל,
 וואו פון אויבען בלאַזט אַ ווינטער;
 וואו עס וואַקסט גאַר שטיל אַ גרעזעל.

קרום דער רוקען, קרום די קניעהן,
 האַנד און פיס ווי צוגעקאָוועט,
 און זיי וועגען טויזענד פונטען...
 און ער מוז דאָס אַלץ נאָך שלעפען.

געציל חקרן קען שוין מעהר נישט
 געהן, קען שוין מעהר נישט שטעהן;
 קען נישט עסען, קען נישט רעדען -
 דאָך עס קלומ'ט זיך איהם אופיר.

יאָהרען קומען, יאָהרען געהען,
 אויף דעם וואַסער פאָהרט די שיף נאָך -
 „ליעבע מענשען! גוטע מענשען!
 זאָגט, איהר ווייסט נישט, וואו איז אופיר?“

ניין, עס ווייסען נישט די מענשען
 וואו עס איז אַ לאַנד פון יוגענד,
 וועלכע דויערט אייביג, אייביג,
 און מען האָט דאָרט גאָלד און זילבער!

ווינד און שטורעם. — האַלב ווי טויט שוין
 ליגט ר' געציל אין דעם שטיבעל
 פון זיין שיף; גאַנץ ווי פערשלייערט
 ליגט די וועלט פאַר זיינע אויגען.

ווי אַ קלום ליגט זיין לעבען
 הינטער איהם! ער זעלבער קומט זיך
 פאַר אַ לאַנגער, וויסטער קלום —
 פלוצים הויבט עס אָן צו לייכטען.

און עס לייכט צוערשט פון ווייטען,
 און עס לייכט באַלד נעהנטער, נעהנטער;
 און ער זעהט עס דורך דעם שלייער —
 שטיל געוואָרען איז דער שטורעם,

און נאָר גאָלדענע פייגעל זינגען
 גאָלדענע, ווייכע מעלאָדיען,
 אַז עס טאַנצט אַזש די נשמה
 אין דעם קאַלטען, וויסטען קערפער.

איז דאָס נישט די אינזעל אופיר? —
 ווי אַ ווייכע, פרישע יוגענד
 ליגט זי פאַר איהם אויסגעגאַסען,
 און ער זעהט זי מיט די אויגען.

און דיאַמאַנטען און בריליאַנטען
 לייכטען, בליצען דאָ און דאָרטען;
 אַלעס, אַלעס איז איין אייביג
 ליכט פון מזרח ביז צו מערב.

און אויך ווייכע, קיהלע שאַטענס
 לאָזען זיך אַראָב פאַמעליך –
 אַזוי ווי ווילט זיך שוין דאָרט רוהען
 אין דעם קיהלען, שטילען ווינקעל!

און שוין ווידער בליצען טויזענד
 גאַלדענע זינגען און לבנות...
 אַך, די מיעדע אויגען זיינע
 האַבענ'ס נישט געקאָנט דערטראָגען!

און ער האָט זיי שטיל געשלאָסען
 צוגעדריקט זיי, אַך, אויף אייביג –
 און עס דאַכט זיך, אַז זיי קוקען
 אויף די גאַלדענע שוועל פון אופיר.

און עס דאַכט זיך: אויף די אַלטע
 אָבגעוועלקטע ליפען זיינע
 שטעהט אַ גאַלדען קַתב געשריבען:
 „יא, דאָ איז דאָס רעכטע אופיר!“...

מ ש י ח

ביינאכט אויס דער שטילקייט הער איך אַ רַעש'ן,
ווי רַעש'ן פון קייטען,

ווען שווער געשמידטע רינגען זיך רייסען — —
אויפגעמאכט האָט זיך
דער הימעל,

און אַ בלענדענדער שטראָם,

אַ שטראַהלען-וואַסערפאַל

האָט אַ גאָס זיך געגעבען

אויף אַלצדינג פּלוצלינג,

רויט און בלוי געמישט —

און איך בין געפאַלען אַהין אויף מיין פנים:

אַט האָט זיך בעוויזען גאָט פון צבאות!

אין חֲשֵׁמֶל און תְּרָשִׁישׁ, אויף פּוּרְפּוּרֵנֶע וואַלקען-
נעבעל וואָס שוועבען

אַרויף און אַראָב, אַרויף און אַראָב,

אין דעם סאַפּירענעם שטוהל,

צו-קאַפּענס די זון איהם, די לבנה צו-פּוסען,

און זיינע זוימען פּערפלייצען די הימלען:

אַזוי זיצט שוועבענד גאָט פון צבאות.

אויבען אָבער

צום זוים פון דער שטוהל,
 צו דער לעהן פון פּסא-הַכְבוֹד
 שטעהט צוגעשמידט
 מיט גאַלדענע שטאַרקע קייטען
 משיח, אויבזער קעניג משיח...

און אויגענבליקליך האָב איך דיך דערקענט, משיח!
 אין דעם פייער פון דיינע אויגען,
 הייליג פייער,

וואָס ברענט אינ'ם אויג פון יעדען דיכטער
 און זעהער און גביא און דערלייזער,
 אין ערלען אָבשיין אויבען אויף דיין שטערען,
 אין טיעפען מיטלייד אויף דיינע בלאַסע באַקען,
 אין ציטער-פייער אויף דיינע פינע ליפּען.

און מעהר פון אַלעם
 האָב איך דיך דערקענט
 אין די קייטען אויף דיינע הענד
 (אַזעלכע קייטען האָב איך געזעהן
 אַמאָל אויך אויף די הענד פון פּראַמעטעהייס.
 דערפאַר וואָס ער האָט דאָס ליכט געבראַכט!) —
 אין אַלעם,

אין אַט דעם אַלעם האָב איך דיך דערקענט:
 דו ביזט עס, ביזט עס, מיין קעניג און משיח!

און אין גאַלדענע קייטען,
 קייטען וואָס רייסען נישט קיינמאָל,
 ביזט דו געשמידט שוין טויווענדער יאָהרען
 צום שטוהל פון גאָט דעם הערר,

און קענסט דיך פון אַרט נישט ריהרען;
 און דיינע אויגען מוזען זעהען פון אויבען
 אַלע קוואַהלען און ליידען און מאַטערנישען
 פון דיינע ברידער-מענשען —
 און העלפען קענסט דו נישט.
 און יעדען טאָג און יעדע שעה און יעדע רגע,
 ווען דיין אויג זעהט אַ נייע צרה,
 ווען דיין אויער הערט: ניי בלוט
 שרייט צו דיר פון דער ערד,
 דאָ רייסט אין דיר דיין געדולד
 און עס פלאַמט דיין צאָרן אין די געשוואַלענע אַדערען,
 און דו קאַכסט און שוימסט
 און כאַפסט דיך אויף, און פרובסט
 דיינע קייטען צו צערייסען
 און פריי די הענד צו קריגען,
 און רייסט דיך אַראָב
 צו דער ערד, צו דער ערד,
 און ווילסט העלפען און בעפרייען און רעטען
 דעם שוואַכען פון שטאַרקען און בעדריקטע פון בעדריקער.
 און עס הערט זיך דאָס רעשן פון די קייטען,
 ווי דו רייסט אָן זיי
 און: „יעצט קען איך נישט לענגער!
 יעצט קום איך שוין! יעצט אייל איך! יעצט רעט איך!
 און אָט קומט אייך באַלד די הילף!“ —
 אָבער געבונדען ביזט דו און קאַנסט נישט,
 און דו שטרויכעלסט צוריק
 און דערקענסט דיין אַהגמאַכט

אין וויינסט —
און אלעס בלייבט ווי געוועזען.
און טויזענדער יאָהרען שוין הערט זיך ביי נאַכט דאָס רַעֲשׁן,
ווי דו ראַנגעלסט דיך...
און טיעף אויס דער שטיִלקייט האָב אויך אַיִכ'ס געהערט!
און האָב געהערט: „אוי גאָט, אוי גאָט! ווי לאַנג דען?
״וועה איז מיר! וועה איז מיר!
״צו וואָס האָסט דו געגעבען מיר דאָס האַרץ,
״צו וואָס די נשמה,
״צו פיהלען און דורכצולעבען
״יעדען וועהטאָג און יעדעס אונרעכט,
״מיטצוטראָגען מיט יעדען עלענדען,
״מיטצוליידען מיט יעדען שמערצענדען —
און האָסט געבונדען די הענד מיר, נישט צו העלפען?
״צו וואָס האָסט דו געגעבען מיר דאָס אויג,
״צו וואָס דאָס אויער,
״צו זעהען יעדען דור און זיינע טרעהרען,
״צו הערען יעדען דור און זיינע זיפצען,
״צו פיהלען יעדען מענשען און זיינע וואונדען —
און האָסט געבונדען די הענד מיר נישט צו העלפען?
״צו וואָס בעשאַפען דעם גאַנצען ים פון עלענד
און אַלע יענע ליידען,
״וואָס מיין אויג זעהט פון אייביג
און וועט נאָך אייביג זעהן,
און אין מיר האָסט דו די קראַפט געפלאַנצט
צו רעדען פלאַמען, אַז אַט דאָס אַלץ וועט שווינדען —
און האָסט פער'חתמ'עט מיין מויל מיר, נישט צו רעדען?

"צו וואָס די הונדערט-מיליאָנען אומגליקליכע
 "וואָס וועלען נאָך זיין אַרום און אַרום
 "ביז צום לעצטען טאָג,
 "מיט די מיליאָנען-מיליאָרדען טרעהרען,
 "וואָס וועלען נאָך פֿליסען אַרום אין אַרום
 "ביז ענדע וועלט,
 "און מיך געשאַפען אַזוי, צו הערען
 "שטענדיג, שטענדיג
 "דאָס יאָמערליכע, שטיינער-צערייסענדע וויינען -
 "און האָסט געבונדען די הענד מיר, נישט צו העלפען?
 "צו וואָס אין מיר דעם כּח געגאָסען
 "און פּערפֿלאַנצט דעם ווילען,
 "אייביג צו וועלען
 "רעטען און העלפען און דערלייזען,
 "און טרעהרען טרוקענען
 "און וואונדען היילען
 "און שמערצען לינדערען -
 "און לאָזט מיך קיינמאָל מיין כּח נישט געברויכען,
 "און האָלטסט די הענד געבונדען מיר אין קייטען?
 "וואָס האָסט דו, גאָט, געמאַכט מיך צום דערלייזער
 "און לאָזט מיך דערלייזען נישט?"
 ביינאַכט אין דער שטיקלייט הערט זיך דאָס רַעש'ן,
 אַ רַעש'ן פון גאַלדענע רינגען,
 ווען עס ראַנגעלט זיך משית,
 די קייטען צו צערייסען,
 און מיטצורייסען מיט זיין גאַנצען כּח
 דעם גאַנצען פֿסא-הַכּבֹּד מיט זיינע זיילען

און מיט אַלע דימלען —
 און נעבען דעם הערט זיך ביינאַכט אין דער שטיקלייט
 אויך דאָס רַעש'ן פון אייזערנע קייטען
 דאָ אונטען אויף דער ערד,
 פון דעם עק פון דער ערד ביז צום עק פון דער ערד.

און פון די רויטע וואַלקען
 צווישען פּרָשיש און חַשְׁמֵל
 געהט דאָס קול:
 "ביז קומען וועט דער דור,
 "דער דור פון פרייהייט,
 "וואָס גרייט זיך צום פריי-זיין
 "און וויל זיין פריי —
 "וועט קומען דיין צייט פון ווערען דערלייזט,
 "וועט קומען דיין צייט פון געהן דערלייזען!"

פאר משיח'ן

1

ביי דעם ירדן שטעהט א קוזשניע ;
און דער קאוואל אין דער קוזשניע
שטעהט ביי דער מלאכה.
מיט דעם בלאז-זאק בלאזט ער דארט,
פאך-פאך! פאך-פאך! - בלאזט ער דארט,
און מיט גליק אין ברכה.

רויט אויף דער קאוואדלע גליהען
טהוט דאס אייזען, טהוט זיך ציהען,
קאכען הייס און זידען,
און דער האמער קלאפט דערויף,
הוק-הוק! הוק-הוק! קלאפט דערויף,
קלאפט און טהוט עס שמידען.

קלאפ-זשע, קאוואל! לאזען שפריצען,
לאזען טויענד פונקען בליצען,
פליהען ווי מלאכים:
פון דעם האמער צוקט א בליץ,
פליים-פליים! פליים-פליים! צוקט א בליץ,
און עס דונערט נאך איהם.

וואָס-זשע, קאָואַל, שמידסטו דאָרטען?
 — „כ'שמיד פון מיינע בעסטע סאָרטען,
 בין זיך דאָ מטריח:
 די פאָדקאָווע מאַך איך פאָר'ן
 הוראַ! הוראַ! — מאַך איך פאָר'ן
 פערדעל פון משיח!“

11

ביי דעם ירדן שטעהט אַ וועבשטוהל
 און דער וועבער אויף דעם וועבשטוהל
 שטעהט ביי דער מלאַכה,
 בויםט די קעטע אויף דעם בוים,
 וויק-וויק! וויק-וויק! אויף דעם בוים,
 בויםט מיט גליק און ברכה.

פון דעם וועבער-לאַדען פעדים
 שלעפט ער איצט צונויף, און יעדען
 ציהט ער דורך די קאַמען;
 טרעט איצט פלייסיג אויף דער שאַפט,
 טריפ-טראַפ! טריפ-טראַפ! אויף דער שאַפט,
 שיסט דעם שוס צוזאַמען.

קוים צו זעהען מיט די אויגען
 לויפט די שיף; אַ פייל פון בויגען
 לויפט דאָס וועבער-שיפעל:
 פלינק אַהין און פלינק אַהער,
 ציק-צאַק! ציק-צאַק! פלינק אַהער
 און מען זעהט נישט וויפיעל.

וואָס-זשע, וועבער, וועבסטו דאָרטען?
 — „כ'וועב פֿון מיינע בעסטע סאָרטען,
 בין זיך דאָ מטריח,
 און דאָס מלבוש מאַך איך פֿאַר'ן
 הוראַ! הוראַ! — מאַך איך פֿאַר'ן
 הייליגען משיח!“

III

ביי דעם ירדן זיצט אַ שטיקער
 פֿאַר דער שטיקעריי; דער שטיקער
 טהוט איצט זיין מלאכה.
 אויף דער קאָנווע שטיקט ער איצט,
 פּיק-פּיק! פּיק-פּיק שטיקט ער איצט,
 און מיט גליק און ברכה.

צעהלט די שטיק און צעהלט די אויגען,
 אויף דער ראַמקע אויפגעצויגען
 זענען זיידען-שפיצען;
 זייד און גאָלד און זילבערוואַרג,
 צאָ-צאָ! צאָ-צאָ! זילבערוואַרג,
 און מען זעהט עס בליצען.

קלעפעל-שטיק און אַפּליקאַציע
 קלעפעל-שטיק און אַפּליקאַציע,
 גאַנץ און אויך געבראָכען, —
 אַלעס, אַלעס מאַכט ער דאָרט,
 שטיך-שטאָך! שטיך-שטאָך! מאַכט ער דאָרט,
 קליין און פּיין געשטאַכען.

וואָס-זשע, שטיקער, שטיקסטו דאָרטען?
 — „כ'שטיק פון מיינע בעסטע סאָרטען,
 בין זיך דאָ מטריח,
 און די פּאָהן, די מאַך איך פאַר'ן —
 הוראַ! הוראַ! — מאַך איך פאַר'ן
 מלך המשיח!"

IV

אין דעם הימעל זעקס מלאכים
 רוישען פלינק; און די מלאכים
 טהוען זייער מלאכה.
 פאַר גאָטס שטוהל דאָ שטעהען זיי,
 הוראַ! הוראַ! שטעהען זיי,
 בעטען גליק און ברכה.

אַלעס בעסטע, אַלעס שענסטע,
 אַלעס פיינסטע, אַלעס ריינסטע,
 איידעלסטע און נייע. —
 אַלעס דאָס, דאָס נעהמען זיי, —
 הוראַ! הוראַ! נעהמען זיי,
 און אויך אַלעס פרייע.

אַלעס מיטלייד מיט דעם קראַנקען,
 שוואַכען מענש און אויך אַ בלאַנקען,
 שטאַרקען גייסט. אַ פרישען, —
 אַלעס דאָס, דאָס נעהמען זיי, —
 הוראַ! הוראַ! — נעהמען זיי
 און זיי טהוען עס מישען.

וואָס, מלאכים, מאַכט איהר דאָרטען:
 — „מאַכען פון די בעסטע סאָרטען,
 זענען זיך מטריח;
 די נשמה מאַכען מיר —
 הורא! הורא! מאַכען מיר
 פאַר דעם הערר משיח.

דאָך! אַך, וועה אונו, וועה אונו אַלע!
 פאַרטיג האַבען שוין, אַך, אַלע
 אַנדערע די מלאכה;
 מיר אַליין נאָר זעהען נישט,
 וועה אונו! וועה אונו! זעהען נישט
 נאָך קיין סימן-ברכה!

נישט גענוג איז מן הַסְתָּמָא
 פאַר אַזעלכענע נשמה
 אַלע אונזערע שטאַפּען;
 האַבען אפשר אַלץ מיט זיי,
 וועה אונו! וועה אונו! אַלץ מיט זיי
 נאָך נישט גוט געטראָפּען.

נישט גענוג איז נאָך דאָס ריינע,
 נישט גענוג מְסֻתָּם דאָס שעהנע,
 נישט דער שטאַף דער עכטער;
 אפשר איז גאָר אויך דער קרעכץ
 וועה אונו! וועה אונו! אויך דער קרעכץ
 גאָר נאָך נישט דער רעכטער!

אין עס וויינען די מלאכים;

און אַ קרעכץ, אַ צווייטען נאָך איהם,
הער, אַ ביטערליכען -
פאַרטיג ביז היינט איז נישט די,
וועה אונז? וועה אונז! איז נישט די
נשמה פון משיח'ן!

שעפפונגס-לידער

I

אין אָנפאַנג - הימעל און ערד - וויסט און לעער - - -
און הימעל און ערד זענען איין שטיק, אַ גרויסער געוואַל-
דיגער אונענדליכער באַל, און דאָס וויסטע און לעערע איז לויטער
פלאַם, לויטער פייער.

פון עק הימעל ביז עק הימעל פלאַמען אין פייער, פון עק
ערד ביז עק ערד פלאַמען און פייער - איין איינציגער פלאַם-
פייער פון עק וועלט ביז עק וועלט.

און קנוליען שטראַהלען און בינטלעך ליכט און שטראַמען
פייער און פעקלעך פלאַמען גיסען, שיטען, מישען זיך אומעטום. און
זינען און ברעקלעך פון זינען, און לָבנות און ברעקלעך פון לָבנות
ליגען אָנגעוואַרפען דאָ און דאָרט, און נאָך נישט פאַרטיג געוואַרע-
נע מילך-גאַסען צעגיסען זיך אין יעדען ווינקעלע. און אין דעם
ווערקשטאַט, וואו דער בעשעפער אַרבייט ביי דער דרעה-שויב,
ליגען צעוואַרפען שטיקער פון שטערען און רעשטלעך פון בליצען
און אַבפאַל פון שטראַהלען, איין אונענדליכער מישמאַש, גאַנצע
בערג, גאַנצע הויפענס, גאַנצע קנוליען, און דאָס אַלעס איז ווי אַ
שטורם פון לויטער פלאַם, און דאָס קלאַפט און רוישט און שטורעמט
און האַקט אָהן אויפהער, און עס גיסט זיך ציוויף און לויפט פונאַנד,
אַמאָל אַזוי און אַמאָל אַזוי, און עס איז ווי איין אונענדליכער ים
אין אַ ברענענדיגען פלאַמענדיגען תהום, און אַ געוואַלדיגער אונענד-
ליכער שטורם פייפט פון דעם דאָזיגען זודיגען קעסעל.

און פונ'ם גרויסען, פלאַמענדיגען קעסעל רוישט דער שטורם
אונאוויפהערליך און צישט און הוילט און פייפט - אז די אויערען
ווערען טויב.

און אינ'ם קעסעל אויף דער דרעה-שויב אַרבייט דער בעשע-
פער און בעשאפט דאָס ערשטע בעשעפעניש.

און עס רוישען די רעדער, און עס קלאַפערען די שטאַבעס, און
עס הויבען אָן זענקען זיך די לאַמעס און עס צישט און שטורעמט און
פייפט - אז די אויערען ווערען טויב.

און דאָס ערשטע בעשעפעניש ווערט בעשאַפען, און פאַרטיג
ווערט דאָס ערשטע בעשעפעניש, און פונ'ם קעסעל קומט עס אַרויס,
און זעה, עס איז - אַ וואונדערשעהנער מלאך.

אַ מלאך איז געווען דאָס, וואָס דער בעשעפער האָט גאָר צום
ערשטען בעשאַפען.

און לויטער פייער, לויטער פלאַם, לויטער רייניקייט און אָהן אַ
פעהלער פון קאָפּ ביז די פיס איז דער מלאך געווען.

אַבער אין די אויגען פון אַ בעשעפער איז אויך אַ מלאך נישט
פריי פון הסרונות.

און אויך דער מלאך איז נישט געפעלען געווען דעם בעשעפער,
און ער איז געווען זינדיג אין זיינע אויגען, און פערשטויסען האָט איהם
דער בעשעפער פון זיך, און דער מלאך איז געוואָרען פערשטויסען און
ער איז געפאלען, פון הימעל ביז צו דער ערד געפאלען. ער איז גע-
וואָרען אַ געפאלענער.

און געהאלטען האָט ער אין איין פאלען, אַלעמאָל מעהר, אַלע-
מאָל ווייטער, און ער איז געפאלען יאָהרען און הונדערטער און טויזענ-
דער יאָהרען, און אַלץ נידריגער איז ער געוואָרען, ביז ער איז אָנגע-
קומען אַזוי נידריג ווי אויף דער ערד. דאָ איז דער מלאך געוואָרען
דאָס נידריגסטע פון אַלע בעשעפענישען פון דער וועלט, ער איז גע-
וואָרען דאָס, וואָס רופט זיך - מענש.

II

אין אָנפאַנג - הימעל און ערד - וויסט און לערן - - - און הימעל און ערד זענען איין שטיק, אַ גרויסע געוואָלדיגע מעכטיגע מאַסע, און דאָס וויסטע און לערע איז לויטער פינסטער-קייט, לויטער טונקעלהייט.

פון עק הימעל ביז עק הימעל איין איינציג שטיק פינסטערקייט, פון עק ערד ביז עק ערד איין איינציג שטיק טונקעלהייט - איין איינציג שוואַרץ פון עק וועלט ביז עק וועלט.

און קנולען כמאַרעס, און בערגלעך טומאַנעס, און שוואַרצע טיי-כען פינסטערקייט, און שטיקער פאַסען נאַכט גיסען, שיטען, מישען זיך אומעטום. און וואַלקען און ברעקלעך פון וואַלקען, און אַבגרונדען און ברעקלעך פון אַבגרונדען ליגען אַנגעוואַרפען דאָ און דאָרט, און פינסטערע מאַסען און שוואַרצע שטאַפען ליגען אַנגעהויפט אין יעדען ווינקלע, און עס געניצט איין איינציגע שוואַרצע אונענדליכע נאַכט. און אין דעם ווערקשטאַט, וואו דער בעשעפער אַרבייט ביי דער דרעה-שויב ליגען צעוואַרפען ברעקלעך פון שוואַרצקייט, און רעשטלעך פון כמאַרעס, און אַבפאַל פון נעבעל, גאַנצע הויפען, גאַנצע קנולען, גאַנצע בערג, און דאָס אַלעס איז אַ שוואַרצער איינציגער, אונענדליכער, פינסטערער תהום. און אונענדליכער שטורם פאַטשט און קלאַפט און ברומט, און רוישט אַרויס פונ'ם פינסטערען קעסעל.

און פונ'ם גרויסען פעך-שוואַרצען קעסעל רוישט דער שטורם אונ-אויפהערליך, און צישט און פייפט און וואַיעט - אַז די אויערען ווע-רען טויב.

און אינ'ם קעסעל אויף דער דרעה-שויב אַרבייט דער בעשעפער און בעשאַפט דאָס ערשטע בעשעפעניש. און עס רוישען די רעדער, און עס קלאַפערען די שטאַבעס, און

עס הויבען אָן זענקען זיך די לאַמעס, און עס צישט און שטורעמט און פייפט — אַז די אויערען ווערען טויב.

און דאָס ערשטע בעשעפעניש ווערט בעשאַפּען, און פאַרטיג ווערט דאָס ערשטע בעשעפעניש, און פּונ'ם קעסעל קומט עס אַרויס, און זעה, עס איז — אַ שוואַרצער העסליכער אָף.

אנ'אָף איז געווען דאָס, וואָס דער בעשעפּער האָט גאָר צום ערשטען בעשאַפּען.

און לויטער העסליכקייט, שוואַרץ און פינסטער-העסליך, און פער-קרימט און פּערוואַקסען פון קאָפּ ביז די פיס איז דער אָף געווען.

אַבער אין די אויגען פון אַ בעשעפּער איז אויך אנ'אָף נישט העסליך.

און אויך דער אָף איז געפּעלען געוואָרען דעם בעשעפּער, און ער איז געווען גוט אין זיינע אויגען, און ענטוויקעלט האָט איהם דער בעשעפּער, און דערהויבען און דערהויכט, אַלעמאָל מעהר, אַלעמאָל העכער, און ער האָט איהם געלאָזט שטייגען און ענטוויקעלען זיך פון טאָג צו טאָג, פון געשלעכט צו געשלעכט.

און געהאַלטען האָט דער אָף אין איין שטייגען. און ער איז געשטיגען און האָט זיך ענטוויקעלט דורך יאָהרען און דורך הונדער-טער און טויזענדער יאָהרען, און אַלץ העכער איז ער געשטיגען און אַלעמאָל מעהר און וואַסאַמאָל העכער, ביז ער איז געוואָרען דער מעכטיגסטער און וויכטיגסטער אין הימעל און ערד. און דער אָף איז געוואָרען דאָס ערהאַבענסטע פון אַלע בעשעפענישען פון דער וועלט, ער איז געוואָרען דאָס, וואָס רופט זיך — מענש.



מ י י ן פ ז מ ו ן

געוהידמעט די אלע מיני „חובביס“ און
„ליעבהאָבער“ פון אינווער ליטעראַטור.

פֿאַז שאַלען און הילכען אַ לויב-ליעד מיין רַבֿי'ן ;
דעם רַבֿי'ן דאָס הויפט-ליעד, זיין ציעג איינס דאַנעבען.

געווען מאָל אַ רַבֿי, דער רַבֿי ר' איטשע,
איין איבער-מלמד לויט לשון של ניטשע.

אַ קלוגער מלמד, אַ כוואַט אַ מלמד,
אַ יוד כולל זיידענס און אַטלאַס און סאַמעט.

און ג'האַט האָט אַ ציעג ער. אַ ציעג פון אַ גאַנץ יאַהר,
אַ צאַפעלדיג, לעבעדיג ציעגעל מיט גלאַנץ-האַר.

שוין איינמאָל אַ ציעגעל, אַ ציעג פון די ציעגען,
אַ בַּרְיָה אויף געהן, אויף שטעהן און ליעגען.

און שפּרינגען און האָפּסען און עד דלאַ ידעי -
דאָס אַלץ האָט געקענט זי, און מעהר נאָך אַנדאַי.

און אַגב אַ „קלויש“, אַ דאַרע, אָהן צייהנער,
פֿלומער: אַ יודישע ציעג מיט די ביינער.

און חוץ אַלעם האָט זי געהאַט נאָך אַ מעָלה :
אַ כָּשָׁר'ע בְּהֵמָה. זי האָט אַלע וויילע

געלאָזען זיך מעדקען... לאָז הילכען און שאַלען
מײן לױב-לײד דער ציעג און דעם רָבײַן, איהר בעָלן!

וּבָבן: און געליעבט האָט מײן רָבִי זײן ציעגעל,
צוגלייך ווי דאָס קינד זײנס, וואָס ליגט אײנ'ם וויעגעל.

ער האָט זי געליעבט זעהר. פערשטעהט זיך, פּלאַטאַניש
געליעבט זי אויף יודיש, העברעאיש, יִוֵּנ'ש –

ער האָט זי געליעבט און געלױבט און געלייבט,
ער האָט זי גע'חבָּה'ט, גע'חבָּה'ט, גע'חבָּה'ט

פון מאַרגענס ביז אָווענדס. ער איז בײַ דער ריבע
געזעסען, די הענד רַק פּערלעגט, און מיט „חבָּה“

געפּאַשעט די ציעג. זיך קײן ריהר נישט געגעבען
און רַק זי גע'חבָּב'ט אויף טױט און אויף לעבען.

נישט האָט ער איהר פּרעסען, נישט פּאַשע געגעבען,
נישט גראָז אזו נישט הײ און נישט וואָס-איז צום לעבען

און נישט אַ שלוק וואָסער. ער האָט נאָר געפּײערט
מיט רעדעס פון „חבָּה“ געוואָלדיג, און נײערט

ער חבָּב'ט בײטאַג זי, ער חבָּב'ט בײנאַכט זי
און וואַכענס און שָׁבֶת און לײעבט זי און אַכט זי.

ער האָט יעדען יום-טוב זיין עולם פערקליבען,
געלייענט זיי זיין לעקציע אין תורה של חב"ן.

בין פך איז די ציעג אַלץ געוואָרען פערדארטער,
די הויט שוין אַ שאַטען, די בינער צושפּאַרטער,

און ער - אַלץ ער חובב'ט... דעם סוף ווילט איהר וויסען?
אַמאָל אין אַ פרייהלינגס-פריהמאַרגען, אין נישן,

איז גראָד מיין מלמד אַריין זיך געגאַנגען
אין שטאַל צו זיין ציעגעל, אום איהר צו דערלאַנגען

זיין פאַרציע „חב"ה" - דאָ זעהט ער: די אויגען
פּערגלאַצט ליגט זי נעבעך, און ווייט אויסגעצויגען

פון זיך האַלט זי שטייף און געשטרעקט די פיער פיסלעך -
און איז זיך גע'פּאַרט צו ביסלעך, צו ביסלעך.

גע'פּאַרט, גע'פּאַרט, גע'פּאַרט... לאַז שאַלען
מיין לויב-ליד דער ציעג און מיין רבי'ן, איהר בעלן!

רבבן איז די ציעג שוין אויך טויט. און, נאַטירליך,
האָט מקפיד געווען זי אַ דרשן אויספיהרליך

און האָט נישט בעקומען קיין קופּערנעם דרייער
פאַר אַלע פּערגאַסענע טרעהרען פּול פּייער.

(געווען לויטער „חובבים"!). געפאַטשט האָט די ווייסע
חבב'יא נאָר בראַוואָ. און אויס איז די מעשה!

מיין ליד

פֿאַז קלינגען מיין ליד, מיין רוישענדיג ליד,
און שאַלען זאָל עס און קנאַלען —
ווי דאָקטאָרשע פעטש, וואָס זענען אַראָב
אויף רעדאָקטאָרשע באַקען געפאַלען.

לֶאָז קלינגען און זינגען מיין הילכעדיג ליד
און שאַלען און רוישען זאָל עס —
איך זינג עס לכבוד דעם נייעם זשאַרגאָן:
זשאַרגאָן אינ'ם פראַק אָהנע פאַלעס.

לכבוד מיין כראַברען רעדאָקטאָר — איך זינג עס,
אַ קליינער דוד פאַר שאוּל;
לכבוד דער בילדונגס-חברה „מפיצי,
מפיצי פעטש בישראל”.

די „אַבשטשעסטוואָ — מיין איך — דלאַ ראַספראַסטראַנעניאַ
פאַשטשאַטשין מעזשדו זשידאַמי”.
איז פעטש אַ בעווייז דען? — יאָ, שוטים, וואָס דען זשע?
פעטש זיעגען — אַין קְהִי נְמִי.

וְהָרְאִיהָ — פּאָגראַמעס! — ענדליך שוין זענען
געוואָרען מיר עכט אייראָפעאיש;
נון ענדליך דערלעבט, אַז זשאַרגאָן האָט געקראָגען
דעם פייערדיגען פאַטש פון העברעאיש.

געהויבען דעם קאָפּ האָט איצט דאָס העברעאיש -
 און אַראָבגעלאָזט אָבער יְדִים. -
 לאָז קלינגען מיין ליד, לאָז שאַלען מיין ליד,
 דאָס לויב פּונ'ם זיעג, פּונ'ם נייעם.

גאַנץ אָבגעפּאַטשט נעבעך שטעהט שטיל דער זשאַרגאַן
 און פרעגט איצט אויף לָשׁוֹן-הַקּוֹדֶשׁ:
 זאָגט, שטעהט נישט ביי אייך דאָרט: „רָשָׁע לָמָּה תִּכָּהּ?" -
 דוראַק! דאָס איז שוין אַלט-מאָדיש!

אין דער „חברה" ווערט געהאַלטען
 אַ רעטש -
 יעדעס וואָרט אַ באַמבע, יעדעס
 אַ קוועטש.

אין דער „חברה" הערט זיך פּלוּצלינג:
 דוראַק!
 און עס פּאַרט באַלד ווי אַ דונער
 אַ קנאַק -

אין דער „חברה", וואו עס הערט זיך
 דער רעטש,
 פליהען פּלוּצלינג פּלאַמענדיגע
 צוויי פעטש.

אין דער „חברה" איז חלילה
 דער קנאַק
 נישט דאָרט אין די לופט געפּאַלען -
 נאָר אין באַק, אין באַק.

עס פליהען די טישען;
 עס פאלען די בענק;
 עס האגעלט מיט שטוהלען,
 מיט פאלקעס פון שענק.

עס פליהען די טינטערס
 אויף באקען און קעפ,
 און לייכטערס און לאַמפען -
 און גלאַט אַזוי קלעפּ.

עס טרעשטשען זיך ביינער
 און רוקען און לענד,
 עס ברעכען זיך צייהנער -
 עס ציטערען ווענד.

און שטיקער פון וואַנצעס
 פליהען און בערד -
 וואויל דעם, וואָס האָט זיך
 די פּאָת געשערט!

אַזוי מאַכען יודען
 אַ יודיש פּאַגראַם -
 אַזוי על פי רוחניות
 לויט אחד-העם.

לאַז קלינגען און זינגען מיינ רוישענדיג ליד
 און שאַלען און היילכען זאָל עס -
 מען זעהט באַרד: דאָ האָט מען מיט מענשען צו טהון,
 מיט העכערער בילדונג און שקאַלעס!

IV

היינע'ס פאליטישע לידער

אזוי זעהר חי היינריך היינע האָט זיך געהיטען אין זיינע יוגענד-יאָהרען, צו נעהמען דעם שמאָף פאַר זיינע לידער אויס די פאָליטישע מעשים פון דער דאָמאָלסדיגער צייט, אזוי זעהר האָט ער ליעב געהאַט אין די שפעטערע יאָהרען, אין זיינע לידער זיך דוקא און דוקא מיט אביסעל פאָליטיק צו בעשעפטיגען, מיר געפינען די דאָזיגע לידער ס'רוב אין די „צייט-געדיכטע“, אין די „נייע געדיכטע“, אין זיין בוך „ראַמאָנצעראַ“ און אין די זאַכען, האָס האָבען זיך געדרוקט נאָך זיין טויט. די דאָזיגע לידער צייכענען זיך אויס דורך זייער ברענענדיגען היץ און דורך די קראַפט, מיט העלכער זיי נעהמען, עס פינקעלט פאַר די אויגען, און מען שפירט אַנאָיזערנע פּוּיסט. ועלכט-פער-שמענדליך זענען דאָ צווישען זיי זאַכען, האָס זענען אמת'ע צייט-געדיכטע, דאָס הייסט אַזעלכע, האָס האָבען צו טהון נאָר מיט זיין צייט, און האָס זענען פאַר שפעטערע צייטען נישט אינגאַנצען קלאָר. דאָס ליגט שוין אין דעם שמאָף אליין. זייטיגע שמאָך-הערטלעך און קאַריקאַטורען האָבען זייער אייגענטליכען הערט נאָר פאַר צייט-גענאָסען. איך קען מיר משער זיין, הי דער עולם האָט געמוזט דענסמאָל לאַכען איבער די היצעדיגע און בייסענדיגע לידלעך געגען דעם דיכטער העררועג, האָס אין די פערציגער יאָהרען איז ער געהען אַ גאַנצער ליבעראַלישער קהל'שער שפּריצער, און צום סוף האָט ער געשפּיעלט אַזאַ טרויעריגע ראַלע, אָדער די לידלעך געגען דעם דיכטער דונקעל שטעדט און געגען דעם פּראָפעסאָר פּוּלדוס און געגען פּיעל אַנדערע. — מיר קומען אָבער באלד צו די לידער, העלכע זענען אַלגעמיין און האָבען דעריבער זייער שאַרפּקייט פאַר דענסמאָל און פאַר איצט און פאַר שפעטער — לידער חי „די העבער“, „די אַנדער-ראַמען“, „די שרעקענסטעג“, און אפילו די האָס זענען געשריבען געגען דעם קעניג פּרידריך-וויילהעלם IV, חי

למשל, „דער קיזער פון כינא“, „דער נייער אלעקסאנדער“
און פיעל אנדערע.
מיר נעהמען דאָס ליד „די שלעזישע העבער“ אַ חיל-
דע שנאה, העלכע פיפּט חי אַ ביזער שמוּרם-הינד, שפּייגל-
אויף פון דעם ליד. עס זענען די אייגענע העבער פון שלע-
זען, העלכע האָבען אין אינזער צייט געגעבען דעם דייטשען
דיכטער הויפטמאַן דעם שמאַץ צו זיין בעסטער דראַמאַ
„די העבער“. עס זענען אָבער אויך די אייגענע העבער פון
לאָדו אָדער פון ביאליסטאָק, העלכע שפּיען גאַל אין שנאָה
און קללה פאַר אינזער רע אויגען. איך גיב דאָ דאָס
דאָזיגע ליד אין דער איבערזעצונג אין זיין אַריגינאַל-מאַס,
העלכע שפּיעלט אויך אַ געוויסע ראָלע ביי דער חירקונג פון
דעם ליד.

די שלעזישע וועבער

אינ'ס פינסטערען אויג קיין טרעהר נישט צו זעהן,
זיי זיצען ביים וועבשטוהל און קריצען די צייהן:
„דייטשלאַנד, מיר וועבען דיין טויטען-טוך,
מיר וועבען אַריין דעם דרייפאַכען פּלֹך —
מיר וועבען, מיר וועבען!

אַ פּלֹך דעם גאַט, צו וועלכען אין נויט
מיר האָבען געבעטען אין קעלט און אָהן ברויט;
מיר האָבען בחנם געהאַפט און געוואָרט,
מען האָט אונז פּערלאַכט און פּערשפּאַט און גענאַרט —
מיר וועבען, מיר וועבען!

אַ פּלֹך דעם הערר, דעם הערר פון רייך,
וואָס אינזער צרה בלייבט זיך איהם גלייך,
וואָס האָט דאָס לעצטע שטיק הויט אונז געשינדט
און לאָזט אונז אַצינדער דערשיסען ווי הינד —
מיר וועבען, מיר וועבען!

„אַ פֿלױך דעם פּאַלשען פּאַטערלאַנד,
וואו ס'וואַקסט פאַר אונז נאָר שפּאַט און שאַנד,
וואו יעדע בלום ווערט פריה צוקניקט,
וואו מיסט און עיפּוש דעם וואָרם דערקוויקט —
מיר וועבען, מיר וועבען!

„דאָס שיפּעל פֿליהט, די וועבשטוהל קראַכט,
מיר וועבען פֿלייסג טאָג און נאַכט —
אַלט-דייטשלאַנד, מיר וועבען דיין טויטענטוך,
מיר וועבען אַריין דעם דרייפּאַכען פֿלױך,
מיר וועבען, מיר וועבען!

דעם געדאַנק צו דעם דאָזיגען ליר האָט היינטן איינ-
געגעבען אַ טרידה פּין די עלענדע אימגליקליכע העבער אין
שלעזיען אין יאָהר 1844.

די דייטשע רעוואָלוציע פּונ'ם יאָהר 1848 האָט איהם
איינגעגעבען די וואַנדערליכסטע מאַטיווען. פּון איין זייט
האָט ער דערקענט די אוממיסטיגע, אויסזיכטסלאָזע מלחמה פּון
די אומגליקליכע, און פּון דער אַנדערער זייט האָט ער געזעהן
די פּאַלשע מענטשן, העלכע שרייען געהאַלד: „פּרייהייט!
און שרייבען פּרייהייטס-לידער און פּרייהייטס-מאמרס, און
זענען דערביי פּוסט און געפעהרליך. ער האָט זיך איינגע-
הערט צו די פּאַלשע הבטחות פּון זיין רעגירונג, ער האָט
געלייענט די מאַניפעסטען פּון דער ביוראָקראַטיע, ער האָט
געזעהן קומען די צייט פּון דער רעאַקציע און פּון רעפּרע-
סיעס און קריעגס-צושטאַנד — און זיין שפּאַט האָט זיך צעגאַ-
סען הי ביטערע גאַל.
אַט קומט די צייט פּון „הבטחות“.

הבטחות

נישט מעהר באַרפּיס זאָלסטו לויפּען
דייטשע פּרייהייט אין די בלאַטעס —

קריגסט באַלד שטרימפ פאַר דיינע ראַטעס
און אויך שטיוועל וועסטו דיר קויפען!

אויף דעם קאַפ וועסטו באַלד טראַגען
וואַרמע, טיעפע הונדספעל-מיצען;
און זיי וועלען דיך בעשיצען!
פאַר דעם ווינטערס שטרענגע פלאַגען.

אַפילו עסען וועסטו קריגען -
גוטע טעג וועסטו באַלד האַבען;
לאָז דיך נאָר פון יענע ראַבען
נישט פערפיהרען מיט זייער ניגון.

ווער מיר נאָר נישט דרייסט און דרייסטער;
האַב דרך-ארץ אַלע צייטען
פאַר פאַליציי - און פון ווייטען -
און אויך פאַר דעם פאַליצמייסטער!

נאַמירליך גלויבט היינע נישט אין דער פרייהייט אַזוי
לאַנג, הי עס זענען נאָך דאָ שחעררען אין ביקסען און אַזוי
לאַנג הי וועלן און אייזלען זינגען די פרייהייטס-לידער. ער
שרייבט אַ ליד אַלס

פ ר א ג מ ע נ ט

דו האַסט דעם רעכטען וועג אַצינד בעטרעטען;
נאָר אין דער צייט קענסט דו אַ טעות האַבען.
עס זענען ריחות נישט פון לויטער בשמים,
וואָס זענען מיר פון דייטשלאַנד צוגעשוואומען.

מיר טאָרען נישט טראָמפייטערען פון נצחון!
ווי לאַנג עס טראַנגען שווערדען אונזערע זעלנער;
איך ציטער ווען די שלאַנגען פייפען לייעבע
און וואָלף און אייזעל פרייהייטס-לידער ברומען —

ער קען איבערהויפט זיין דייטשלאַנד, הי קיין אַנדערער.
ענגלאַנד האָט געמאַכט אַ רעוואָלוציע אין יאָהר 1649 און האָט
זיין מלך קארל דעם ערשטען געבראַכט אויפֿן עשאַפֿאַט,
פראַנקרייך האָט געמאַכט די גרויסע רעוואָלוציע, און האָט
אין יאָהר 1793 אויף דעם עשאַפֿאַט גילאָטינירט זיין קעניג
לואי קאַפע (לודוויג דעם זעכצעהנטען) און זיין קעניגין מאַרי
אַנטאָאַנעט פון הויז האַבסבורג, דייטשלאַנד אָבער, אפילו זען
זי מאַכט אַ רעוואָלוציע, מאַכט זי מיט אַ דייטשען חן, לויט
דעם שלחן-ערוך און לויט דעם פאַראַגראַף, זי געהט עפעס
צו דערצווייטן זי צו אַ קאַנטר-טאַנק, זי צעהלט די מריט און
פערבייגט זיך צוערשט רעכטס און לינקס, זי קוקט אין די
אויגען אַרײַן, בעט טויענד מאל צוערשט אום ענטשולדיגונג,
מאַכט פרייהער מיט גרויס בונה און מיט פערמאַכטע אויגען
אַ ברכה, זאָגט: הריני מוכן ומזומן — און דערלאַנגט גאַנץ
פאַחאָלינקע אַ פאַטש. היינט שרייבט דאָס געדיכט:

1649 — 1793 — ???

די ענגלאַנדער האָבען זעהר רויה זיך בענומען
ווי זיי זענען אַלס שוחטים צום מלך געקומען;
אָהן שלאָף האָט קעניג קארל פערבראַכט
ביי זיך אין אואייטהאַל זיין לעצטע נאַכט.
ביי איהם פאַרן פענסטער האָט געזונגען דער שפּאַט,
ווען זיי האָבען געבויט פאַר איהם דעם שאַפֿאַט.
אויך זענען פראַנצויזען נישט בעסער אַסך.
אין אַ פראַסטען וואַגען און פערדעקט דעם דאָך
האָבען זיי לואי'ן צום טויט-פלאַץ געפיהרט;

און נישט אין אַ קאָטש מיט זיידענס פּערציהרט,
ווי לויט דער אַלטער עטיקעט
ס'איז געקומען זיין מאַיעסטעט.

נאָך ערגערס געשעהן איז מאַרי אַנטאַנעטע:
מען האָט איהר געגעבען אַ פּראָסטע קאַרעטע.
נישט הויף-הערר, נישט פּרייליין, עדעלגעבאָרען,
נאָר פּראָסט אַ יונגאַטש איז מיט איהר געפּאָהרען.
די גראָבע, האַבסבורגער אונטער-ליפּ האָט
לואי'ס אַלמנה געביסען מיט שפּאַט.

פּראַנצויזען און ענגלענדער זענ' פון נאַטור
גאַנץ אָהנע חן; חן האָט נור
דער דייטש, בעחנ'ט בלייבען קען
דער דייטש אַפּילו אין גרעסטען ברען.
דער דייטש וועט אייביג בעהאַנדלען זיין קעניג
מיט דרך-ארץ און אונטערטעניג.
זעקשפעניג די קאָטש, געאַכט און געעהרט,
שוואַרץ בעפּוצט און בעקרענצט די פּערד,
אויף דער קעלניע הויך מיט דער טרויער-בייטש,
דער קוטשער פּערוויינט-אַזוי וועט דער דייטש,
דער מלך, צום טויט-פּלאַץ ווערען געפּיהרט
און אונטערטעניגסט גילאָטינירט.

נאָך דעם ביסעל פּרייהייט אין דייטשלאַנד, העלבע איז
אייגענמליך בעשמאַנען מעהר אין הבטחות, קומט די פינסטע-
רע צייט פון דער שטרענגער רעאַקציע. די רעפּרעסיעס זענען
כמעט נישט צו דערטראַגען, דער קריעגס-צושטאַנד איז אימע-
טום אין יעדער שטאַדט, אין כמעט יעדער פּאָליצמייסטער גיט
אַרויס פאַר די אינוואוינער פון זיין שטאַדט בעזונדערע מאַ-

ניפעסטען: די רעוואָלוציאָנערען זענען אייגענטליך נאָר אויס-
לענדער און קינדער פון פרעמדע פעלקער; צומיסט זענען
עס אַפיקורסים, האָס גלויבען נישט אין גאָט, די הויפטזאך
איז אָבער נאָר צו פאָלגען גאָט און להבדיל די פאָליציי. דריי
פארשוין מאָרען נישט שמעהן צוזאָמען; ביינאָכט זאָל מען זיך
נישט היזען אין דער גאָס; די געהעלבער און געשעפטען זאָל
מען פערמאָכען הי נאָר עס הערט פינסטער; קרוטיקירען מאָר
מען נישט, דען מען הערט באַלד געשאָסען אָדער געהאָנגען,
און הויפטזעכליך: די רעהאָלערען און די פאָטראַגעס זאָל
מען דער פאָליציי איבערגעבען און זיין זאָל מען כטר און
פרום. היינע שרייבט זיין

ערינערונג פון די שרעקענסטע

נאַטשאַלסטוואָ, מיר וואָס שטעהען פעסט,
מיר האָבען דאָ אַ מאַניפעסט
גענעדיגליך געלאָזט פערפאַסען
פאַר אַלע מענשען, אַלע קלאַסען:

„אויסלענדער, פרעמדע זענענ'ס מייסט,
וואָס האָבען דאָ פערפלאַנצט דעם גייסט
פון בונטווען. אַזעלכע זינדער
דאָס זענען תמיד פרעמדע קינדער.

„אויך אַפיקורסים זענענ'ס מייסט;
ווער ס'רייסט זיך אָב פון גאָט, דער רייסט
צום סוף זיך אָב מיט גרויס נאַכאַלסטוואָ
אויך פון זיין פליכט צו דער נאַטשאַלסטוואָ.

„צו פאָלגען יעדען פאָליצייסט
איז ערשטע פליכט פאַר יוד און קריסט.

פערמאכען יעדער מזו זיין בודע,
באלד ווי עס טונקעלט, קריסט אין יודע.

ווען דריי פארשוין צוזאמען שטעהען,
טאָ זאָלען באלד זיי זיך צוגעהען.
ביינאכט טאָר קיינער זיך נישט ווייזען
אין גאָס — אַפילו נישט צום שפייזען.

„אויך געבען יעדער זאָל אַרויס
דאָס ביסעל וואָפען פון זיין הויז;
פאַטראַנען אויך און רעוואָלווערען,
זיי מוזען אונז געגעבען ווערען.

„און אין דער גאָס ווער ס'קריטיקירט,
דער ווערט צום שיסען באלד געפיהרט;
דאָס קריטיקירען מיט די אויגען,
אויך דאָס קען פאַר אונז נישט זעהר טויגען.

„פערלאַזט אייך אויף דעם מאַגיסטראַט,
וואָס שיצט און שירמט דעם גאַנצען שטאַט
מיט לייעבע — און עס בלייבט ביים אַלטען;
איהר אָבער זאָלט דאָס מויל נאָר האַלטען!

מיט אַ בעזונדערס גיפטיגער סאַטירע בעהאַנדעלט
היינריך היינע דעם פרייסשען קעניג פרידריך הילהעלם IV.
געגען איהם האָט ער געשריבען זיין ליר „דער נייער אלעק-
סאַנדער“ און אויך „דער קיזער פון בינע“. פון דעם קעניג
פרידריך הילהעלם האָט מען געפלעגט צו זאָגען, אַז ער איז
עפעס נישט אַהין און נישט אַהער, האַלב ליבעראַל און האַלב
טיראַן, און ווען ער גיט שוין אַ רעפאָרם, נעהמט ער זי אַ
טאָג שפעטער צוריק. פון איין זייט האָט דער קעניג לייעב גע-

האַט צו שפּיעלען זיך מיט די געלעהרטע און פון דער אַנ-
דערער זיט — מיט דער נאַהייקע. הויפּטזעכליך האָט מען
געפּלעגט דערצעהלען פון איהם. אז ער האָט זעהר ליעב
דעם טראָפּען, און דוקאָ דעם ביטערען און דוקאָ נישט איין
טראָפּען.

פּונ'ס ליר „דער נייער אַלעקסאַנדער“ צייכענען זיך
אויס גאַנץ בעזונדערס די דאָזיגע סטראָפּען.

אַ טומטום בין איך, איין אַהין-און-אַהער,

אַ ספּק אויב פּלייש אָדער פּיש;

פון אַלטע עקסטערעמען פון אונזער צייט

בין איך אַ גאַר מאָדנע געמיש.

נישט שלעכט און נישט גוט, נישט קלוג, און נישט נאַר,

נישט ליעב האָב איך קיינעם, נישט פּיינד;

און ווען איך בין נעכטען פאַרווערטס געגאַנגען,

דאָ געה איך שוין ריקווערטס היינט.

איין אויפגעקלערטער פינסטער-מענש,

אַ ספּק קליאַטשע און פּערד;

די חכמה און די נאַהייקע צוזאַם

ווערען פון מיר פּערעהרט

געגען דעמועלבען מלך שרייבט היינע אויך זיין שאַרפע

סאַמירע:

דער קייזער פון ²כינאַ

געווען איז מיין טאַטע אַ טרוקענער האָז,

און ניכטער און פרום און פאַמעליך;

איך אָבער טרינק מיר מיין בראַנפּען-גלאַז

און בין אַ גרויסער מלך.

דאס איז א צויבערגעטראנק! איך כאפ'ס,
און געפין, וואס כ'האב נישט פערלירען:
באלד ווי נאָר איך האָב געטרונקען מיין שנאָפּס,
שטעהט כינא ווי נייגעבוירען.

דאָס „לאַנד פון דער מיטען“ פּערוואַנדעלט זיך שוין
אין אַ בלוֹמענגאַרטען מיט פירות;
איך פיהל זיך כמעט ווי אַ מאַנספּערשוין;
און דאָס ווייב מיינס ווערט מעוברת.

און אומעטום איז איבערפלוס,
נישטאָ מעהר קיין לייד און קיין צרה;
מיין אויבער-חכם קאַנפּוזיאַוס*
קריגט גאָר געדאַנקען – און קלאָרע.

דאָס ראַזוואַנע ברויט פון דעם סאַלדאַט
ווערט לעקעך, – און אויס מיט די ליידען!
און אלע פאַרכעס אין גאַנצען שטאַט
שפּאַצירען אין סאַמעט און זיידען.

די מאַנדאַרינען געזעלשאַפט
מיט זייערע קאַליקעס-קעפלעך,
געפינען ווידער זייער יוגענדקראַפט
און שאַקלען מיט די צעפלעך.

(* קאַנפּוזיאַוס איז דער געזעצגעבער פון די כינעזער. היינע שרייבט אָבער
קאַנפּוזיאַוס מיט אַ זיין, מלשון „קאַנפּוז“ – פּערדורעהט, פּערמישט, משוגע.
היינע מיינט, נאַטירליך, דעם מיניסטער פון קעניג.)

דער גרויסער בית-המקדש¹⁰, דער הייליגער אָרט
פון גלויבען איז פאַרטיג געוואָרדען;
די לעצטע יודען שמד'ען זיך דאָרט
און קריגען דעם שלאַנגען-אָרדען.

עס הערען אויף רעוואָלוציעס,
עס שרייען די פרייעסטע זיקא:
מיר ווילען נישט האָבען קאָנסטיטוציעס,
מיר ווילען די שמיץ, די נאַהייקע!

נאַטירליך, דאָקטוירים, וואָס כ'האַלט מיר אין שלאַס,
האָבען מיר ס'טרינקען פערבאָטען;
איך אָבער זיך מיר און טרינק מיר מיין פוס -
דעם פאָלק קען עס גאָר דאָך נישט שאַדטען.

און ווידער אַ גלאָז, און ווידער אַ גלאָז;
עס מאַכט מיך צופריעדען און פּרעהליך!
מיין פאָלק, כאַטש אַראָבגעלאָזען די נאָז,
שרייט תמיד: עס לעבע דער מלך!

אַ מערקווירדיג ליד איז אויך דאָס דאָזיגע, וואָס היינע
האַט געשריבען וועגען די קאָמוניסטען. צו זיין צייט, נאָטיר-
ליך, זענען געהען די קאָמוניסטען גאָנץ עפעס אנדערש ווי
היינט. די גאנצע רעוואָלוציאָנערע בעוועגונג איז אויסגעגאָנגען
פון זייער מתנה. אַ בילד פון דעם גאנצען גיט אינז דאָס
ליד.

(* מיינען מיינט היינע דעם קעלנער דאָס, דעם גרויסען קלויסטער, וואָס מען
בויט איהם שוין און בויט איהם און ווערט קיינמאָל נישט פאַרטיג.

די וואַנדער-ראַטען

פאַרהאַן צוויי סאַרטען ראַטען:
 די הונגעריגע און זאַטע;
 די זאַטע בלייבען זיך זאַט צו הויז
 די הונגעריגע אָבער וואַנדערען אויס

זיי וואַנדערען טויזענדער מיילען,
 אין איין יאָגען זיך און איילען;
 זיי געהען אַרויף, זיי געהען אַראָב.
 עס האַלט זיי קיין ווינד און קיין וועטער נישט אָב.

זיי קריכען אין וואַסער, אין פּלאַמען,
 זיי שווימען איבער די ימ'ען;
 עס דערטרונקט נישט איינער און ברעכט דאָס געניק -
 די אַנדערע קוקען נישט קיינמאָל צוריק

עס האָבען די דאָזיגע כליסטקעס
 גאָר מורא'דיגע פּיסקעס;
 בעשוירען די קעפּ אַלע עגאָל,
 גאַנץ ראַטען-גאָל, גאַנץ ראַדיקאַל.

די ראַדיקאַלע ראַטע
 איז גאָט ביי זיי נאָר בלאַטע;
 די קינדער נישט טויפען, נישט מ'ל'ע זיין,
 און ווייבער זענען „מיין און דיין“.

דער דאָזיגער ראַטען-הויפען
 וויל נאָר פרעסען און זויפען,

און קלערט נישט, ווען ער זויפט און פרעסט,
אָז אונזער נשמה איז אייביג און פעסט.

די דאָזיגע ווילדע ראַטען
קענען נישט מאַמע, נישט טאַטען;
זיי האָבען נישט אייגענס, זיי האָבען נישט געלד
און ווילען פון נייעם צוטיילען די וועלט.

די וואַנדער-ראַטען, אוי וועה אונז!
שוין געבען זיי באַלד אַ דרעה אונז.
זיי קומען שוין אָן, איך הער זיי שוין,
עס קומען אפשר צעהנטויענד פאַרשוין.

אוי וועה אונז! מיר זענען פערלירען,
זיי זענען שוין פאַר די טוירען!
דער פּאָליצייסטער, דער מאַגיסטראַט
פערלירען די קעפ און וויסען נישט ראַט,

דאָס פּאָלק כאַפט רעוואָלוציערען,
די גלאַקען לאָזען זיך הערען;
אין גרויס סכנה אַרום און ארום
איז אונזער הויפט-שוין — דאָס אייגענטום.

נישט קלויסטער-גלאַקען, נישט גלח'שע תפילות
נישט מאַניפעסטען פאַר נאַרישע קהלות
און פושקעס נישט, נישט מעסער-שינדער
העלפען אייך היינט, איהר ליעבע קינדער.

היינט העלפען אייך נישט פּלפּוליים און פּשט'לעך

און וויצלעך און שטיקלעך, כאָטש נאָך אזוי געטלעך;
מען כאָפט נישט ראַטען מיט פֿלומר-וויצלעך
זיי שפּרינגען אַריבער איבער די פּיצלעך.

עס וויל דער מאָגען, דער שרעקליך מגושם
נאָר פֿלייש-תּירוצים מיט קניידלעך-פּירושים;
אַ ביאור אַ גוטען פּון רינדער-בראַטען
צוזאַמען מיט גוטע קאַלבאַס-ציטאַטען.

אַ שטילענקער פּיש, מיט בולבעס נייע,
שמעקט אַט דער דאָזיגער גאַנצער חבּריא
בעסער אַסך פּון מיראַבאַ
און אַלע דרשנים זינט ציצעראַ.

אז מען לייענט די דאָזיגע זאַכען, גלויבט זיך גאַרנישט,
אז מיר האָבען דאָ צו טהון מיט אַ דיכטער, האָס האָט דאָס
אַלעס געטריבען מיט אזוי פּיעל יאָהרען צוריק.

אינה אלט:

I

153	אופיר
183	משיח
189	פאר משיח'ן

II

197	שעפפונגס-לידער
-----	-----------	----------------

III

203	מיין פומון
-----	-----------	------------

IV

211	היינע'ס פאליטישע לידער
-----	-----------	------------------------

גאָט פֿון רחמים

(פאראדיע)

דראַמאַ אין דריי אַקטען

פ ע ר ז א נ ע ן :

יענקיל שאַפּשאָוויטש II, נישט קיין „פעטער“, נאָר אַ יוד אַ גרויסער סוחר, וועלכער וויל פיהרען אַנ'אַריס-טאַקראַטיש הויז.

שרה II, זיין ווייב.

נישט רבקה'לה, זייער טאַכטער, נאָר ראַובנ'דעל, זייער זוהן, אַ שלאַק, וועלכען עס ציהט ווי מיט צוואַנגען דוקא צו די בטלנים און די בחורים אין בית-המדרש אַריין און ער מאַכט קאַליע דערמיט דעם טאַטען די גאַנצע „אַריסטאָקראַטעניש“.

בחורים, בטלנים אין
בית-המדרש.

זלמן,
איטשע,
פיטשע,
ריטשע,
מנחם,

אַליה אַליהוויטש II, אַ פאַקטאָר, אַ הויז-מענש ביי יענקיל שאַפּשאָוויטש, קלוג און געריפען ווי אַ פערדס-גנב.

נישט קיין ספר-תורה, נאָר אַ באַנע, אַ שטומע ראַלע.

ערשטער אַקט

שרה. ראובנ' דעל

שרה: וואָס געהסטו אַרום שוין ווידער אַזוי פּערקרימט און פּער-
הויקערט און פּערבטל'נט? דו האָסט אויפ'ן פנים לויטער מע-
רידען-קנייטשען און אַ נאָז ווי פון לויטער רש"י-כתב! דו
זעהסט אויס ווי אַ למד-וואָוניק! וואָס זוכסטו דו דאָרט?

ראובנ' דעל: איך נעהם מיין תפילין-בייטעלע, דעם טלית-קטן, דעם
חק ל'ישראל, דעם סידור, די גמרא, דעם יסוד ושורש העבודה,
דעם קל"ח פתחי חכמה, דעם מסלת ישרים, דעם לב עברי
און געה אין בית-המדרש אַרײן, מאַמעשי.

שרה: (דערשראקט). אַ בראַך איז מיר געשעהן! ווען דער טאַטע
וועט דאָס זעהען, וועט ער אין דער מינוט קריגען די פאַ-
פּלעקסיע! ער וועט שרייען און מאַכען געוואַלדען און וועט
דיך מכבד זיין ווי אַנומעלט. זעה, מיין קינד, וואָס דער
טאַטעשי האָט שוין אַלץ געטהון פאַר דיינעטוועגען! ער האָט
געהערט די עצה פון אליה אליהוויטש און האָט פאַר דיינעט-
וועגען עקסטרא געלאָזט אויסשרייבען אַ באַנע, אַ יונג, שעהן
און רייצענד מיידעל; אפשר וועט גאָט געבען און דאָס דאָזי-
גע מיידעל וועט זיין פאַר דיר אַ גוטע קמיע, דיך אַוועקצו-
שלעפען פון בטלנות און דיך צוצוציהען צום לעבען, אום דיר
צו ווייזען, ווי מען דאַרף אַ לעב געבען, אַזוי ווי דער טאַטע
ווייל. אַ באַנע, מיין זעהן, איז ווי להבדיל אַ ספר-תורה אין
שטוב. מען מוז וויסען ווי אומצוגעהן מיט איהר. באַלד וועלען
קומען צו דיר גבירישע קינדער ל'כבוד דער באַנע; מיט זיי
זאָלסטו דיך חבר'ן, זעהנעניו. אויך וועלען מיר דיר באַלד

מאַכען אַ נייעם לאָזן-טעניס-קאָסטיום... און קע-קאָק וועסטו
 באַלד לערנען טאַנצען... שאַ, דער טאַטעשי געהט! למען-השם,
 זיי נאָר נישט פערקנייטשט! ווייז אַרויס, אַז דו ווייסט און
 קענסט אַ לעב געבען!

יענקיל (קומט. ראובנ'דעל וואַרפט גיך אַוועק דעם תפילין-בייטעל און דעם סידור
 אין כאַפּט אַראָב פון קאָפּ די יאַרמולקע. ער בלייבט פערציטערט שטעהן פאַר'ן
 פאָטער. יענקיל צו איהם): קום נאָר אַהער צום טאַטעשי. האָב נישט
 קיין מורא. איך וועל דיר קיין שלעכטס נישט טהון. (נעהמט
 איהם אָן ביי דער האַנד). דער טאַטעשי האָט דיך זעהר לייעב. דער
 טאַטעשי האָט געלאָזט עקסטראַ פאַר דיר אַ באַנע ברענגען.
 בלוט און מילך, זאָג איך דיר, קאָסט אַ סך געלד, זאָג איך
 דיר, פאַר דיר, מיין קינד, פאַר דיר!
ראובנ'דעל: (שווייגט. פויזע).

יענקיל: ביי דיר אין דיין צימער וועט זי זיין, אַלעמאַל נאָהנט
 געבען דיר, אין דיין שלאָף-חדר וועל איך איהר געבען אַ
 געלעגער, זי זאָל דיך אַבהיטען פון בייוע בטלנישע געדאַנקען.
 ביסלעכווייז וועט זי דיך מאַכען פאַר אַ לייט. אָנפאַנגס אַ
 גלעט און דערנאָך אַלץ ווייטער און ווייטער, ביז פון דיין
 בטלנות וועט נישט איבערבלייבען קיין שריד ופליט. אַזוי
 זאָגט אליה אליהוויטש. דען דו מוזט וויסען: אַ מיידעל אין
 שטוב איז להבדיל ווי אַ ספר-תורה אין אַ דראַמא... דאָס
 העמדעל אויף איהר איז אַ פרוכת, דאָס לייב איז פשוט ווי
 אַ פאַרמעט, די ג'ד איז צום קושען, דער קאָפּ איז אַ כתר-
 תורה. און היינט וועט זיין דער חינוך...

ראובנ'דעל: (חי פער'חלומ'ט, שעפטעט מיט די ליפען קוים האָס מען הערט):
 אוי, אונטען דער בית-מדרש!... דער ארון-קודש אונטען!...
 און הוצאה און הכנסה... און הגבהה און גלילה...
יענקיל: (טופעט מיט'ן פיס): דאָ איז דיין אָרט, יונגאַטש! דאָ וועסטו
 האַבען הוצאה און הכנסה. דאָ וועסטו האַבען הגבהה און
 גלילה...

אליה אליהוויטש: (בעזייזט זיך אויף דער שחעל): לאַמיר געהן!

יענקיל מיר געהען ברענגען דאָס פרייליין! (ביידע אָב).

מנחם (דער בטלן, ווערט זיכטבאַר. ראָבג'דעל שטרעקט אויס די הענד צו איהם. עס ציהט איהם און ציהט איהם. ער געהט אויס נאָך איהם. דער פאָרהאַנג סאַלט לאַנגזאַם).

צווייטער אַקט

אין בית-מדרש. בחורים, בטלנים א. א. וו.

זלמן: צייט צו מאַכען נאַכט. אַראָבדרעהען דעם לאַמפּ און שלאָפּען.
(מען דרעהט אַראָב דעם לאַמפּ און עס ווערט האַלב-טונקעל. שטימונג צוליעב די בחורים-רעמיניסצענצען).

איטשע: מען זאָגט, אַז נאַפּאָליאָן האָט געזאָגט, אַז „וועמען עס בייסט, דער זאָל זיך קראַצען“.

פיטשע: מען זאָגט, אַז ראָטשילד עליו-השלום האָט געזאָגט, אַז „ווען מען לעגט זיך מיט הינד, שטעהט מען אויף מיט פליי“.

ריטשע: איך געדענק ביי אונז אין דאָרף: איך בין נאָך געווען גאָר אַ קליין יונגעלע. אויף אַ באַנק, אַ האַרטער, בין איך גע-לעגען — ווי איצט, אין די לעכער פון די ווענד זענען אַרומגע-קראַכען עפעס אַזעלכע לעבעדיגע בעשעפענישען — ווי איצט. איינס איז געקראַכען פון דער וואַנד אויף די באַנק אַרויף. און פון דער באַנק צום טאַטען, און פון טאַטען צו מיר — ווי איצט. פּלוצלינג, ווינטער איז עס געווען...

זלמן: ווען איך וואָלט האָבען געלד, וואָלט איך אַוועק אין די לאַמזער ישיבה.

מנחם: יאָ יאָ, אַוועק. ווען ראובנ'דעל וואָלט וועלען, וואָלטען מיר אַלע געקענט אַוועק. מיר ביידע, איך און דו, וואָלטען אַוועק מיט איהם צוזאַמען. זיין טאַטענס געלד וואָלט קלעקען פאַר אונז אַלעמען.

זלמן: דער טאַטע זיינער וואָלט דערפון קריגען אַ פאַפּלעקסיע.

ראובנ'דעל: (שטעקט אַרײַן דעם קאָפּ פּאַרויכטיג דורך דער טהיר). שטייל, רעדט נאָר שטייל! אַלע שלאָפּען אין דער היים און איך האָב

מיך אַרויסגע'גנב'ט און בין געקומען אַהער. וואו איז מנחם? צו איהם האָט עס מיך — געצויגען!... איך האָב מיך אַרויסגע'גנב'ט פון בעט, אַז דער טאַטעשי זאָל נישט הערען. איך האָב מורא, ער זאָל מיך נישט שלאָגען. ווען דער טאַטע וואָלט מיך כאַפּען דאָ אין בית-מדרש ביי אייך, וואָלט ער מיך לאָזען טויט אויפ'ן אָרט.

מנחם (שעפטשעט): קום, ראובנ'דעל, דאָ איז אַזוי וואַרם... עס שמעקט די לופט, קום!

ראובנ'דעל: שווייג, שווייג, איך האָב מורא. ער האָט דעם שלי-סעל געהאַט פּעהאַלטען אונטער דעם קאַפּ-קישען פון דער באַנע. כדי איך זאָל מוזען אַנקומען צו איהר. און דאָ האָב איך מיך אַראָפּגע'גנב'ט פון מיין בעט אַ נאַקעטער, איך בין צוגעגאַנגען צו איהר אויף די שפיץ-נעגעל. זי איז געלענען און איז געווען האַלב אַבגעדעקט. מצוה לַכּסוּת! מצוה לַכּסוּת!... איך האָב מיך אַבער אַרויסגעדּרעהט פּונ'ם שְׁטַנ'ס הענד. איך האָב אַרוי-טערגעשטעקט, לייכט און קוים וואָס עס האָט זיך געריהרט, מיין האַנד אונטער איהר קאַפּ און האָב אַרויסגע'גנב'ט דעם שליסעל. צו וואָס אין אַלדי שוואַרצע יאָהר טויגען מיר באַנעס? — עס האָט מיך געצויגען צו דיר!... דאָס איז דאָך אַ שטאַף צו אַ טראַגעדיע!

מנחם: ס'איז דיר קאַלט, ראובנ'דעל! טוליע דיך-צו צו מיר... גוט טוליע דיך איין אין מיר... לאַמיר זיך אַוועקלעגען דאָ אויף דער באַנק. גראַף מאַלסקע און איילענבורג האָבען זיך אויך אַזוי אַוועקגעלעגט. אַט אַזוי. קנייטש-איין דעם שטערען בעסער, פּער-קרים דעם הויקער מעהר. פּערבייג דעם נאַקען טיעפּער. אוי ווי זיס, אוי ווי זיס! ווי דאָס גראַז אויף דער לאַנקע אין אַ דראַ-מאַ... טוליע איין דיין נאָז אין מיין הויקער. איך נעהם דיך אַרום מיט מיניע פּאות — מיניע געקרייזעלטע פּאות. עס איז אַזוי קיהל, ווי עס וואָלט רינען וואַסער צווישען אונז — ווי אין אַ דראַמאַ. איך וויל דיך ווי אַ פּלה-מיידעל אַרומנעהמען. ווילסטו? — ווילסטו? —

ראובנ'דעל: יאָ, יאָ...

מנחם: דו וועסט זיין מיין כלה. אַלעמאַל וועט זיין ביי אונז פריי-טאָג-צו-נאַכטס. ווילסטו, ראובנ'דעל, ווילסטו? —

ראובנ'דעל (שעפטסט): יאָ, איך וויל.

מנחם: מיר! וועלען שלאָפּען אין איין בעט... גאַנצע נעכט, גאַנצע נעכט... דער טאָטע וועט קיינמאַל נישט קומען, מיר וועלען זיין ווייט פון איהם. ווילסטו לויפען מיט מיר ווייט, ווייט? יאָ, יאָ. קום וועלען מיר לויפען, אין אַ ווייטע ישיבה אַריין, קיין לידא וועלען מיר לויפען. (ער כאַפט איהם אַרום, און וואַלד — ביידע לויפען, זיי ווערען פּערשוואַנדען — ווי אין אַ דראַמאַ. אַ פּירכטערליך קול הערט זיך פּלוצלינג — ווי אין אַ דראַמאַ. עס בעהייזט זיך יענע קייל מיט אַ צעשויר-בערטען קאַפּ און מיט ווילדע אויגען, אָנגעטאָן אין אַ שלאָפּראַק און מיט אַ ברענענדיג ליכט אין דער האַנד, להבדיל ווי אין אַ סעאַסער-שטיק).

יענקיל: ראובנ'דעל, ראובנ'דעל, וואו ביזט דו? — (פּויעז הי אין אַ סעאַסער-שטיק). ראובנ'דעל, ראובנ'דעל איז דאָ? (קיינער ענטפּערט נישט ווי אין אַ דראַמאַ). ראובנ'דעל! וואו איז ער?

בטלנים: וואָס... מיר ווייסען נישט!

יענקיל: איהר ווייסט נישט! (ער לויפט אַרויס ווי אַ משוגענער. ער קומט אַרײַן אין אַ מינוט שפּעטער און שלאַפט פאַר די קוילעס זיין ווייב שרה. די פּאָזע פון אַ גרויסער טראַגעדיע). דיין זעהן וואו איז? דיין זעהן? (אַלע אַרום ציטערען, חוץ דער פּאַרהאַנג. דער פּאַרהאַנג פאַלט רוחיג.)

דריטער אַקט

בײַ יענקיל'ס פּאָפּשאַפּאָוויטש

שרה: יענקיל, וואָס טהוט זיך מיט דיר, יענקיל? זיצט אַ מענש שוין זינט דריי שעה ווי אַ משוגענער און ריהרט זיך נישט פון אָרט, האַלט מיט פּערגלאַצטע אויגען די באַנע אין האַנד און טהוט מיט איהר גאַרנישט, נאָר קלערט און קלערט אַריין אין איהר, ווי זי וואַלט זיין פּלוצלינג איבער נאָכט חס-ושלום פּסול געוואָרען... וואָס איז דאָ צו קלערען? געה; זוך, רודער-אויף אַ וועלט און דו וועסט איהם מיט גאָטס הילף צוריקברענגען! זיצט ער אָבער דאָ אין זעהנס חדר ווי אַ משוגענער און האַלט די באַנע ביי דער גאַמבע און מורמעלט און מורמעלט... (די זון הויבט אָן אויפצוגעהן פאַרטאָג, ווי להבדיל ביי איבסענען).

יענקיל: קומט ארויס פון זעהנס חדר, לאַנגזאַם, געבראַכען, ווי ביי פּושיב-שעחסקין, אָהן הוט און קאַפּאָטע און די האָר צעשוויבערט, ווי ביי פּושיב-בישעחסקין און קוקט חילד מיט די אויגען, ווי ביי פּושיבישעחסקין. לאַנג-זאַם. וואָרט פאַר חאַרט). איך וועל געהן, דו וועסט געהן, די גאַנצע וועלט וועט געהן אין בית-מדרש אַריין, אַלע וועלען איצט געהן אין בית-מדרש אַריין! מיר האָבען גאַרנישט מעהר צו זוכען אויף דער ליכטיגער, לאַכעדיגער וועלט. גאָט האָט נישט געוואָלט... גאָט האָט נישט געוואָלט... מיר איז אַלץ איינס... די נשמה דעם טייוועל אָבערגעגעבען... גאָט האָט נישט געוואָלט, גאָט האָט נישט געוואָלט!... געשאַפט איהם אַ מיידעל, אַ באַנע, נאָך אַ בתולה, אומזיסט געווען דער קרבן! גאָט וויל נישט! — אויס נגידישקייט, אויס אַריסטאָקראַטישע צוקונפט, אויס הויז, אויס ווייב, אויס זעהן, אויס מויד, אויס וועלט, אויס געלד, אויס דראַמא — אין בית-מדרש אַריין אַלע! זאָל שוין איצט אַלץ איינגעזונקען ווערען — אין בית-מדרש אַריין! (שרה לויפט ארויס זוכען. פּויען).

יענקל: סיי ווי סיי דער טייוועל גענומען... אויס וזהן, אויס באַנע...
גאָט וויל נישט... (אליה אליהוויט בעחייזט זיך). ווי געפעלט
דיר איצט די מעשה, פינער מענש? ער איז אַוועק צו יענע
דאָרט, ער איז אין אַ „בית-מדרש'ס“ אַריין... אויס מויד, אויס
וזהן... די באַנע איז פסול געוואָרען.

אליה: נישט אַנדערש ווי איהר זענט משוגע געוואָרען, ר' יוד, ווי
אין אַנ'אמת-גרויסער טראַגעדיע!

יענקל: מיין וזהן איז אַוועק אין אַ „בית-מדרש'ס“ אַריין!... הער,
אליה, נעהם דיר דיין באַנע, איך דאָרף זי שוין אויף פפרות.
(א לאַנגע פויזע). דו גרויסער גאָט, גאָט פון רחמים! האָסטו גע-
וואָלט שטראַפען, האָסטו מיך געקאָנט שטראַפען! האָסט געקאָנט
מאַכען, אַז איך זאָל ווערען בלינד און טויב און שטום, און עס
זאָל מיך נישט אָננעהמען קיין חשק זעהענדיג אַ באַנע, אָבער
פון מיין קינד וואָס האָסטו געוואָלט האַבען, פון מיין אַרים קינד?
— יא, איך בין טאָקי יענקל שאַפשאַוויטש וו, איך, עפעס נישט
אַזא פויגעלייגער אַריסטאָקראַט פון געבורט אָן; אמת, אַז אויבען
האָב איך אַנ'אַריסטאָקראַטיש הויז, און אונטען האָב איך אַ בית-
מדרש; אָבער האַנדעלשאַפט איז נישט ברידערשאַפט; אידעאָל איז
אידעאָל און עסק איז עסק — פאַר לייטען מוז מען האַבען אַ
בית-מדרש, אָבער דאָ אויבען איז דער אידעאָל, דאָ אויבען איז
אַ צימער פאַרהאַן, אין צימער שטעהט אַ בעט, אין בעט — אַ
באַנע. און אונטען איז אונטען. אָבער אַ גאָט פון רחמים טאָר
נישט פאַר די טאַטעס זינד לאַזען ליידען די קינדער. צו דיר,
אליה, בין איך געהאַט געקומען און האָב זיך דיר אויף אַרץ
מתודה געווען און האָב דיר געזאָגט, אַז איך האָב פון פאַרצייטענס
אַ בית-מדרש און איך האָב מורא פאַר מיין וזהן, אַז עס זאָל
איהם נישט אַהין ציהען, בלוט בלייבט בלוט, און דו האָסט מיר
די עצה געגעבען, צו שאַפען פאַר איהם אַ באַנע אין שטוב אַריין,
אַ סגולה, אַ קמיע, צו טראַגען אויפ'ן האַלז און אויפ'ן לייב,
נעבען איהם, האָרט נעבען זיין בעטעל, צוזאַמען מיט זיין בע-
טעל, ביידע צוזאַמען, — איצט איז אַלעס אויס! וואו איז, פּרעג
איך, גאָט פון רחמים?

אליה: נישט-קשה, ר' יענקל'ס. ער וועט נאָך צוריק-קומען און וועט מיט גאָט'ס הילף ווערען אַ לייט נאָך: ער וועט הילטייען, און הילטייען אויף טיש און אויף בענק, מיט מיידלעך און מיט ווייב-לעך און גלאַט מיט באַנעס, און איהר וועט פון איהם נאָך האַבען נחת אם ירצה השם!

יענקל'ס: גאָט פון רחמים, אָדער ביזטו אַ גאָט אָדער ביזטו איבער-הויפט נישט! טהו אַ נס און שיק מיר איהם צוריק אונשוילדיג ווי ער איז געווען, איידער ער האָט טועם געווען דעם טעם פון אַ ישיבה. אַז נישט ביזטו קיין גאָט נישט!

שרה: (קומט אָן און פיהרט אַריין ראובן'ס די ען)

יענקל'ס: (דערזעהט איהם, קוקט איהם לאַנג אָן, נעהמט איהם אָן חייך ביי דער האַנד און קוקט איהם שאַרף אין די אויגען אַריין), זאָג, האַסטו שוין טועם געווען פון דער ישיבה אָדער נישט? דעם אמת זאָג מיר, איך וועל דיך נישט שלאָגען, דעם גאַנצען אמת. (קוקט איהם אַלעמאָל פעסטער אָן, ראובן'ס דעל ענטפערט נישט, יענקל'ס שרייט פלוצלינג אַרויס מיט אַנ'אונג, מענשליך קול). אַלעס איז פערלירען! ער קאָן נישט לייקענען! ער איז שוין איבער די שוועל פון אַ ישיבה געווען! טמא, טמא, טמא, ער האָט זיך פערפליישיגט! די קליפה פון דער ישיבה האָט איהם שוין גענומען! נישטאָ קיין גאָט פון רחמים! — געה, ברעך הענד און פיס אין די ישיבה אַריין! איך אַליין, מיט מיינע אייגענע הענד, שטופ דיך איצט אַרויס אין די ישיבה אַריין, געה! (כאַפט ראובן'ס לעזען פאר די אויערען און שלעפט איהם צו די בטלנים אין די ישיבה אַריין). געה, ווער אַ בטלן אין אַלדי שוואַרצע יאָהר! (אַלע וויינען אויפ'ן קול. יענקל'ס דרעהט זיך אויס צוריק און כאַפט די באַנע פאַר די צעפ).

שרה: געוואָלד, ער איז משוגע געוואָרען!

יענקל'ס: (וואַרפט די באַנע אליה'ן אין קאַפ אַריין). נאָ זי דיר צוריק! זי איז אונבעריהרט ווי געווען! נאָ דיר די מויד, איך דאַרף זי שוין נישט מעהר! (די טראַגדיע הערט דאָרט געוואָלדיג גרויס און דער פאָרהאַנג פאַלט לאַנגזאַם).

